

بِسْمِ اللَّهِ الرَّحْمَنِ الرَّحِيمِ

بِنْتِ صَدِّقِ رَاكِبِ جَانِ نَبِيٍّ  
اِسْ حَرِّمِ بَرَاةً بِهٖ لَا كُفُوَ سَلَامُ

اُمُّ الْمُؤْمِنِيْنَ سَيِّدَةُ الْعَالَمِيْنَ صِدِّيقَةُ ضِيٍّ اَللّٰهُ تَعَالٰى عَنْهَا اَوْرَتُ سَيِّدِ الْعَالَمِ اَللّٰهُ عَلِيْمٌ  
كَمْ كِتَابٌ يَتَعَلَّقُ شَيْكُوْكَ وَشَبَّهَاتُكَ اِلَّا اَلَهُ كَرْنِ وَلِيٍّ كِتَابًا

# نکاح سید عالمیہ

اَسْبَابُ اَهْرَاضٍ اَوْ فَوَائِدُ



کمال احمد علی نظامی

اَسْتَاذِ مَفْتٰی اَدَبِ الْعَالَمِ اَعْلٰی مَنِيْرًا جَدًّا شَاہِی سَيِّدِی یٰوَدِّی

تقریباً

عَلَامِ سَيِّدِ عَلٰی اَعْلٰی نِظَامِی

اَسْتَاذِ اَدَبِ الْعَالَمِ اَعْلٰی مَنِيْرًا جَدًّا شَاہِی سَيِّدِی یٰوَدِّی

حسب خط و کتابت

مفتی محمد شفیع الرحمن

مفتی اعظم پاکستان

سَبَّحْ اَسْلَامُ رَسُوْلِهِ سَيِّدِی یٰوَدِّی

۱۴۰۲ھ

بِسْمِ اللَّهِ الرَّحْمَنِ الرَّحِيمِ

بنت صدیق آرام جان نبی  
اس حریم براءت پہ لاکھوں سلام

ام المؤمنین، سیدہ عائشہ صدیقہ اور سید عالم صلی اللہ علیہ وسلم کے نکاح سے متعلق  
شکوہ و شبہات کا ازالہ کرنے والی کتاب

# نکاح سیدہ عائشہ رضی اللہ عنہا

[اسباب، اغراض اور فوائد]



بقلم

کمال احمد علی نظامی  
استاذ و مفتی دارالعلوم علمیہ جمد اشاہی، ضلع بستی



تقدیم

مولانا غلام سید علی نظامی  
استاذ دارالعلوم مدینۃ العربیہ، دوست پور، سلطان پور



ناشر

مبلغ اسلام ریسرچ سنٹر، ممبئی، انڈیا

© جملہ حقوق طباعت و نشر بحق مصنف محفوظ

## تفصیلات

نام کتاب :	نکاح سیدہ عائشہ رضی اللہ عنہا
بقلم :	کمال احمد علمی نظامی، دارالعلوم علمیہ جمد اشاہی، ضلع بستی
حسب فرمائش :	شفیق ملت، حضرت علامہ مفتی شفیق الرحمن مصباحی عزیزی مدظلہ العالی مفتی اعظم ہالینڈ، و سربراہ اعلیٰ دارالعلوم علمیہ، جمد اشاہی۔
تصحیح :	مفتی محمد طیب علمی نظامی، استاذ دارالعلوم علمیہ، جمد اشاہی
تقدیم :	مولانا غلام سید علی علمی علیگ، دارالعلوم مدینۃ العربیہ، دوست پور۔
کمپوزنگ :	مولانا عبدالجبار علمی نیپالی، جمد اشاہی، بستی
سنہ طباعت :	۱۴۲۳ھ / ۲۰۲۲ء
صفحات :	
ناشر :	مبلغ اسلام ریسرچ سنٹر، ممبئی، انڈیا



ملنے کے پتے:

- ① مبلغ اسلام ریسرچ سینٹر، جمد اشاہی، بستی، یوپی
- ② رضا اکیڈمی، ممبئی
- ③ کتب خانہ امجدیہ، دہلی
- ④ واسطی فاؤنڈیشن، دارالعلوم مدینۃ العربیہ، دوست پور، سلطان پور

# فہرست



نمبر شمار	عناوین	صفحہ نمبر
۱	تقریظ جلیل از سید معین میاں	7
۲	کلمات خیر از مفتی شفیع الرحمن صاحب	8
۳	تاثر جمیل از محمد سعید نوری	10
۴	نذرانہ عقیدت	12
۵	انتساب	13
۶	خراج عقیدت	14
۷	پیش لفظ	15
۸	تقدیم از مولانا غلام سید علی علیگ	18



۹	حرف آغاز	28
۱۰	رحمت عالم ﷺ عام انسان نہیں	30
۱۱	نبی کریم ﷺ کی عفت و پاکدامنی	38
۱۲	قرآنی آیات	38
۱۳	احادیث مقدسہ	39
۱۴	اقوال علما و ائمہ	42
۱۵	ابوسفیان ابن حرب کی شہادت	44
۱۶	سیرت کی روشنی میں	45
۱۷	قلب مبارک کو ناجائز نفسانی خواہشات سے پاک کیا گیا	45



46	حضرت جعفر کی شہادت	۱۸
47	نتیجہ بحث	۱۹
48	شاہ گروہ عاشقان (ﷺ)	۲۰
52	نبی کریم ﷺ کا قول و عمل اللہ کے حکم سے ہوتا تھا	۲۱
54	اسلام میں نکاح اور اس کے فوائد	۲۲
54	نکاح کی تعریف	۲۳
54	شریعت اسلامیہ میں نکاح کے اغراض و مقاصد	۲۴
54	بد نگاہی اور زنا سے حفاظت	۲۵
55	نسل انسانی کی افزائش	۲۶
55	مرد کی اولاد اور اس کے مال و متاع کی دیکھ بھال	۲۷
55	قلبی سکون کی تحصیل	۲۸
56	پاک دامنی کا حصول	۲۹
56	عورت کا حسن و جمال معیار انتخاب نہیں	۳۰
58	نکاح کے فوائد	۳۱
62	اسلام میں نکاح کی عمر	۳۲
65	اجماع سے ثبوت	۳۳
67	ہندو دھرم میں نکاح کا تصور	۳۴
67	وواہ کا معنی	۳۵
67	شادی کے مقاصد	۳۶
68	بیوی کے انتخاب کا معیار	۳۷
71	لڑکی کی شادی کس عمر میں ہونی چاہئے	۳۸
72	نبی کریم ﷺ کا نکاح اور اس کے اغراض و فوائد	۳۹

73	غنفوان شباب میں نکاح سے اعراض	۴۰
75	متعدد شادیوں کے مقاصد	۴۱
75	تعلیمی مقاصد	۴۲
76	تشریحی مقاصد	۴۳
77	سماجی مقاصد	۴۴
78	سیاسی مقاصد	۴۵
80	آپ علیہ السلام نے اخروی سعادت کے لیے نکاح فرمایا	۴۶
81	نبی کریم ﷺ کو چالیس جنتی مردوں کی طاقت دی گئی تھی	۴۷
83	سیدہ عائشہ سے نکاح کا قضیہ	۴۸
83	سیدہ سے نکاح بحکم الہی تھا:	۴۹
84	نبی کریم علیہ السلام نے خود نکاح میں پہل نہیں فرمائی	۵۰
86	حضرت عائشہ کی منگنی جبیر بن مطعم سے	۵۱
87	سیدہ عائشہ سے نکاح کے دواعی و اسباب	۵۲
87	نکاح کے دواعی اسباب	۵۳
100	واقعہ اُفک سے سیدہ عائشہ رضی اللہ عنہا کی پاک دامنیت کا ثبوت	۵۴
101	کم سن میں نکاح اہل عرب کے یہاں معیوب نہیں تھا	۵۵
105	دیگر مذاہب میں کم عمری میں نکاح	۵۶
106	یہودیت	۵۷
116	عیسائیت	۵۸
107	ہندو دھرم	۵۹
109	رام جی نے سیتا جی سے ۶ سال کی عمر میں نکاح کیا:	۶۰
113	راج کمار ”ابھی منیو“ کی کم عمری میں شادی:	۶۱

۶۲	ہندودھرم میں کم سنی میں نکاح کے چند اور احکام و امثال:	114
۶۳	نوسال کی عمر میں لڑکی بالغ ہو جاتی ہے:	115
۶۴	میڈیکل سائنس کے تناظر میں:	116
۶۵	سیدہ سے کم عمری میں نکاح حضور (صلی اللہ علیہ وسلم) کے خصائص میں سے ہے	120
۶۶	نبی کریم علیہ السلام کی پاک دامنی عرب میں معروف تھی	122
۶۷	نکاح اور رخصتی کے وقت سیدہ عائشہ صدیقہ (رضی اللہ عنہا) کی عمر	124
۶۸	قول اول (نکاح چھ سال، رخصتی نوسال کی عمر میں)	124
۶۹	قول ثانی (نکاح سات سال اور رخصتی نوسال کی عمر میں)	125
۷۰	قول ثالث (نکاح نوسال کی عمر میں)	125
۷۱	قول رابع (نکاح سترہ یا انیس سال کی عمر میں)	126
۷۲	چاروں اقوال کا تجزیہ:	127



## تقریظ جلیل

معین المشائخ، حضرت علامہ سید معین الدین اشرف اشرفی البجیلانی،  
سجادہ نشین آستانہ عالیہ حضرت مخدوم اشرف کچھوچھو شریف، و صدر سنی جمعیت علمائے ہند



ہمارے نانا جان، جان ایمان، سید عالم حضرت محمد مصطفیٰ صلی اللہ علیہ وسلم اس کائنات کے سب سے پاک دامن اور زہد و تقویٰ والے انسان گزرے ہیں، آپ کی عفت و پاک دامنی کی شہادت غیروں نے بھی دی ہے، جانی دشمنوں کو بھی لاکھ کوشش کے باوجود پوری حیات طیبہ میں کہیں بھی آپ کی سیرت و کردار پر انگلی رکھنے کی جگہ نہیں ملی، اعلان نبوت سے قبل چالیس سال اور اس کے بعد تیس سالہ زندگی صاف و شفاف آئینے کی مانند بے داغ ہے، اسی لیے خالق کائنات نے آپ کو تمام انسانوں کے لیے آئیڈیل قرار دیا۔

ہم سب کی ماں سیدہ عائشہ صدیقہ رضی اللہ تعالیٰ عنہا سے حضور اکرم صلی اللہ علیہ وسلم کی شادی کو لے کر کچھ لوگوں نے مادر وطن ہندوستان کی پر امن فضا کو مکدر کرنے کی کوشش کی ہے جو سراسر ہندوستانی آئین کے خلاف ہے، اس لیے ضرورت تھی کسی ایسی کتاب کی جو اس مبارک نکاح سے متعلق شکوک و شبہات کا ازالہ کرے، خدا بھلا کرے دارالعلوم علمیہ حمد اشاہی بستی یوپی انڈیا کے موقر استاد حضرت مفتی کمال احمد علمی نظامی کا کہ انہوں نے اس طرف توجہ فرمائی اور نہایت قلیل مدت میں ایک نہایت مدلل، مفصل اور تحقیقی کتاب لکھ کر معرضین کا منہ بند کر دیا، یہ کتاب کسی کو تکلیف پہنچانے کے لیے نہیں بلکہ احقاق حق کے لیے لکھی گئی ہے، اسی لیے اس کا اسلوب نہایت معروضی اور غیر جانب داری والا ہے۔ اللہ تعالیٰ مولانا موصوف کی اس خدمت کو قبول فرمائے۔

سید معین الدین اشرف اشرفی البجیلانی

سجادہ نشین آستانہ حضرت مخدوم اشرف کچھوچھو شریف

و صدر آل انڈیا سنی جمعیت علمائے ہند

## کلمات خیر

شفیق ملت، حضرت علامہ مفتی محمد شفیق الرحمن عزیزی، مصباحی مفتی اعظم ہالینڈ

زیر مطالعہ کتاب ”نکاح سیدہ عائشہ“ سرور کائنات، حضور نبی اکرم صلی اللہ علیہ وسلم اور محرم راز سید المرسلین، محبوبہ محبوب رب العالمین سیدہ عائشہ صدیقہ رضی اللہ تعالیٰ عنہا کے نکاح سے متعلق نہایت سنجیدہ اور مدلل کتاب ہے، جس کے مصنف حضرت علامہ مفتی کمال احمد علی نظامی ہیں جو دارالعلوم علیہ جمد اشاہی کے قابل فخر استاذ ہیں۔

ماشاء اللہ آپ کا قلمی کمال اب دنیاۓ سنیت میں اکابر و اصاغر سے خراج تحسین وصول رہا ہے، رب متعال نے آپ کو بڑی خوبیوں سے سرفراز کیا ہے، آپ جس موضوع پر لکھتے ہیں اس کا تحقیقی حق ادا ردیتے ہیں، ذہن اتھاذا اور قلم سیال ہے، کم مدت میں کئی ایک اہم عناوین پر آپ نے بروقت خامہ فرسائی کر کے وقت کے تقاضوں کو پورا فرمایا ہے۔

مصنف کتاب نے نہایت قلیل مدت میں محنت و مشقت کر کے اس تحقیقی کتاب میں اس امر کو متفح کر دیا ہے کہ اس بابرکت نکاح کی بنیاد نفسانی خواہش نہیں بلکہ امت مسلمہ کی فلاح و بہبود پر تھی، اور اس طرح کا نکاح اس زمانے میں بلکہ عصر حاضر میں بھی کوئی عیب و عار کی بات نہیں، ساتھ ہی تعدد ازواج کے اغراض و مقاصد پر بھی اجمالی طور سے روشنی ڈالنے کی کوشش کی ہے۔

اللہ کرے زور قلم اور زیادہ

تعدّد ازواج یا نکاح سیدہ عائشہ رضی اللہ عنہا کے باب میں سب سے موثر جواب خصائص مصطفیٰ کو پیش کرنا ہے اور نہایت موثر انداز میں اس خصوص کو بیان کرنا کہ آقائے کریم کی ذات مافوق الفطرت ہستی ہے، اور ان کا ہر فعل و عمل ان کے مولیٰ کے حکم پہ ہوتا ہے۔ آج کا جنسیت زدہ انسان نبیوں اور رسولوں کو بھی اپنی طرح سمجھتا ہے اور ان کے فعل و عمل کو اپنے پر قیاس کرتا ہے، اسی وجہ سے ان مقدس و معزز شخصیات پر زبان طعن دراز کرنے کی جسارت کرتا ہے جو کسی بھی امن پسند سماج کے لیے حد درجہ مضر ہے۔

اس کتاب میں الزامی طور سے یہ بھی ثابت کیا گیا ہے کہ دوسرے مذاہب میں بھی کم سنی میں نکاح کا رواج تھا اس لیے خاص مذہب اسلام کو نشانہ بنانا نہایت افسوس کی بات ہے۔  
 مبلغ اسلام ریسرچ سینٹر ممبئی ان شاء اللہ تعالیٰ جلد ہی اس کتاب کا انگلش اور ہندی ایڈیشن منظر عام پر لانے کا ارادہ رکھتا ہے، اللہ تعالیٰ مصنف کتاب کو دارین کی سعادتوں سے بہرہ ور فرمائے۔

محمد شفیق الرحمن مصباحی عزیزی  
 سربراہ اعلیٰ دارالعلوم علیہ جمد اشاہی بستی یوپی انڈیا



## تاثر جمیل

قائد قوم و ملت، محافظ ناموس رسالت، حضرت الحاج محمد سعید نوری صاحب  
بانی و سرپرست رضا اکیڈمی۔ ممبئی

ام المؤمنین حضرت عائشہ صدیقہ رضی اللہ عنہا سے حضور اکرم صلی اللہ علیہ وسلم نے مختلف دینی و دنیوی مقاصد کے تحت نکاح فرمایا، جس پر اس زمانے میں نہ کسی نے اعتراض کیا نہ ہی اسے عیب و عار کی بات قرار دی، تاریخ شاہد ہے کہ جس وقت نبی کریم علیہ السلام نے اپنی نبوت کا اعلان فرمایا اس وقت اور اس کے بعد بھی تاحیات آپ داخلی و خارجی دشمنوں سے نہر آزار ہے، دشمنوں نے آپ کی ذات پر طرح طرح کے بے جا الزامات لگائے، حتیٰ کہ آپ کو قتل کرنے کی ناپاک کوشش بھی کی، مگر پوری تاریخ میں کہیں بھی اس نکاح کو لے کر کوئی اعتراض یا طعن و تشنیع دیکھنے کو نہیں ملتا، وجہ ظاہر ہے کہ اس دور میں کم عمری میں نکاح ایک عام بات تھی۔

پھر نبی کریم علیہ السلام کی پاک دامنی بھی اہل عرب میں معروف تھی اور یہ بھی معلوم تھا کہ آج تک آپ نے تجرّ و تبتّل اور جس طرح کی زاہدانہ زندگی بسر کی ہے کوئی دوسرا نہیں کر سکتا، اس لیے بھی کسی نے اس بابرکت نکاح کو لے کر آپ پر انگشت نمائی نہیں کی۔

دوسرے مذاہب میں بھی کم سنی میں نکاح کی بہت سی نظیریں ملتی ہیں، اس لیے اس معاملے کو دلیل بنا کر کسی بھی دھرم کے پیشوا کے دامن عزت پر یکچڑا چھالنا اچھی بات نہیں، اس سے اس مذہب کے پیروکاروں کی دل شکنی ہوتی ہے جو کسی بھی امن پسند معاشرے کے لیے حد درجہ مضر ہے۔

زیر نظر کتاب ”نکاح سیدہ عائشہ رضی اللہ تعالیٰ عنہا“ کی تصنیف کا بنیادی مقصد نبی کریم علیہ السلام اور ام المؤمنین حضرت عائشہ صدیقہ رضی اللہ عنہا کے نکاح کو لے کر رائج غلط فہمیوں کا ازالہ ہے اور یہ ثابت کرنا ہے کہ اس طرح کا نکاح کوئی ایسا عمل نہیں جس کی بنا پر کسی بھی معزز شخصیت کی شان میں گستاخی کی جائے۔

کتاب نہایت مدلل، مبرہن اور سنجیدہ اسلوب میں لکھی گئی ہے جس کا اندازہ قارئین کو کتاب پڑھ کر ہو ہی جائے گا۔

اس کے مصنف جو اس سال فاضل حضرت مفتی کمال احمد علیہ نظامی استاذ دارالعلوم علمیہ حمد اشاہی بستی یوپی انڈیا ہیں، اس سے پہلے بھی مصنف موصوف کی بہت ساری علمی و تحقیقی کتابیں منظر عام پر آچکی ہیں۔

اللہ تعالیٰ اس کتاب کو شرف قبولیت بخشے، رضا اکیڈمی ممبئی سید کائنات صلی اللہ علیہ وسلم اور تمام مومنین کی ماں سیدہ عائشہ صدیقہ رضی اللہ تعالیٰ عنہا کی خدمت میں نذرانہ عقیدت پیش کرتے ہوئے اس کتاب کی اشاعت کو اپنے لیے باعث شرف سمجھتی ہے، اللہ تعالیٰ ہم سب کو اپنے حفظ و امان میں رکھے۔

اسیر حضور مفتی اعظم ہند (الحاج) محمد سعید نوری غفرلہ  
بانی و سرپرست عالمی تنظیم رضا اکیڈمی ممبئی



## نذرانہ عقیدت

ام المؤمنین،  
 محبوبہ محبوب رب العالمین،  
 محرم راز سید المرسلین، غم گسار طہ و نیس  
 حضرت عائشہ صدیقہ بنت صدیق رضی اللہ عنہا  
 کی بارگاہ میں اس عرض کے ساتھ:

یہ فقط آپ کی عنایت ہے  
 ورنہ میں کیا مری حقیقت کیا



بارگاہ کرم کا امیدوار:  
 کمال احمد علی نظامی  
 دارالعلوم علمیہ جمہ اشاہی بستی یوپی

## انتساب



امام اعظم

ابو حنیفہ نعمان بن ثابت کوفی



غوث اعظم

سید محی الدین عبدالقادر جیلانی



مجدد اعظم

امام احمد رضا خان قادری بریلوی



مبلغ اسلام

حضرت علامہ عبدالعلیم صدیقی میرٹھی



مؤید اہل سنت

شاہ احمد نورانی علیہم الرحمہ



استاذ الاساتذہ، ادیب شہیر

حضرت علامہ فروغ احمد اعظمی مصباحی مدظلہ العالی



معین العلم

حضرت علامہ معین الحق علیہم الرحمہ

## خراج عقیدت

ان دو مقدس ہستیوں کی بارگاہ میں....  
 جن کے صدقے مجھے جامہٴ وجود ملا....  
 میری ہر سانس جن کی مرہونِ منت ہے....  
 میں جو کبھی ہوں بس انھیں سے ہوں....  
 میرا جو بھی ہے سب انھیں کا ہے....  
 جن کی دعاے صبح گاہی اور نالہٴ شبی سے میں، میں ہوں....  
 جن کی خوشی، رب کی خوشی....  
 جن کی ذات رب کی نعمت....  
 جن کی مسکراہٹ زندگی کا حاصل....  
 جن کا دستِ شفقت سائبانِ رحمت....  
 اور جن کی رضا سرمایہٴ آخرت ہے....  
 ....یعنی....

### میرے والدین کریمین

جو اس دنیا میں میرے لیے سب سے زیادہ اہم اور اکرم ہیں۔ رب رحیم ان کا سایہٴ  
 شفقت مجھ پر دراز فرمائے، میری عمر ان کو لگ جائے۔

کمال احمد علی نظامی

## پیش لفظ

آقاے دو جہاں، فخر زمین و زماں، سیاح لامکاں، احمد مجتبیٰ، محمد مصطفیٰ صلی اللہ علیہ وسلم عالم انسانیت کے لیے ایک آئیڈیل کی حیثیت رکھتے ہیں، جن کی پیروی میں دارین کی سعادتیں پنہاں ہیں، جن کا نقش قدم پوری انسانیت کے لیے مشعل راہ اور جن کی حیات کا ہر پہلو سب کے لیے روشن چراغ ہے، ارشاد ربانی ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَ  
الْيَوْمَ الْآخِرَ وَ ذَكَرَ اللَّهَ كَثِيرًا (۱)

ترجمہ: (کنز الایمان) بے شک تمہیں رسول اللہ کی پیروی بہتر ہے اس کے لیے کہ اللہ اور پچھلے دن کی امید رکھتا ہو اور اللہ کو بہت یاد کرے۔

خود سرور کائنات کا ارشاد ہے:

فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ. تَمَسَّكُوا  
بَهَا، وَعَضُّوا عَلَيْهَا بِالنَّوَاجِدِ (۲)

ترجمہ: تو تم پر میری اور میرے ہدایت یافتہ خلفائے راشدین کی پیروی لازم ہے، اس کو لازم پکڑو اور مضبوطی سے اس پر کاربند رہو۔

اسی لیے نبی کریم علیہ السلام نے اس بات کا التزام فرمایا کہ آپ کی کتاب حیات کا ہر صفحہ محفوظ ہو جائے، صحابہ کرام کو ظاہر کے ساتھ باطن، جلوت کے ساتھ خلوت اور مجمع عام کے ساتھ تنہائی میں پیش آمدہ اقوال و افعال کی حفاظت اور پھر ان کو آنے والی امت کے سامنے پیش کرنے کی ترغیب دی۔

انسانی زندگی سے متعلق کچھ ایسے مسائل و احکام بھی ہوتے ہیں جن کو بیان کرنے میں لوگ عموماً شرمندگی محسوس کرتے ہیں، خصوصاً صنف نازک سے متعلق مسائل شرعیہ، عورت اس

(۱) الاحزاب: ۲۱

(۲) صحیح الترمذی ۵/ ۴۴، ۴۵، باب ما جاء في الأخذ بالسنة واجتناب البدع، سنن ابی داود ۲

۱۲۲/ باب في لزوم السنة

کائنات رنگ و بو میں طبقہ انسانیت کا تقریباً نصف حصہ ہے، اس لیے اس سے متعلق شرعی احکام و مسائل کا ذکر بھی ناگزیر تھا، اس کا خیر کے لیے نبی کریم علیہ السلام نے حکم الہی سے جس فرخندہ فال ہستی کا انتخاب کیا وہ ام المؤمنین، محبوبہ محبوب رب العالمین، محرم راز مصطفیٰ، سیدہ عائشہ صدیقہ رضی اللہ عنہا کی ذات ہے۔

سیدہ عائشہ صدیقہ رضی اللہ عنہا سے حضور اکرم صلی اللہ علیہ وسلم نے ایسی عمر میں نکاح فرمایا جس میں آپ کی عقل مبارک ایک کورے کاغذ کی مانند صاف ستھری تھی اور آپ کی ذات اقدس ہر طرح کے داخلی و خارجی اثرات سے بالکل محفوظ تھی۔

کم سنی میں سیدہ عائشہ رضی اللہ عنہا سے نکاح کی بنیادی غرض و غایت یہی تھی، اسی لیے کم عمری میں نکاح تو ہوا مگر رخصتی کا عمل نو سال کی عمر میں انجام پذیر ہوا جس عمر میں ایک عورت جسمانی اور ذہنی دونوں طور سے بالغ ہو جاتی ہے۔

یہ بابرکت نکاح اپنے ساتھ بے شمار خیر و برکت لے کر آیا، سیدہ خدیجہ رضی اللہ عنہا کے بعد سب زیادہ فائدہ امت مسلمہ کو اسی مبارک نکاح سے پہنچا، نصف دین حضرت عائشہ سے مقبول ہو کر امت کے رشد و ہدایت کا سامان بنا، اس طرح نکاح کے اغراض و مقاصد پورے ہوئے۔

بظاہر یہ شادی کوئی عیب و عار کی چیز نہیں تھی، کیوں کہ عرب سماج میں اس طرح کے نکاح کا رواج تھا، لوگ ماں کے شکم ہی میں اپنے بچوں کا نکاح کر دیا کرتے تھے، آج کے زمانے میں بھی یہ بات عام ہے، ہندوستان میں عہد قدیم سے لے کر ماضی قریب تک بال و واہ کا رواج رہا، اب جا کر قانونی طور سے اس پر پابندی لگائی گئی۔

ماضی کی تاریخ بتاتی ہے کہ دنیا کے بہت سارے مذاہب میں کم عمری میں نکاح کا تصور ملتا ہے، اس لیے یہ کوئی ایسا عمل نہیں جس کو لے کر کسی بھی مذہب کی معزز ہستی کو طعن و تنقید کا نشانہ بنایا جائے۔

زیر نظر کتاب میں دلائل و شواہد کے ذریعہ نبی کریم صلی اللہ علیہ وسلم کی پاک دامن، نوع بشر میں آپ کی امتیازی حیثیت اور آپ کے قول و عمل کے من جانب اللہ ہونے کو ثابت کر کے یہ واضح کیا گیا ہے کہ اس طرح کا نکاح بالکل جائز اور مصلحت کے تقاضے کے تحت ایک کار خیر تھا، اس لیے اس نکاح کی بنیاد پر نبی کریم صلی اللہ علیہ وسلم کی عفت مآب ذات پر کچھڑا چھالنا دانش مندی نہیں ہے۔

کتاب کا اسلوب نہایت معروضی اور سنجیدہ ہے، کسی کا نام لیے بغیر احقاق حق کی کوشش کی گئی ہے۔

اس کتاب کی تیاری میں جن حضرات نے جس شکل میں امداد فرمائی میں سب کا شکر گزار ہوں، اللہ تعالیٰ سب کو جزائے خیر عطا فرمائے۔

خصوصاً معین المشائخ حضرت علامہ سید معین الدین اشرف اشرفی البیلانی سجادہ نشین آستانہ حضرت مخدوم اشرف کچھوچھو شریف، قائد قوم و ملت حضرت الحاج محمد سعید نوری صاحب بانی و سرپرست رضا اکیڈمی ممبئی، شفیق ملت، حضرت علامہ مفتی محمد شفیق الرحمن مصباحی عزیزی مفتی اعظم ہالینڈ، حضرت علامہ مفتی محمد نظام الدین صاحب یو کے برطانیہ، حضرت مولانا ڈاکٹر محمد احمد نعیمی صاحب دہلی، حضرت مولانا غلام سید علی نظامی علیگ استاد دارالعلوم مدینۃ العربیہ دوست پور سلطان پور، حضرت مولانا مفتی محمد طیب علی نظامی استاد دارالعلوم علیمیہ جہد اشاہی بستی یوپی، حضرت مولانا احمد رضا علی نظامی استاد دارالعلوم علیمیہ جہد اشاہی بستی یوپی، حضرت مولانا قاری محمد ہاشم صاحب استاد دارالعلوم علیمیہ جہد اشاہی بستی یوپی اور جملہ احباب و اکابر کا تہہ دل سے مشکور ہوں جنہوں نے اس کار خیر میں کسی بھی جہت سے تعاون فرمایا ہے، رب کریم سب کو سلامت رکھے۔

خصوصی طور سے میں سراپا سپاس ہوں شفیق ملت، حضرت علامہ مفتی محمد شفیق الرحمن مصباحی عزیزی مفتی اعظم ہالینڈ کی جناب عالی میں جنہوں نے اس کام کی ترغیب و تشویق کے ساتھ اس کتاب کی طباعت کا بارگراں برداشت فرمایا، اللہ تعالیٰ حضرت کو سلامت رکھے اور مزید خدمت دین کی توفیق عطا فرمائے۔

قارئین کرام کتاب کا مطالعہ فرمائیں اور خود ہی فیصلہ کریں کہ سچ کیا ہے اور غلط کیا ہے۔

کمال احمد علی نظامی

دارالعلوم علیمیہ جہد اشاہی بستی یوپی، انڈیا

۲۶ ذوالحجہ ۱۴۴۳ھ / ۲۶ جولائی ۲۰۲۲ء

## تقدیم

مولانا غلام سید علی نظامی

استاذ دارالعلوم مدینۃ العربیہ، دوست پور، سلطان پور، یوپی

تمام مستند اسلامی مصادر مثلاً بخاری<sup>۱</sup>، مسلم<sup>۲</sup>، سنن ابی داؤد<sup>۳</sup>، سنن ابن ماجہ<sup>۴</sup>، سنن نسائی<sup>۵</sup>، مسند احمد بن حنبل<sup>۶</sup>، شرح السنۃ للبیہقی<sup>۷</sup>، سنن دارمی<sup>۸</sup>، المستدرک علی الصحیحین<sup>۹</sup>، المعجم الکبیر<sup>۱۰</sup>، المعجم الاوسط<sup>۱۱</sup>، مسند ابی یعلیٰ<sup>۱۲</sup>، سنن کبریٰ<sup>۱۳</sup>، ابن سعد وغیرہ سے یہی ثابت ہے کہ:

”نکاح کے وقت حضرت عائشہ کی عمر چھ یا سات سال تھی اور رسول اللہ ﷺ کی عمر تقریباً پچاس سال، نکاح سے تین سال بعد (بلوغت کو پہنچنے پر) رخصتی ہوئی، اس وقت حضرت عائشہ کی عمر نو برس تھی۔“

اس بات پر کوئی ثبوت نہیں کہ رسول اللہ ﷺ کے زمانے میں اس شادی کو معیوب سمجھا گیا

۱- صحیح البخاری، ج ۵، ص ۵۵، ۵۶، ج: ۷، ص ۷۱، ۷۲، مطبع: دار طرق النجاة۔

۲- صحیح مسلم، ج ۲، ص ۱۰۳۹، مطبع: دار احیاء التراث العربی۔

۳- سنن ابی داؤد، باب تزویج الصغار۔ ۵۸/۳

۴- سنن ابن ماجہ، باب نکاح الصغار یزوجہن الابیاء، ۱/۶۰۳

۵- سنن نسائی، باب البناء بابۃ تسع، ۱۳۱/۶

۶- مسند احمد بن حنبل، مسند الصدیقة عائشہ بنت الصدیق، ۵۰۱/۴۲، ناشر: مؤسسة الرسالة

۷- شرح السنۃ للبیہقی، باب الارجمۃ، ۱۲/۱۳۶، ناشر: المکتب الإسلامی - دمشق، بیروت

۸- سنن الدارمی، باب: فی تزویج الصغار إذا زوّجہنّ آبائہنّ، ۵۳۹/۱، ناشر: دار البشائر (بیروت)

۹- المستدرک علی الصحیحین للحاکم، ۵/۴، ناشر: دار الکتب العلمیہ - بیروت

۱۰- المعجم الکبیر للطبرانی، ۱۴۹/۱۰، دار النشر: مکتبۃ ابن تیمیہ - القاہرہ

۱۱- المعجم الاوسط، ۹۴/۷، ناشر: دار الحرمین - القاہرہ

۱۲- مسند ابی یعلیٰ، ۱۳۲/۸، ناشر: دار المأمون للتراث - دمشق

۱۳- سنن کبریٰ، ۱۶۹/۵-۱۷۰-۱۷۱، ناشر: مؤسسة الرسالة - بیروت

تھا، کیوں کہ جن ایام میں حضرت عائشہ رضی اللہ عنہا سے نکاح ہوا تھا وہ آپ کی کئی زندگی کے مشکل ترین ایام تھے، رسول کریم صلی اللہ علیہ وسلم مصائب و آلام سے گھرے ہوئے تھے، پروفیسر حمید اللہ لکھتے ہیں:

”جناب ابوطالب کا انتقال ہو چکا تھا اور قبیلہ کی سرداری ابولہب کو مل چکی تھی جو کہ نبی آخر الزماں صلی اللہ علیہ وسلم کا جانی دشمن تھا، ابولہب نے آنحضور صلی اللہ علیہ وسلم کو اپنے قبیلے کا باغی قرار دیا تھا، آنحضور صلی اللہ علیہ وسلم کی طرف سے طائف میں سیاسی پناہ کے حصول کی کوشش بھی ناکام ہو چکی تھی اور ان ایام میں محمد رسول اللہ صلی اللہ علیہ وسلم مکہ مکرمہ میں ایک غیر مسلم کی پناہ میں زندگی گزار رہے تھے۔“ (۱)

ظاہر ہے اگر یہ شادی اس سماج میں تھوڑی بھی غیر مناسب یا باعث شرم ہوتی تو تمام بے جا الزامات کے ساتھ مکہ والے اسے بھی جوڑ دیتے اور رسول اللہ صلی اللہ علیہ وسلم کو سماج کے لیے باعث ننگ و عار بتاتے، مگر اس بات کا کوئی ثبوت نہیں کہ کسی نے ایسا کہا ہو۔

اس شادی کے بعد حضرت عائشہ رضی اللہ عنہا کے والد بزرگوار حضرت ابوبکر صدیق رضی اللہ عنہ کی عزت و احترام میں کوئی کمی نہیں آئی، اگر یہ نکاح باعث شرم ہوتا تو دشمنان اسلام طعنہ دے دے کر حضرت ابوبکر کا کلیجہ چھلنی کر دیتے، مگر ایسا کچھ بھی نہیں ہوا۔ بلکہ آپ کی عزت غیر مسلموں کی نگاہوں میں بھی جوں کی توں بنی رہی۔ (۲)

۱۔ محمد رسول اللہ صلی اللہ علیہ وسلم، از پروفیسر حمید اللہ، ص ۲۶۳، اردو ترجمہ پروفیسر خالد پرویز، بیکن بکس، ملتان، لاہور

۲۔ حضرت عائشہ رضی اللہ عنہا سے مروی ”ہجرت مدینہ“ والی حدیث میں ہے کہ حضرت ابوبکر رضی اللہ عنہ قریش کی ایذا رسانوں کی وجہ سے مکہ سے مہاجر کے ارادے سے نکلتے ہیں مگر راستے میں ابن دغنے (قارہ کے سردار) سے ملاقات ہو جاتی ہے، ابن دغنے کے پوچھنے پر حضرت ابوبکر اپنی پریشانی بتاتے ہیں اور کہتے ہیں کہ میری قوم نے مجھے نکال دیا ہے، اس لیے اللہ کی وسیع و عریض زمین میں کہیں بھی چلا جاؤں گا اور اپنے رب کی عبادت کروں گا، اس پر ابن دغنے نے آپ کی تعریف و توصیف میں جو کچھ کہا اس سے صاف ظاہر ہے کہ ہزار مخالفت کے باوجود مشرکین مکہ کے نزدیک آپ ایک عزت دار شخص تھے، خیال رہے کہ یہ واقعہ سیدہ عائشہ رضی اللہ عنہا کے نکاح کے بعد کا ہے۔

ابن دغنے نے حضرت ابوبکر کو روکتے ہوئے کہا تھا: ”اے ابوبکر! آپ جیسا آدمی نہ تو کہیں جائے گا اور نہ ہی اسے نکالا جائے گا، آپ تو محتاجوں کے لیے کما تے ہیں، صلہ رحمی کرتے ہیں، مجبوروں کا بوجھ اٹھاتے ہیں، مہمان نوازی کرتے ہیں اور مصیبتوں میں حق بات کی مدد کرتے ہیں۔“ [بخاری شریف، باب ہجرة النبی صلی اللہ علیہ وسلم واصحابہ الی المدینة]



## Child Marriage (بچپن کی شادی) ایک جدید اصطلاح ہے

سماجی ارتقا اور سماجی تبدیلیوں پر نگاہ رکھنے والے پر یہ بات روشن ہے کہ جسے ہم نام نہاد ”جدید سماج“ یا ”جدید دنیا“ کہتے ہیں، اس کا ڈھانچہ، اس کے ادارے، اس کے رسم و رواج اور اس کی روایات جس شکل میں ہم دیکھ رہے ہیں، ہمیشہ سے اسی طرح نہیں ہیں، آج جن بعض چیزوں کو معیوب سمجھا جاتا ہے، ان میں سے بہت سی چیزیں کبھی سماجی حقیقت رہی ہیں، مثال کے طور پر ”صغیر سنی کی شادی“ (CHILD MARRIAGE) کا تصور جدید زمانے کی پیداوار ہے، بلکہ میں کہوں گا کہ انگریزی زبان کا CHILD یا اردو زبان کا لڑکا لڑکی کی خاص اصطلاح جو علم نفسیات میں ایک خاص عمر کے بچوں/بچیوں کے لیے استعمال ہوتا ہے وہ بذاتِ خود اسی ”دور جدید“ کی ایجاد ہے۔

نیو یارک یونیورسٹی کے سابق پروفیسر نیل پوسٹ مین (Neil Postman) نے اپنی کتاب ”دی ڈس ایپیرنس آف چائلڈ ہوڈ“ (The Disappearance of Childhood) میں لکھتے ہیں:

”زبانی تعلیم کی دنیا (۱) میں بچپن کی عمر کا ایسا تصور نہیں تھا اسی لیے بچپن کا بھی بہت کم تصور تھا، یہی وجہ ہے کہ تمام مصادر میں یہی ملتا ہے کہ دورِ وسطیٰ میں سات سال کی عمر میں بچپن اختتام کو پہنچ جاتا تھا، سات سال کی عمر کیوں؟ اس وجہ سے کہ یہی وہ عمر ہے جس میں بچے بولنے پر قادر ہو جاتے ہیں، وہ پختہ عموں کی طرح بات کر سکتے ہیں اور باتوں کو سمجھ سکتے ہیں، وہ زبان کی تمام باریکیوں کو جاننے کے اہل ہو جاتے ہیں اور یہی باریکیاں انھیں جاننے کی ضرورت ہوتی ہے، یہ بات ہمارے لیے اس بات کی وضاحت کرنے میں مددگار ہوتی ہے کہ کیتھولک چرچ نے سات سال کی عمر کو ایسی عمر کیوں مانا جس میں ہر انسان کے بارے میں یہ فرض کر لیا جاتا ہے کہ اس کے اندر صحیح اور غلط کے مابین تمیز کرنے کی صلاحیت

۱۔ دورِ وسطیٰ جس میں علم زبانی حاصل کیا جاتا تھا، لکھائی پڑھائی کا چلن عام نہ تھا۔

پیدا ہو گئی ہے یعنی منطقی بات کرنے کی عمر..... اسی سے ہمارے لیے یہ بتانے میں آسانی ہو جاتی ہے کہ سترہویں صدی تک نوجوان مرد کے معنی میں استعمال ہونے والے الفاظ کا اطلاق کیوں تیس، چالیس یا پچاس سال کے آدمی پر ہو سکتا تھا، وجہ یہ ہے کہ فرانسیسی، جرمن یا انگریزی میں سات سے سولہ کے درمیان عمر کے نوجوانوں کے لیے کوئی لفظ ہی نہیں تھا، لفظ چائلڈ (لڑکا/لڑکی) صرف رشتہ بتانے کے لیے تھا نہ کہ عمر۔۔۔ (۱)

مجھے نہیں لگتا کہ مذکورہ اقتباس کے بعد مزید کسی وضاحت کی ضرورت ہے، اُس دور میں بچہ جب مافی الضمیر کے اظہار پر قادر ہو جاتا تھا اور صحیح غلط کے درمیان امتیاز کرنے لگتا تھا تو اسے پختہ عمر تسلیم کر لیا جاتا تھا، سماجی اعتبار سے اور مذہبی اعتبار سے بھی۔

جب انھیں پختہ عمر تسلیم کر لیا جاتا تھا تو الگ الگ سماج میں اپنی دینی سماجی مصلحتوں اور ضرورتوں کے حساب سے سن بلوغت کو پہنچنے پر نوبالغوں کی شادی بھی کر دیتے تھے اور آج بھی دنیا کے الگ الگ حصوں میں شادی کی عمریں مختلف ہیں، بہت سے غیر مسلم ممالک میں بھی والدین کی رضامندی کے ساتھ ۱۵ سال کی عمر میں شادی ہو سکتی ہے، جب کہ اس عمر میں شادی دوسرے بہت سے ممالک میں جرم گردانی جاتی ہے۔

کہنے کا مطلب یہ ہے کہ آج کی نام نہاد ”جدید دنیا“ جب شادی کی کسی ایک عمر پر متفق نہیں ہے، تو آج سے چودہ سو سال پہلے کے سماجی قوانین کو آج کی سماجی کسوٹی پر کسنا انسان جدید کی انتہائی جہالت و بیوقوفی کے علاوہ اور کیا ہے؟

شادی کے بارے میں ایک چیز ہے جو قدیم و جدید دونوں سماج میں مشترکہ طور پر معیوب ہے، وہ ہے جسمانی بلوغت سے پہلے جسمانی تعلقات بنانا، یہاں بلوغت کے ساتھ جسمانی کی قید لگانا ضروری ہے کیوں کہ قانون کی نگاہ میں انسان اس وقت تک نابالغ ہی مانا جاتا ہے جب تک وہ قانونی طور پر طے شدہ عمر کو پہنچ نہ جائے۔

<sup>۱</sup> - The Disappearance of Childhood by Neil Postman, Page No 23-24, Vintage books, New York

جسمانی طور پر بالغ ہونے کا معاملہ یہ ہے کہ یہ جغرافیائی، نسلی، تہذیبی اور اقتصادی حالات کے تابع ہوتا ہے، یہ ثابت شدہ ہے کہ گرم جگہوں کے لوگ جلدی بالغ ہوتے ہیں، جب کہ ٹھنڈی جگہوں کے لوگوں کے ساتھ اس کے برعکس ہوتا ہے۔

علم و آگہی کی روشنی میں دیکھا جائے تو حضرت عائشہ رضی اللہ تعالیٰ عنہا کے نکاح کو کسی طور پر نامناسب نہیں ٹھہرایا جاسکتا ہے، مگر بغض و عناد اور اسلام دشمنی پر سیاسی روٹی سینکنے والوں کو علم و آگہی سے کیا واسطہ؟۔

مگر افسوس ناک بات یہ ہے مسلم مسائل پر لکھنے والے کچھ نام نہاد اسلامی اسکالروں کے جال میں کچھ اس طرح پھنسے کہ اس موضوع پر وارد تمام روایتوں کی صحت پر ہی سوالیہ نشان لگا دیا، حالاں کہ سارے علمائے امت کو ان کی صحت میں کوئی شک نہیں، ان روایتوں کا حال یہ ہے کہ ضعیف! ضعیف! اور موضوع! موضوع کی گردان کرنے والے ناصر الدین البانی کو بھی ان روایتوں میں کہیں بھی سقم نظر نہیں آیا۔

ان انگریزی لکھنے اور بولنے والے اسکالروں کو اتنی سی بات سمجھ میں نہیں آئی کہ متعدد طرق سے مروی ان حدیثوں کو بے اعتبار یا ضعیف کہہ دینے سے شریعت اسلامیہ کے دوسرے اصول و بنیاد پر کتنا کاری ضرب لگے گا!



میرے سامنے The Hindustan Times (دی ہندوستان ٹائمز) کے ایڈیٹوریل پیج پر مورخہ ۹ مئی ۲۰۰۹ء کو شائع ”اے۔ فضل الرحمن“ کا ایک مضمون ہے، فضل الرحمن صاحب ”دی انڈین اکسپریس“، ”دی ہندوستان ٹائمز“ وغیرہ نامی گرامی اخبارات میں مسلم مسائل پر لکھتے رہتے ہیں، ان کے ادارے قابل قدر ہوتے بھی ہیں۔

مگر پیش نظر مضمون میں انھوں نے نکاح صدیقہ کے مسئلہ پر قرآن و حدیث کی بہت بے سرو پا تشریحات و توضیحات پیش کر کے رخصتی کے وقت آپ کی عمر ۱۹ سال ثابت کی ہے، جو بالکل جھوٹ، خلاف واقعہ اور خود حضرت عائشہ رضی اللہ عنہا سے مروی احادیث کے برخلاف ہے۔

مضمون کی تاریخ اشاعت دیکھا تو سوچا کہ ۱۳ سال پرانا مضمون ہے، اس پر توجہ نہیں دینی چاہیے مگر پھر خیال آیا کہ انٹرنیٹ پر جب بھی کوئی اس موضوع پر تلاش کرتا ہے تو سب سے اوپر ظاہر ہونے والے مضامین میں سے یہ ایک ہوتا ہے، لہذا اس کے دلائل کا جائزہ لینا ضروری محسوس ہوا۔

کلام پاک میں ہے:

”وَابْتََلُوا الْيَتَامَىٰ حَتَّىٰ إِذَا بَلَغُوا النِّكَاحَ ۚ فَإِنْ أَنْسَتُمْ مِّنْهُمْ رُّشْدًا فَادْفَعُوا إِلَيْهِمْ أَمْوَالَهُمْ“ (۱)

**ترجمہ:** اور یتیموں کو آزماتے رہو یہاں تک کہ جب وہ نکاح کے قابل ہوں تو اگر تم ان کی سمجھ ٹھیک دیکھو تو ان کے مال انہیں سپرد کر دو۔

اس آیت کریمہ کو پیش کر کے جناب نے لکھا ہے:

It may be noted here that the Quran makes intellectual maturity (which always falls beyond the age of puberty) the basis to arrive at the age of marriage.

[اس جگہ یہ دیکھا جاسکتا ہے کہ قرآن نے عقلی پختگی کو شادی کی عمر کو پہنچنے کی بنیاد بنایا ہے (اور عقلی پختگی ہمیشہ سن بلوغت کے بعد آتی ہے)۔

● پہلی بات تو یہ کہ قرآن پاک نے یہاں پر عقلی پختگی کو شادی کی عمر کی بنیاد نہیں بنایا ہے بلکہ مال کے مالک ہونے کی بنیاد بنایا ہے۔

● دوسری بات یہ کہ عقلی پختگی کسی انسان میں پہلے آ جاتی ہے اور کسی میں بعد میں، جیسا کہ اوپر گزر چکا ہے کہ دور وسطیٰ میں سات سال کی عمر والے کو پختہ عقل تسلیم کر لیا جاتا تھا۔

● تیسری بات یہ کہ نکاح کے لیے عقلی پختگی کی شرط ہرگز نہیں لگائی جاسکتی کیوں کہ مشاہدہ ہے کہ بہت سے لوگوں میں پختگی بہت بعد میں آتی ہے اور بعض میں پوری زندگی آتی ہی نہیں، تو کیا انہیں شادی سے محروم رکھا جائے گا؟

فضل الرحمن صاحب نے اس آیت کریمہ کو پیش کرنے اور اس سے بے جوڑ استدلال کرنے کے بعد ان حدیثوں کو غیر صحیح اور موضوع قرار دیا ہے جن میں یہ ذکر ہے کہ حضرت عائشہ کا نکاح چھ سال کی عمر میں ہوا اور رخصتی نو سال کی عمر میں۔ استدلال یوں کیا ہے:

The Prophet could not have gone against the Quran to marry a physically and intellectually immature child.

[پیغمبر اسلام ﷺ جسمانی اور عقلی طور پر ناپختہ کارپنگی سے شادی کر کے قرآن کی خلاف ورزی نہیں کر سکتے]

یہ استدلال بھی کئی وجہوں سے بالکل درست نہیں، کیوں کہ:

حضرت عائشہ رضی اللہ عنہا نے خود فرمایا کہ جب لڑکی نو سال کی ہو جائے تو عورت ہو جاتی ہے۔ لہذا ”بچی“ کہہ کر اپنے بے جوڑ استدلال میں جذباتیت کا مسالہ نہ ڈالیں۔

اس زمانے میں زبان و بیان پر قدرت ہی کو چٹنگی کا پیمانہ مانا جاتا تھا اور یہ چیز حضرت عائشہ کو حاصل ہو چکی تھی۔

چلو تھوڑی دیر کے لیے مان بھی لیتے ہیں کہ مذکورہ آیت سے وہی ثابت ہوتا ہے جو آپ ثابت کرنا چاہتے ہیں، مگر یہ بھی دیکھنا پڑے گا کہ یہ آیت نازل کب ہوئی، تفسیر کی تمام کتابوں میں لکھا ہے کہ سورہ نساء ”مدنی“ ہے، یعنی اس کا نزول مدینہ شریف میں ہوا، اور حضرت عائشہ کا نکاح ہجرت سے پہلے مکہ شریف میں ہوا تھا۔

ہر ذی شعور پر یہ بات واضح ہے کہ کوئی بھی قانون، قانون بننے کے بعد لاگو ہوتا ہے، جب رسول اللہ کی زندگی میں یہ قانون تھا ہی نہیں تو اسے وہاں لاگو کیسے کیا جاسکتا ہے؟

ناطقہ سرگرمیاں ہے اسے کیا کہیے

جناب نے مذکورہ آیت کے علاوہ اور دو آیتوں کو پیش کیا ہے جس میں زوجین کو حسن معاشرت کی تعلیم دی گئی ہے، ان سے بھی وہ ایک بات بھی پایہ ثبوت کو نہیں پہنچ پاتی جن کو وہ ثابت کرنے کے درپے ہیں۔

بہر کیف! انھوں نے مشکوٰۃ المصابیح کے ساتھ بطور ضمیمہ چھپنے والی کتاب ”اکمال فی

اسماء الرجال“ میں مذکور ایک ضعیف روایت کا سہارا لیا اور حضرت اسماء بنت ابی بکر رضی اللہ عنہا کی عمر کو بنیاد بنا کر رخصتی کے وقت حضرت عائشہ کی عمر ۱۹ سال ثابت کیا۔

صاحب اکمال نے لکھا ہے کہ: ”اسماء بنت ابی بکر اپنی بہن عائشہ سے ۱۰ سال بڑی تھیں۔“ جناب فضل الرحمن صاحب اور ان کے پیش روؤں نے اسی ایک قول ضعیف پر اعتماد کرتے ہوئے حضرت عائشہ کی عمر نکالی ہے، وہ کہتے ہیں:

”حضرت اسماء رضی اللہ عنہا کی وفات ۱۰۰ سال کی عمر میں ۷۳ھ میں ہوئی۔۔۔ اب اگر ۱۰۰ میں سے ۷۳ گھٹایا جائے تو ۲۷ حاصل ہوگا، یعنی ہجرت کے وقت حضرت اسماء کی عمر ۲۷ سال ہوئی اور حضرت عائشہ، حضرت اسماء سے ۱۰ سال چھوٹی ہیں، لہذا ہجرت کے وقت حضرت عائشہ کی عمر ۱۷ سال ہوئی، ہجرت کے دوسرے سال رخصتی ہوئی تو ۱۷ میں ۲ جوڑنے پر ۱۹ ہوا، یعنی رخصتی کے وقت حضرت عائشہ کی عمر تقریباً ۱۹ سال تھی۔“

۹/۱۹ کو بنانے والوں کا یہ استدلال انتہائی کمزور بنیاد پر مبنی ہے اور وہ ہے اکمال فی اسماء الرجال میں موجود ایک قول۔

### اکمال فی اسماء الرجال میں موجود قول کی حقیقت:

اکمال کی عبارت یہ ہے: قیل اسلمت بعد سبعة عشر انساناً وهي اكبر من اختها عائشة بعشر سنين۔ (۱)

یعنی بیان کیا جاتا ہے کہ (حضرت اسماء) سترہ لوگوں کے بعد اسلام میں داخل ہوئیں اور وہ اپنی بہن عائشہ سے دس سال بڑی ہیں۔

یہ قول کئی وجہوں سے معتبر نہیں ہے، پہلی بات تو یہی کہ اسے ”قیل“ سے بیان کیا گیا ہے جو قول کے ضعیف ہونے کی طرف اشارہ کرتا ہے۔ اگر مان بھی لیا جائے کہ وہی اکبر۔۔۔ والے جملے کا تعلق قیل سے نہیں ہے پھر بھی اس قول کے ضعیف ہونے کی دلیل اسی کتاب میں حضرت عائشہ رضی اللہ عنہا کے تذکرے میں موجود ہے۔

اسی کتاب میں حضرت عائشہ کے تذکرے میں صاف صاف لکھا ہوا ہے کہ:

”تزوجها بمكة في شوال سنة عشر من النبوة وقبل الهجرة بثلاث سنين وقيل غير ذلك واعرس بها بالمدينة في شوال سنة اثنتين من الهجرة على رأس ثمانى عشر شهرا ولها تسع سنين-- (۱)

[یعنی رسول اللہ ﷺ نے شوال ۱۰ نبوی میں ہجرت سے تین سال پہلے ان سے شادی کی، اس کے علاوہ بھی اقوال ملتے ہیں، اور مدینہ میں شوال ۲ھ میں اٹھارہ مہینے بعد ان کے ساتھ شبِ عروسی گزاری، اس وقت ان کی (حضرت عائشہ) کی عمر نو سال تھی۔]

اب ان دونوں اقوال میں سے کوئی ایک ہی درست ہے، دونوں میں تطبیق کی بھی کوئی صورت نہیں بن رہی ہے، لہذا دلائل وقرائن جس کے حق میں زیادہ ہوں اسی کو قابل اعتبار مانا جائے گا۔ اور اس بات میں کوئی کلام ہی نہیں کہ حدیث، تاریخ اور اسمائے رجال کی تمام مستند و معتمد مصادر میں یہی ملتا ہے کہ رخصتی کے وقت حضرت عائشہ کی عمر نو سال تھی۔

مجھے لگ رہا ہے کہ حضرت اسماء کے تذکرے میں موجود لفظ ”عشر“ (بمعنی دس) اصلاً ”عشرین“ (بمعنی بیس) ہے، غلطی سے ”عشر“ ہی رہ گیا ہوگا، اس طرح کے تسامحات کا کتابوں میں درآنا کوئی حیرت کی بات نہیں۔ (واللہ تعالیٰ اعلم)

## ایک ضروری وضاحت

مذکورہ بحث سے یہ مطلب ہرگز نہیں ہے کہ حضرت عائشہ رضی اللہ عنہا کی شادی کو دلیل بنا کر آج بھی اس عمر میں لڑکیوں کی شادی کر دی جائے، ہاں! اتنی بات ہے کہ سنِ بلوغت کو پہنچنے کے بعد کوئی بھی انسان شادی کے لائق ہو جاتا ہے، مگر شریعت کسی کو اس بات پر ہرگز مجبور نہیں کرتی کہ بالغ ہوتے ہی شادی کر لی جائے، ہر انسان اپنی سہولت، ضرورت اور ملکی قانون کے اعتبار سے شادی کرے، اگر کوئی کسی خاص مقصد کے تحت پوری زندگی مجزور رہنا چاہے اور اسے اپنے نفس پر مکمل کنٹرول ہو تو مجزور بھی رہ سکتا ہے، اس طرح ڈھیروں مثالیں موجود ہیں کہ بہت سے علماء، صلحا اور اولیاء اللہ نے خدمتِ دین کے لیے خود کو وقف کر دیا اور پوری زندگی مجزور ہی رہے۔

رہی بات نکاح سیدہ عائشہ صدیقہ کی تو اس کے بہت سے اسباب و اغراض اور فوائد و مقاصد تھے جن کے پیش نظر رسول کریم ﷺ نے سیدہ عائشہ سے نکاح کیا تھا۔  
زیر نظر کتاب میں انھیں تمام اسباب، اغراض اور فوائد کو بڑے ہی فاضلانہ اور سنجیدہ انداز میں بیان کیا گیا ہے۔

کتاب کو بنیادی طور پر چار حصوں میں بانٹا جاسکتا ہے  
پہلے حصے میں فاضل مولف نے قرآن و حدیث اور کتب تاریخ و سیر کی روشنی میں رسول کریم ﷺ کی عظمت شان، آپ کی عفت و پاکدامنی، وغیرہ کو بیان کیا ہے۔  
دوسرے حصے میں مذہب اسلام میں نکاح کے اغراض اور اس کے فوائد پر بھرپور روشنی ڈالی ہے، ساتھ ہی دیگر عالمی مذاہب کے ساتھ ہندو مذہب میں شادی کے تصور، اس کے اغراض و مقاصد اور فوائد کو بھی ذکر کیا ہے تاکہ قاری دونوں کے درمیان تقابل کر سکے۔  
کتاب کے تیسرے حصے میں رسول کریم ﷺ کی شادیوں کا تذکرہ ہے، اس کے اغراض و مقاصد کو بیان کیا گیا ہے، تعددِ ازدواج کے مقاصد و وجوہات پر روشنی ڈالی گئی ہے۔  
چوتھے حصے میں سیدہ عائشہ رضی اللہ عنہا سے نکاح کے قضیہ کو تفصیل کے ساتھ ذکر کیا گیا ہے، اس پر ہونے والے اعتراضات کا بڑے ہی عالمانہ انداز میں رد کیا گیا ہے۔

کتاب بڑی ہی معلوماتی اور فکر کشا ہے، نگاہ انصاف سے پڑھنے والے کے لیے اس کتاب میں بہت کچھ ہے، اس موضوع پر اردو زبان میں لکھی گئی سیرت کی کئی کتابوں میں ضمنی بحث ضرور ہے مگر اس موضوع پر مستقل تالیف کی کمی محسوس کی جا رہی تھی۔

خدا بھلا کرے! حضرت مفتی کمال احمد علیی کا کہ انھوں نے ”نکاح سیدہ عائشہ صدیقہ“ لکھ کر اس کمی کو پورا کر دیا۔

دعا ہے رب تعالیٰ اپنے حبیب کریم ﷺ کے طفیل اس کتاب کو بھی ان کی دوسری کتابوں کی طرح مقبول خاص و عام بنائے۔ آمین بجاہ سید المرسلین ﷺ۔

عسلام سید علی علیی علیگ

استاذ دارالعلوم مدینۃ العربیہ، دوست پور، ضلع سلطان پور  
۲۶/ ذی الحجہ ۱۴۴۳ھ مطابق ۲۶/ جولائی ۲۰۲۲ء بروز منگل



## حرف آغاز



اللہ جل شانہ نے کائنات کی تخلیق فرمائی، انسان کو اشرف المخلوقات بنایا، انہیں راہ راست پر چلانے کے لیے انبیاء کرام کی بعثت کا سلسلہ شروع فرمایا، سب سے پہلے نبی حضرت آدم علیہ السلام اور سب سے آخری حضرت محمد مصطفیٰ صلی اللہ علیہ وسلم ہیں، سید عالم صلی اللہ علیہ وسلم کی بعثت کا مقصد اصلی مکارم اخلاق کی تکمیل اور آپ کی ذات کو انسانوں کے سامنے ایک رول ماڈل بنانا تھا، قرآن کریم میں ہے: ”لقد کان لکم فی رسول اللہ اسوۃ حسنۃ“ (۱) بے شک تمہیں رسول اللہ صلی اللہ علیہ وسلم کی پیروی بہتر ہے، حدیث شریف میں ہے: ”انما بعثت لاتمم مکارم الاخلاق“ (۲) میری بعثت مکارم اخلاق کی تکمیل کے لیے ہوئی ہے، ان مقاصد کی تکمیل کے لیے ضروری تھا کہ سرور کائنات صلی اللہ علیہ وسلم کی زندگی کا ہر پہلو انسانوں کے سامنے پیش کیا جائے، حتیٰ کی آپ کی خلوتوں کے اسرار سربستہ بھی لوگوں کے سامنے کھولے جائیں تاکہ انسان آپ کی جلوت و خلوت کے طور طریقوں کو دیکھ کر ایک کامل انسان بننے کی کوشش کرے، اس مقصد خیر کے لیے مجمع عام میں وعظ و نصیحت کے ساتھ ضرورت تھی کسی ایسی محرم راز کی جو آپ کی خانگی اور عائلی زندگی کے ہر شوشے گوشے کو محفوظ کر سکے، اور پھر ادب کے دائرے میں رہ کر کمال سلیقہ مندی سے اسے لوگوں کے سامنے پیش کر سکے۔

اسی خاص مقصد کے تحت سرور کائنات صلی اللہ علیہ وسلم کو اللہ تعالیٰ نے بعثت کے بعد ایک ایسی خاتون سے نکاح کا حکم دیا جو ان کی خلوتوں کی امین و رازدار ہو، جو اندرون خانہ ان کی زندگی کی ایک ایک ادا اور قول و عمل کو اپنے حافظے میں محفوظ رکھنے کی صلاحیت رکھتی ہو، جس کے اندر اعلیٰ درجے کی ذہانت و فطانت ہو، جس کی زندگی میں کسی غیر کا دخل نہ ہو، جو داخلی و خارجی اثرات سے بالکل صاف ستھری ہو، اور جس کا ذہن و دماغ کو رے کاغذ کی مانند صاف و شفاف ہو، اللہ کی شان کہ جب بعثت کے دسویں سال ام المومنین سیدہ خدیجہ رضی اللہ عنہا کا انتقال پر ملال ہوا تو آپ نے پہلے

۱۔ الاحزاب: ۲۱

۲۔ الادب المفرد للامام محمد بن اسماعیل البخاری، حدیث: ۷۳۷۲

حضرت سودہ (جو پچاس سالہ بیوہ تھیں) پھر بحکم الہی حضرت عائشہ صدیقہ رضی اللہ عنہا کو شرف زوجیت بخشا، ہجرت مدینہ سے تین سال قبل آپ نے ۶ سال کی عمر میں سیدہ عائشہ رضی اللہ عنہا کو حوالہ عقد میں جگہ عطا فرمائی، مگر آپ کی رخصتی کا عمل ہجرت کے بعد ۹ سال کی عمر میں انجام پایا۔

آپ علیہ السلام کی نیت تو انسانیت کی فلاح و بہبود اور ان کے لیے ایثار و قربانی کی تھی کہ اندروں خانہ کے اسرار مخفیہ بھی لوگوں کے سامنے رکھنے کو تیار تھے، اور اسی مقصد کے تحت آپ نے ایک کم سن بچی سے نکاح فرمایا، مگر کچھ بیمار ذہن و دماغ کے انسانوں نے آپ کے اس مخلصانہ عمل کو - معاذ اللہ - جنس پرستی اور شہوانی جذبے کا شاخسانہ قرار دیا، العیاذ باللہ۔

سب سے پہلے اس مسئلے کو لے کر یورپ کے ”پڑھے لکھے جاہلوں“ نے واویلا مچایا، جنہیں ”مستشرقین“ کہا جاتا ہے، پھر انہیں کے نظریے کے حامل کچھ شریک پسند لوگوں نے بھی اس مسئلے کو اچھالنے کی کوشش کی، طبیعت نہیں چاہ رہی تھی کہ اس مسئلے کو چھیڑا جائے، بھلا ہم کون ہوتے ہیں کہ اللہ تعالیٰ کے حبیب مکرم صلی اللہ علیہ وسلم کے کسی عمل کی عقلی و نقلی توجیہ پیش کریں، ہمارے لیے تو ان کا ہر قول و عمل سند ہے، ان کی ہر بات، ان کا ہر عمل بلا چوں و چرا تسلیم کرنا ہی ایمان کا اولین تقاضا ہے۔ مگر عصر حاضر میں ایک بار پھر کچھ لوگوں نے وطن عزیز کی پر امن فضا کو مکدر کرنے کی غرض سے اس مسئلے کو لے کر شان رسالت میں گستاخی کی کوشش کی ہے اور دنیا کے سب سے بڑے پاک دامن، بے نفس اور متقی و پرہیزگار ذات پر اس معاملے کو لے کر کیچڑا اچھالنے کی حماقت کی ہے، اس لیے کچھ مخلص احباب کی خواہش اور قابل قدر شخصیات کے حکم پر اس موضوع پر قلم اٹھانا پڑا، اللہ تعالیٰ میری اس حقیر کاوش کو اپنی عظیم بارگاہ میں شرف قبولیت سے نوازے۔

ذیل میں ہم تفصیل کے ساتھ اس مسئلے کی تحقیق پیش کریں گے، پہلے انصاف پسند قارئین کے سامنے کچھ مسلمہ مقدمات، پھر عقلی، نقلی، دلائل و شواہد اور الزامی جوابات کے ذریعہ اس مسئلے پر گفتگو کریں گے۔ ان شاء اللہ تعالیٰ۔

قارئین انصاف کے ساتھ بغیر کسی جانب داری کے اس کتاب کا مطالعہ فرمائیں، پھر انصاف کے ساتھ خود ہی فیصلہ فرمائیں کہ حق کیا ہے؟ اللہ تعالیٰ ہمیں قبول حق کی توفیق بخشے۔

## رحمت عالم صلی اللہ علیہ وسلم عام انسان نہیں

نبی کریم علیہ السلام عام انسان نہیں ہیں، اللہ تعالیٰ نے انہیں اپنی بارگاہ سے ایک الگ طرح کی عزت و کرامت سے سرفراز فرمایا ہے، انہیں وہ خصائص و امتیازات عطا فرمائے جو عام لوگوں کے نصیب میں نہیں، لباس بشر میں آپ ایک خاص قسم کے بشر ہیں جن کا لبادہ تو بشری ہے مگر حقیقت نوری ہے، وہ نور علی نور، مصدر نور، عین نور اور پیکر نور ہیں، ان کو عام انسان سمجھ کر ان کے کسی بھی قول و عمل پر اعتراض وہی کر سکتا ہے جو ان کی حقیقت سے نا آشنا ہے، ان کو کسی عام انسان پر قیاس کرنا سراسر جہالت و نادانی ہے، مندرجہ ذیل دلائل ملاحظہ فرمائیں:

### قرآنی آیات:

① قُلْ أَعْيَزُ اللَّهُ أَتَّخِذُ وَلِيًّا فَاطِرَ السَّمٰوٰتِ وَ الْأَرْضِ وَ هُوَ يُطْعِمُهُ وَ لَا يُطْعَمُ قُلٌّ إِنَّيْ أَمَرْتُ أَنْ أَكُونَ أَوَّلَ مَنْ أَسْلَمَ وَ لَا تَكُونَنَّ مِنَ الْمُبْشِرِ كَيْنَ۔ (۱)  
ترجمہ: تم فرماؤ کیا اللہ کے سوا کسی اور کو والی بناؤں وہ اللہ جس نے آسمان و زمین پیدا کیے اور وہ کھلاتا ہے اور کھانے سے پاک ہے تم فرماؤ مجھے حکم ہوا ہے کہ سب سے پہلے گردن رکھوں اور ہرگز شرک والوں میں نہ ہونا۔

② مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلٰكِن رَّسُولَ اللَّهِ وَ خَاتَمَ النَّبِيِّينَ وَ كَانَ اللَّهُ بِكُلِّ شَيْءٍ عَلِيمًا۔ (۲)  
ترجمہ: محمد تمہارے مردوں میں کسی کے باپ نہیں ہیں لیکن اللہ کے رسول ہیں اور سب نبیوں کے آخر میں تشریف لانے والے ہیں اور اللہ سب کچھ جاننے والا ہے۔

③ النَّبِيُّ أَوْلىٰ بِأَلْمُؤْمِنِينَ مِنْ أَنْفُسِهِمْ وَ أَرْوَاجُهُ أَمْهَتْهُمْ۔ (۳)  
ترجمہ: یہ نبی مسلمانوں کے ان کی جانوں سے زیادہ مالک ہیں اور ان کی بیویاں ان کی مائیں ہیں۔

۱۔ الانعام: ۱۴

۲۔ الاحزاب: ۴۰

۳۔ الاحزاب: ۶

﴿٣﴾ وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنْكِحُوا زُجَّاجَهُ مِنْ بَعْدِهِ أَبَدًا إِنَّ ذَلِكَ كَانَ عِنْدَ اللَّهِ عَظِيمًا (١)

**ترجمہ:** اور تمہارے لیے ہرگز جائز نہیں کہ رسول اللہ کو ایذا دو اور نہ یہ جائز ہے کہ ان کے بعد کبھی ان کی بیویوں سے نکاح کرو۔ بیشک یہ اللہ کے نزدیک بڑی سخت بات ہے۔ اگر تم کوئی بات ظاہر کرو یا چھپاؤ تو بیشک اللہ سب کچھ جانتا ہے۔

﴿٥﴾ مَنْ يُطِيعِ الرَّسُولَ فَقَدْ أَطَاعَ اللَّهَ ۖ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا۔ (٢)

**ترجمہ:** جس نے رسول کا حکم مانا بے شک اُس نے اللہ کا حکم مانا اور جس نے منہ پھیرا تو ہم نے تمہیں ان کے بچانے کو نہ بھیجا۔

﴿٦﴾ إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ۔ (٣)

**ترجمہ:** بیشک جو لوگ تمہاری بیعت کرتے ہیں وہ تو اللہ ہی سے بیعت کرتے ہیں، ان کے ہاتھوں پر اللہ کا ہاتھ ہے۔

﴿٤﴾ وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ۔ (٤)

**ترجمہ:** اور اللہ کی یہ شان نہیں کہ انہیں عذاب دے جب تک اے حبیب! تم ان میں تشریف فرما ہو اور اللہ انہیں عذاب دینے والا نہیں جبکہ وہ بخشش مانگ رہے ہیں۔

﴿٨﴾ سُبْحَانَ الَّذِي أَسْرَىٰ بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا ۚ إِنَّهُ هُوَ السَّمِيعُ الْبَصِيرُ۔ (٥)

١- سورة الأحزاب: ٥٣

٢- النساء: ٨٠

٣- الفتح: ١٠

٤- انفال: ٣٣

٥- الاسراء: ١

**ترجمہ:** پاکی ہے اسے جو راتوں رات اپنے بندے کو لے گیا مسجد حرام (خانہ کعبہ) سے مسجد اقصیٰ (بیت المقدس) تک جس کے گردا گرد ہم نے برکت رکھی کہ ہم اسے اپنی عظیم نشانیاں دکھائیں بے شک وہ متناذکھتا ہے۔

### احادیث نبویہ:

۱۔ ”حدثنا ابو الیمان ، اخبرنا شعيب، عن الزهري قال: حدثني ابو سلمة بن عبد الرحمن ان ابا هريرة رضى الله عنه قال: نهى رسول الله ﷺ عن الوصال في الصوم فقال له رجل من المسلمين انك تواصل يا رسول الله، قال: واياكم مثلي؟ اني ابيت يطعمني ربي ويسقيني ، فلما ابوا ان ينتهوا عن الوصال، واصل بهم، يوما، ثم يوما، ثم رأوا الهلال فقال: لوتأخر لزدتكم كالتنكيل لهم حين ابوا ان ينتهوا۔“<sup>(۱)</sup>

**ترجمہ:** حضرت ابو ہریرہ کا بیان ہے کہ رسول اللہ صلی اللہ علیہ وسلم نے لگا تار روزہ رکھنے سے منع فرمایا، اس پر ایک مسلمان نے عرض کیا کہ یا رسول اللہ! علیک السلام! آپ بھی تو صوم وصال رکھتے ہیں؟ حضور صلی اللہ علیہ وسلم نے فرمایا: تم میں سے کون میری طرح ہے؟ مجھے رات میں میرا رب کھلاتا پلاتا ہے، جب لوگ صوم وصال سے باز نہیں آئے تو حضور صلی اللہ علیہ وسلم نے ان کے ساتھ لگا تار روزے رکھے، دن بدن، پھر عید کا چاند نظر آ گیا، تو حضور صلی اللہ علیہ وسلم نے صحابہ کے صوم وصال سے باز نہ آنے پر سرزنش کی نیت سے فرمایا کہ اگر دیر میں چاند نکلتا تو میں اور روزے رکھتا۔

۲۔ ”لست كهيئتكم اني يطعمني ربي ويسقيني“<sup>(۲)</sup>

**ترجمہ:** میں تمہاری طرح نہیں، مجھے میرا رب کھلاتا پلاتا ہے۔

۳۔ ”لست كا حدمنكم قال اني اطعم واسقى“<sup>(۳)</sup>

۱۔ ابو عبد اللہ محمد بن اسماعیل بخاری، الجامع الصحیح المختصر، دار ابن کثیر لبنان بیروت،

۱۴۰۷ھ، ج ۲، ص ۶۹۴، کتاب الصوم، باب التنکیل لمن اکثر الوصال، حدیث: ۱۸۶۴۔

۲۔ صحیح البخاری کتاب الصوم، باب الوصال، ج ۱، ص ۲، مطبع مصطفائی دیوبند۔

۳۔ صحیح البخاری، ج ۱، ص ۶۹۳، کتاب الصوم، باب الوصال، مطبع مصطفائی دیوبند۔

**ترجمہ:** میں تمھاری طرح نہیں، مجھے کھلایا یا پالا جاتا ہے۔

۴۔ ”انی لست مثلكم“ (۱)

**ترجمہ:** میں تمھاری طرح نہیں۔

۵۔ ”جعلت لی الارض مسجدا و طهورا“ (۲)

**ترجمہ:** میرے لیے ساری زمین سجدہ گاہ اور پاک و صاف بنادی گئی ہے۔ (۳)

۶۔ ”نصرت بالرعب مسيرة شهر“ (۴)

**ترجمہ:** ایک مہینے کی دوری سے میری مدد کی گئی۔

۷۔ ”اعطيت جوامع الكلم“ (۵) ترجمہ: مجھے جوامع الکلم عطا کیے گئے۔

۸۔ حضرت جابر رضی اللہ عنہ سے مروی ہے:

”اعطيت خمسا لم يعطهن احد من الانبياء قبلى، نصرت بالرعب

مسيرة شهر، و جعلت لی الارض مسجدا و طهورا، واعطيت الشفاعة، و

كان النبی يبعث الى قومه خاصة وبعثت الى الناس عامة“ (۶)

**ترجمہ:** مجھے پانچ چیزیں عطا کی گئیں جو مجھ سے قبل کسی نبی کو نہیں ملیں: ایک مہینے کی دوری

تک میرے رعب و دبدبہ سے مدد کی گئی، پوری زمین میرے لیے سجدہ گاہ اور پاک کرنے والی

بنائی گئی، مجھے شفاعت کا حق دیا گیا، پہلے نبی کو کسی خاص قوم کی طرف مبعوث کیا جاتا تھا مجھے تمام

لوگوں کی طرف مبعوث کیا گیا۔

۱۔ صحیح البخاری، ج ۲ ص ۲۶۳، کتاب الصوم، باب الوصال، مطبع مصطفائی دیوبند

۲۔ صحیح البخاری، ج ۱ ص ۶۲، کتاب الصلوة، باب قول النبی جعلت لی الارض مسجدا

و طهورا، مطبع مصطفائی دیوبند

۳۔ مسلم

۴۔ صحیح البخاری، ج ۱ ص ۶۲، کتاب الصلوة، باب قول النبی جعلت لی الارض مسجدا

و طهورا، مطبع مصطفائی دیوبند

۵۔ صحیح مسلم، امام حافظ ابوالحسن، مسلم بن حجاج بن وردقشیری نیشاپوری۔ حدیث: ۱۱۶۷

۶۔ بخاری، کتاب التیمم، ج ۱، ۴۸، مکتبہ مصطفائی دیوبند

۹۔ انہ کان لا ظل لشخصه فی شمس ولا قمر، لانہ کان نوراً وان

الذباب کان لا یقع علی جسده ولا ثیابه۔ (۱)

**ترجمہ:** نبی کریم علیہ السلام کا دھوپ اور چاندنی میں سایہ نہیں تھا کیوں کہ آپ نور تھے، اور نہ ہی مکھی مجھڑ آپ کے جسم یا لباس پر بیٹھتے تھے۔

ان تمام آیات و روایات کا حاصل یہ ہے کہ نبی کریم ﷺ عام انسان نہیں ہیں، آپ کو اللہ تعالیٰ نے خصوصی مقام و مرتبہ والا ایک خاص قسم کا انسان بنایا ہے۔

\*\*\*

اب ذیل میں کچھ اور خصائص کا ذکر کیا جاتا ہے جو امام جلال الدین سیوطی کی کتاب ”الخصائص الکبریٰ“ اور ”الخصائص الصغریٰ“ سے ماخوذ ہیں۔

- حضور علیہ السلام کو جماع اور غصے کی حالت میں چالیس آدمیوں کی قوت حاصل تھی۔ (۲)
- حضور ﷺ کی ازواج مطہرات پر عدت نہیں۔ (۳)
- یقین کی کئی قسمیں ہیں: ان میں سے ”حق الیقین“ صرف انبیاء علیہم السلام کو حاصل ہے اور حق الیقین کی حقیقت صرف حضور علیہ السلام کے ساتھ خاص ہے۔ (۴)
- اکیلا سفر کرنا صرف حضور علیہ السلام کے لیے جائز ہے کیوں کہ آپ شیطان سے محفوظ ہیں اور دوسرے لوگوں کا یہ حکم نہیں۔ (۵)
- حضور ﷺ کو لونڈی سے نکاح جائز نہیں کیوں کہ اس لونڈی سے جو اولاد پیدا ہوگی وہ غلام ہوگی اور حضور ﷺ کا مقام اس سے بلند ہے کہ آپ کی اولاد غلام ہو۔ (۶)

۱۔ الشفا بتعریف حقوق المصطفیٰ ج ۱ ص ۲۴۳، مطبع مصر

۲۔ الخصائص الصغریٰ للسیوطی مترجم از عبد الرسول ارشد ایم۔ اے، ص: ۹۸، مکتبہ نور یہ رضویہ نئی دہلی

۳۔ الخصائص الصغریٰ، ص: ۹۸

۴۔ ایضاً: ۱۱۴

۵۔ ایضاً: ۱۱۸

۶۔ ایضاً: ۱۲۰

- حضور ﷺ کی ازواج مطہرات تمام مومنوں کی مائیں ہیں، حضور کے انتقال کے بعد ازواج مطہرات پر واجب ہے کہ وہ گھروں میں بیٹھیں اور ان کا گھروں سے نکلنا حرام ہے، ایک قول کے مطابق حج و عمرہ کے لیے بھی نہیں نکل سکتیں۔ (۱)
- انبیاء کرام کی وراثت حرام ہے۔ (۲)
- حضور علیہ السلام کے فضلات پاک ہیں۔ (۳)
- علمائے اعلام نے فرمایا کہ کسی نبی کو کوئی معجزہ اور فضیلت نہیں دی گئی، مگر یہ کہ ہمارے نبی ﷺ کو اس معجزے یا اس فضیلت کی نظیر عطا کی گئی بلکہ اس سے اعظم عطا فرمایا گیا۔ (۴)
- صوم وصال آپ کے لیے مباح تھا دوسروں کے لیے نہیں۔ (۵)
- آپ علیہ السلام نے بیٹھ کر نماز پڑھائی لیکن دوسروں کے لیے منع ہے۔ (۶)
- کتابیہ سے نکاح کرنا آپ پر حرام تھا۔ "فلا یحل لك النساء من بعد" [۷] کے تحت مروی ہے کہ اس میں "النساء" سے مراد کتابیہ ہے۔ (۸)
- غیر مہاجرہ عورت سے آپ کا نکاح حرام تھا، اللہ تعالیٰ نے فرمایا "لا یحل لك النساء من بعد ولا ان تبدل بهن من ازواج"۔ (۹)
- حضور علیہ السلام نے فرمایا کہ کسی نبی کو سزاوار نہیں ہے کہ وہ اپنی آنکھوں سے کوئی خیانت کرے، اسی لیے آپ کو کنکھوں سے اشارہ حرام تھا۔ (۱۰)

۱۔ ایضاً: ۸۰

۲۔ ایضاً: ۹۰

۳۔ ایضاً: ۸۰

۴۔ الحواصن الکبریٰ مترجم از مفتی غلام معین الدین نعیمی ص ۸۵، اعتقاد پبلیشنگ ہاؤس دہلی

۵۔ ایضاً: ۹۹

۶۔ ایضاً: ۹۹

۷۔ الاحزاب: ۵۲

۸۔ ایضاً: ۵۰۹

۹۔ الاحزاب: ۵۲

۱۰۔ ایضاً: ۱۱۱



● رسول اللہ ﷺ کے لیے بعد عصر نماز جائز تھی، غیروں کے لیے ناجائز۔ (۱)

● آپ پر زکوٰۃ واجب نہ تھی۔ (۲)

● تقسیم غنیمت سے پہلے آپ کے لیے جائز تھا کہ جو باندی وغیرہ آپ کو پسند آئے اسے اپنے لیے خاص فرمائیں چنانچہ بنو قریظہ میں ریحانہ بنت زید بن عمرو کو آپ نے اپنے لیے خاص فرما لیا تھا۔ (۳)

● مکہ مکرمہ میں قتال کرنا، قتل کرنا اور بغیر احرام داخل ہونا آپ کے لیے مباح تھا۔ (۴)

● حالت جنابت میں آپ کے لیے مسجد میں قیام حلال تھا دوسروں کے لیے حرام۔ (۵)

● اگر حضور صلی اللہ علیہ وسلم کسی عورت کو اپنے نکاح میں لانا چاہیں تو اس پر واجب ہے کہ قبول کرے، اگر شوہر والی ہے تو اس شوہر پر لازم ہے کہ اسے طلاق دے دے، قرآن میں ہے: ”یا ایہا الذین آمنوا استجبوا للہ وللرسول۔“ (۶)

● چار عورتوں سے زائد سے نکاح آپ کے لیے جائز ہے۔ (۷)

● ازواج مطہرات میں عدم قسمت مباح تھا قرآن میں ہے: ”ترجی من تشاء وتودی

الیک من تشاء“ (۸)

● یہ بات صحیح ہے کہ حضور صلی اللہ علیہ وسلم نے چھ یا سات سال کی عمر میں حضرت عائشہ سے نکاح

فرمایا، ابن شبرمہ اس بات کی طرف گئے ہیں کہ یہ حضور صلی اللہ علیہ وسلم کے خصائص میں تھا۔ (۹)

● اجنبی عورتوں کے ساتھ تنہائی میں بیٹھنا اور ان کی طرف دیکھنا آپ کے لیے مباح تھا۔ (۱۰)

۱۔ ایضاً: ۵۱۴

۲۔ ایضاً: ۵۱۷

۳۔ ایضاً: ۵۱۸

۴۔ ایضاً: ۵۱۹

۵۔ ایضاً: ۵۲۱

۶۔ ایضاً: ۵۲۳

۷۔ ایضاً: ۵۲۴

۸۔ ایضاً: ۵۲۸

۹۔ ایضاً: ۵۲۹

۱۰۔ ایضاً: ۵۲۹

### خلاصہ بحث:

قرآن کریم، احادیث نبویہ، اقوال علما سے ثابت ہوا کہ نبی کریم علیہ السلام نوع بشر سے تو ہیں مگر عام بشر نہیں، اسی لیے ماسبق میں آپ نے دیکھا کہ آپ کے لیے بعض وہ چیزیں حلال کی گئیں جو عام انسانوں کے لیے حرام ہیں، یوں ہی آپ پر بعض وہ احکام واجب یا فرض قرار دیے گئے جو عام لوگوں پر واجب نہیں، لہذا میں انصاف پسند قارئین بالخصوص ہندو دھرم کے حق پسند لوگوں سے گزارش کروں گا کہ نبی کریم ﷺ کو عام انسانوں پر قیاس نہ کریں، نہ ہی ان کے اقوال، افعال اور خصائل و عادات کا مطالعہ اس نظریہ کے ساتھ کریں، کیوں کہ آپ انسانی پیکر میں خدا کے بھیجے ہوئے پیغمبر تھے، جو صرف اس لیے ہمارے درمیان تشریف لائے کہ ہمیں ایک اچھا انسان بنا کر اپنے معبود حقیقی کی بارگاہ تک پہنچادیں، اور خیر و شر میں فرق بیان کر کے ہمیں راہ حق کا مسافر بنادیں۔ جب آپ عام انسان نہیں تو آپ کے کسی بھی عمل کو عام انسانوں کے افعال پر قیاس کر کے اسے غلط قرار دینا غلط ہوگا، ہمیں تو یہ یقین رکھنا چاہئے کہ آپ کا ہر قول و عمل اللہ کی طرف سے ہوتا تھا، اس لیے آپ پر اعتراض درحقیقت آپ کے بھیجنے والے پر اعتراض ہوگا، اور کسی دھرم میں اس بات کی اجازت نہیں کہ کسی بھی دھرم کے معبود پر اعتراض کیا جائے، اس کی توہین کی جائے یا اس کے بھیجے ہوئے پیغمبروں کی شان میں گستاخی کی جائے۔



## نبی کریم ﷺ کی عفت و پاکدامنی

اس میں شک نہیں کہ سرور کائنات ﷺ اس کائنات رنگ و بو میں سب سے زیادہ پاک دامن اور باحیا انسان تھے، بارگاہ الہی سے آپ کی ذات میں جملہ اخلاق عالیہ و اوصاف حمیدہ کے ساتھ حیا و پاکدامنی بھی ودیعت کی گئی تھی، بچپن کی عمر ہو، عہد شباب ہو، یا پھر بزرگی کا عفت مآب دور ہو، زندگی کے ہر موڑ پر اور عمر کی ہر منزل پر اس وصف میں آپ کامل و اکمل رہے، ذیل میں کتاب وسنت اور تاریخ کی روشنی میں آپ کے اس وصف کریم پر روشنی ڈالنے کی کوشش کر رہا ہوں۔

### قرآنی آیات:

۱۔ لَا يَنْتَالُ عَهْدِي الظَّالِمِينَ۔<sup>(۱)</sup>

**ترجمہ:** میرا عہد ظالموں کو نہیں پہنچتا۔

اس کی تفسیر میں تفسیرات احمدیہ میں ہے:

”فالحق لاختلاف لاحد في ان نبينا عليه السلام لم يرتكب صغيرة ولا كبيرة طرفة عين قبل الوحي وبعده كما ذكره ابو حنيفة في الفقه الاكبر۔“<sup>(۲)</sup>

**ترجمہ:** اس میں کوئی اختلاف نہیں کہ ہمارے نبی صلی اللہ علیہ وسلم نے کبھی بھی گناہ صغیرہ یا کبیرہ کا ارتکاب نہیں کیا، نہ تو قبل وحی نہ بعد وحی۔

۲۔ إِنَّ عِبَادِي لَيْسَ لَكَ عَلَيْهِمْ سُلْطَنٌ۔<sup>(۳)</sup>

ترجمہ: بے شک میرے بندے ہیں ان پر تیرا کچھ قابو نہیں۔

۳۔ حضرت شعیب علیہ السلام نے اپنی قوم سے فرمایا:

۱۔ البقرة: ۱۲۳

۲۔ التفسیرات الاحمدیہ فی بیان الآیات الشرعیہ، الشیخ العلامة، الفقیہ احمد بن ابی سعید

الامیثوی المعروف بملا جیون، ص ۴۵، مکتبہ تہانوی دیوبند

۳۔ الحج: ۳۲

وَمَا أُرِيدُ أَنْ أُخَالِفَكُمْ إِلَىٰ مَا أَنُهَاكُمْ عَنْهُ<sup>(۱)</sup>۔  
ترجمہ: اور میں نہیں چاہتا ہوں کہ جس بات سے تمہیں منع کرتا ہوں آپ اسکا خلاف کرنے لگوں  
۴۔ ملائکہ کے بارے میں ارشاد ہے:

لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ<sup>(۲)</sup>۔  
ترجمہ: وہ اللہ کی نافرمانی نہیں کرتے ہیں اور وہی کرتے ہیں جس کا انہیں حکم دیا جاتا ہے۔  
جب ملائکہ اللہ کی نافرمانی نہیں کرتے تو انبیاء کرام تو ان سے بڑھ کر ہیں۔

### احادیث مقدسہ

۱۔ عن عائشة قالت: ما لمست يده يد امرأة قط لا يملك رقها۔<sup>(۳)</sup>  
ترجمہ: حضرت عائشہ رضی اللہ عنہا سے مروی ہے کہ رسول کریم علیہ السلام نے کبھی بھی  
اپنے ہاتھ سے کسی اجنبی خاتون کو نہیں چھوا۔

۲۔ عن مولیٰ العائشة قال: قالت عائشة: ما نظرت الى فرج رسول  
الله ﷺ او قالت ما رأيت فرج رسول الله ﷺ قط۔<sup>(۴)</sup>

ترجمہ: حضرت عائشہ کے آزاد کردہ غلام سے مروی ہے کہ سیدہ عائشہ نے فرمایا کہ میں  
نے کبھی رسول کریم علیہ السلام کی شرم گاہ نہیں دیکھی۔

۳۔ عن ابی سعید الخدری رضی اللہ عنہ قال: کان رسول الله ﷺ  
اشد حياء من العذراء فی خدرها۔<sup>(۵)</sup>

ترجمہ: حضرت ابوسعید خدری رضی اللہ عنہ سے مروی ہے کہ نبی کریم علیہ السلام باپردہ  
دو شیرہ سے زیادہ باحیا تھے۔

۱۔ ہود: ۸۸

۲۔ تحریم: ۶۰

۳۔ الشفا بتعريف حقوق المصطفى ۱/۴۷۱ مرکز اہل سنت برکات رضا پور ہند گجرات

۴۔ ترمذی، کتاب اشمال، ص: ۲۶، مجلس برکات مبارک پور

۵۔ ایضاً

۴۔ عن انس بن مالك عن رسول الله ﷺ انه كان عنده رجل به اثر صفرة و قال: كان رسول الله ﷺ لا يكاد يواجه احدا بشئ يكرهه، فلما قام قال للقوم لو قلت له يدع هذه الصفرة۔<sup>(۱)</sup>

**ترجمہ:** حضرت انس بن مالک رضی اللہ عنہ سے مروی ہے، وہ رسول کریم علیہ السلام سے راوی کہ ایک شخص آپ کے پاس بیٹھا تھا جس کے جسم پر زردی کا نشان تھا۔۔ جب وہ شخص کھڑا ہوا تو حضور نے فرمایا کہ کاش تم سب اس سے کہہ دیتے کہ یہ زردی ختم کر دے۔ واضح رہے کہ شادی میں زردی لگانا جائز ہے، مگر اس زردی کی نمائش شرم و حیا کے خلاف ہے، اسی لیے نبی کریم نے فرمایا کہ کاش تم لوگ اس سے کہہ دیتے کہ یہ زردی صاف کر لے۔

۵۔ پاک دامن نبی کا یہ ارشاد بھی ملاحظہ ہو:

”ایاکم والدخول علی النساء فقال رجل من الانصار یا رسول الله ﷺ افرأیت الحموی، قال الحموی الموت“<sup>(۲)</sup>

**ترجمہ:** تنہائی میں عورتوں کے پاس جانے سے بچو، ایک انصاری نے عرض کیا: یا رسول اللہ صلی اللہ علیہ وسلم! دیور کے بارے میں کیا حکم ہے؟ فرمایا: دیور تو موت ہے۔

۶۔ قال عروة: قالت عائشة: فمن اقرَّ بهذا الشرط من المومنات قال لها رسول الله ﷺ: قد بايعتك كلاماً ولا والله ما مست يده يد امرأة قط في المبايعة ما يبايعهن الا بقوله قد بايعتك۔<sup>(۳)</sup>

**ترجمہ:** حضرت عائشہ فرماتی ہیں کہ جو مومن خاتون مذکورہ شرط کا اقرار کر لیتی اس سے حضور علیہ السلام فرماتے: میں نے تم سے بطور کلام بیعت لے لی، باخدا کبھی بھی وقت بیعت آپ نے کسی اجنبی عورت کو ہاتھ نہیں لگایا، صرف ”بايعتك“ کہہ کر بیعت لے لیتے تھے۔

<sup>۱</sup>۔ ایضاً: ۲۵

<sup>۲</sup>۔ الصحيح لمسلم، ج ۲ ص ۲۱۶ مجلس برکات مبارک پور

<sup>۳</sup>۔ بخاری ج ۲ باب التقیہ ص ۷۲۶ مجلس برکات مبارک پور

۷۔ حضرت ہند بن ابی ہالہ حضرت حسن سے راوی ہیں:

”خافض الطرف، نظره الى الارض اطول من نظره الى السماء“۔ (۱)

**ترجمہ:** آپ کی نظر ہمیشہ جھکی رہتی، آسمان سے زیادہ زمین کی طرف دیکھتے تھے۔

۸۔ ”عن ابی ہریرۃ عن النبی صلی اللہ علیہ وسلم، قال: ثلثة حق علی

اللہ عونہم: المجاہد فی سبیل اللہ والناکح الذی یرید العفاف والمکاتب

الذی یرید الاداء۔“ (۲)

**ترجمہ:** نبی کریم علیہ السلام نے فرمایا کہ تین لوگوں کی مدد اللہ کے ذمہ کرم پر ہے، اللہ کی

راہ میں جہاد کرنے والا، پاک دامنی کی طلب میں نکاح کرنے والا اور وہ مکاتب جو بدل کتابت ادا کرنا چاہتا ہے۔

۹۔ ”عن النبی صلی اللہ علیہ وسلم انه کان یقول: اللہم انی اسألك

الہدی والتقی والعفاف والغنی۔“ (۳)

**ترجمہ:** نبی کریم علیہ السلام یہ دعا فرمایا کرتے تھے: اے اللہ! میں تجھ سے

ہدایت، تقویٰ، پاک دامنی اور بے نیازی کی دعا مانگتا ہوں۔

۱۰۔ عن امیمة بنت رقیقة انها قالت: أتیت النبی صلی اللہ علیہ وسلم

فی نسوة من الأنصارِ نبایعہ، فقلنا: یا رسول اللہ، نبایعُک علی أن لا نشرک

باللہ شیئاً، ولا نسرُقَ ، ولا نزنی ، ولا نأتی بہتانٍ نفتریہ بین أیدینا ،

وأرجلنا، ولا نعصیک فی معروفٍ . قال: فیما استطعنَّ وأطقنَّ. قالت : قلنا

: اللہ ورسولہ أرحمُ بنا . ہلمَّ نبایعُک یا رسول اللہ ، فقال رسول اللہ

-صلی اللہ علیہ وسلم- :إني لا أصافحُ النساء! إنما قولی لمائة امرأة ،

کقولی لامرأة واحدة أو مثل قولی لامرأة واحدة. (۴)

۱۔ خاتم النبیین ۲۶۶/۱

۲۔ جامع الترمذی، فضائل الجہاد، حدیث: ۱۶۵۵، الطاف ایڈٹرز کراچی

۳۔ مسلم، کتاب الدعاء والتوبة والاستغفار، حدیث: ۲۷۲۱، الطاف ایڈٹرز کراچی

۴۔ الموطن للامام محمد، ص ۳۹۴، رضا اکیڈمی ممبئی، ۱۴۲۶ھ

**ترجمہ:** امیمہ بنت رقیقہ سے مروی ہے کہ آپ نے فرمایا: میں نبی کریم کے پاس کچھ انصار صحابیات کے ساتھ بیعت کے لیے حاضر ہوئی، ہم نے عرض کیا کہ یا رسول اللہ! ہم آپ سے بیعت کرتی ہیں اس بات پر کہ نہ ہم شرک کریں گی، نہ چوری، نہ زنا، نہ کسی پر تہمت لگائیں گی، نہ ہی کسی نیک کام میں آپ کی نافرمانی کریں گی، حضور نے فرمایا: یہ سب تمہاری طاقت و قوت کے اعتبار سے ہے، ہم نے کہا کہ اللہ اور اس کے رسول ہم پر زیادہ مہربان ہیں، یا رسول اللہ! ہم آپ سے بیعت ہونا چاہتی ہیں، آپ نے فرمایا: میں عورتوں سے مصافحہ نہیں کرتا، میری بات سونے والوں سے، ویسی ہی ہے جیسے ایک عورت سے۔

### اقوال علماء ائمہ:

۱۔ مدارج النبوة میں ہے:

”وَأَنَّ حَضْرَتَ رَاسِلِ اللَّهِ ﷺ هَرْدُ قَسْمٍ حَيَا بَرُوجِهِ كَمَالٍ بُوْد (حیاء خلقی حیاء کبھی) زیرِ اکہ حیاتِ قلب شریف وے از اجتناب وے از مکروہاتِ شرع از ہمہ اقوی و اتم و اکمل و افضل بود۔ (۱)

**ترجمہ:** آں حضرت صلی اللہ علیہ وسلم کے اندر دونوں قسم کی حیا کامل طور سے موجود تھی، کیوں کہ آپ کا قلب پاک شرعاً ناپسندیدہ چیزوں سے بچنے کی وجہ سے سب سے زیادہ طاقت ور، کامل، اور افضل تھا۔

اسی میں ہے کہ:

اما عفت کہ بمعنی پارسائی از حرام و فی القاموس ”عفت“ کف عما لا یحل وجودہ و کمال آں در اں حضرت بچہ زبان بیان تو اں کرد، و در جائے کہ عصمت آمد ہمہ آمد و در حدیث آمدہ است لمس نکرده است آں حضرت صلی اللہ علیہ وسلم دست بیچ زنے کہ مالک نیست اورا، و ایں عبارت است کہ در بیان عفت و پارسائی اہل عرف و عادت می گویند، والا حقیقت عفت آں حضرت و تمام اخلاق وے بالاتر است از اں کہ بیان تو اں کرد۔ (۲)

۱۔ مدارج النبوة، ج ۱ ص ۵۱، مرکز اہل سنت برکات رضا، پور بندر گجرات

۲۔ ایضاً: ص ۵۵

**ترجمہ:** رہا لفظ عفت تو اس کے معنی حرام سے بچنا ہے، قاموس میں عفت کے معنی ناجائز چیز سے بچنا ہے، آل حضرت کی ذات میں اس کا کمال ناقابل بیان ہے، عصمت کا لفظ بھی اسی معنی میں ہے، حدیث میں وارد ہے کہ نبی کریم نے کبھی کسی اجنبی خاتون کو ہاتھ نہیں لگایا، یہ ایک تعبیر ہے جسے اہل عرف آپ کی عفت بیان کرنے کے لیے استعمال کرتے ہیں، ورنہ آپ کی ذات میں موجود عفت کی حقیقت اور کامل اخلاق ناقابل بیان ہیں۔

۲۔ شفا شریف میں ہے:

”فاجمع المسلمون على عصمة الانبياء من الفواحش والكبائر الموبقات“۔ (۱)

**ترجمہ:** اہل اسلام کا اس پر اتفاق ہے کہ انبیاء کرام فواحش اور مہلک کبائر سے پاک ہیں۔ اسی میں ہے:

”اما عدله و امانته و عفته و صدق لهجته فكان آمن الناس ، واعدل الناس واعف الناس“۔ (۲)

**ترجمہ:** رہا آپ کا انصاف، امانت داری، پاک دامنی اور سچائی تو لوگوں میں آپ سے بڑے امانت دار، منصف، اور پاک دامن تھے۔

اسی میں ہے:

ما هممت بشئ مما كان اهل الجاهلية يعملون به غير مرتين، كل ذاك يحول الله بيني وبين ما اريد من ذاك، ثم ما هممت بسوء حتى اكرمني الله برسالته، قلت ليلة لغلام كان يرعى معي، لو ابصرت لي غنمي حتى ادخل مكة فا سمرها كما يسمر الشباب، فخرجت كذا لك حتى جئت اول دار من مكة سمعت عزفا بالدفوف والمزامير لعرس بعضهم، فجلست انظر، فضرب على اذني فنمت، فما ايقظني الا مس الشمس، فرجعت و لم اقض شئيا، ثم عراني مرة اخرى مثل ذاك، ثم لم اهم بعد ذاك بسوء۔ (۳)

<sup>۱</sup>۔ الشفا شریف بتعريف حقوق المصطفى ۱۱۲/۲۔ مرکز اہل سنت برکات رضا پور ہند رگجرات

<sup>۲</sup>۔ ایضاً: ۹۰/۱

<sup>۳</sup>۔ ایضاً: ۹۲/۱



**ترجمہ:** اہل جاہلیت کی طرح میں نے فقط دوبارنا زیبا کام کرنے کا قصد کیا، مگر ہر بار اللہ تعالیٰ میرے اور میرے ارادے کے درمیان رکاوٹ ڈال دیتا تھا، پھر اس کے بعد میں کبھی بھی کسی نازیبا کام کا قصد نہیں کیا، یہاں تک کہ اللہ تعالیٰ نے مجھے رسول بنادیا۔

ایک رات میں نے اپنے ساتھی سے کہا کہ اگر تم میری بکریاں دیکھتے تو میں مکہ میں جا کر جوانوں کی طرح رات گزارتا، میں نکلا، مکہ کے پہلے گھر میں گیا، میں نے دف اور مزامیر کی آواز سنی، جو کسی کی شادی پر بجائے جا رہے تھے، میں بیٹھ کر دیکھنے لگا، میرے کان پر حجاب ڈال دیا گیا، پس میں سو گیا، پھر دھوپ کی حرارت نے مجھے بیدار کیا، میں بغیر کچھ کیے واپس آ گیا، پھر دوبارہ بھی اسی طرح ہوا، اس کے بعد میں پھر کبھی غلط کام کا ارادہ نہیں کیا۔

### ۳۔ ابوسفیان ابن حرب کی شہادت:

اسلام لانے سے قبل حضرت ابوسفیان بن حرب رضی اللہ عنہ شام میں ایک تجارتی سفر پر تھے، ہرقل شاہ روم کی طلب پر آپ بیت المقدس میں اس کے دربار میں گئے، وہاں پر دونوں کے درمیان ایک طویل مکالمہ ہوا، اسی گفتگو کے دوران ہرقل نے حضرت ابوسفیان سے پوچھا کہ نبی کریم علیہ السلام آپ لوگوں کو کس بات کا حکم دیتے ہیں، اس پر ابوسفیان کا جواب ملاحظہ فرمائیں:

”قلت: يقول : اعبدوا الله وحده ولا تشرکوا به شیئاً ، واترکوا ما يقول

آباء کم و یا مرنا بالصلوٰۃ والزکاۃ، والصدق، والعفاف، والصلۃ“

ترجمہ: میں نے جواب دیا کہ وہ فرماتے ہیں کہ صرف اللہ کی عبادت کرو، اس کے ساتھ کسی کو شریک نہ ٹھہراؤ، باپ دادا کی بات ترک کر دو، اور ہمیں نماز، زکات، صدقات، پاک دامنی، اور صلہ رحمی حکم دیتے ہیں۔

اب اس پر ہرقل کا تبصرہ دیکھیں:

”وسألتک بما یا مرکم ، فذکرت انه یا مرکم ان تعبدوا الله، و لا تشرکوا به شیئاً، و ینہاکم عن عبادۃ الاوثان و یا مرکم بالصلاۃ والصدق والعفاف فان کان ما تقول حقاً فسیملک موضع قدمی ہاتین، و قد کنت اعلم انه

خارج، لم اكن اظن انه منكم ولو كنت عنده لغسلت عن قدمه- (۱)

**ترجمہ:** اور میں نے آپ سے پوچھا کہ وہ کس بات کا حکم دیتے ہیں، تو آپ نے کہا کہ وہ اللہ کی عبادت اور ترک شرک کا حکم دیتے ہیں، بتوں کی پوجا سے روکتے ہیں، اور آپ کو نماز، سچائی اور پاک دامنی کا حکم دیتے ہیں، اگر آپ کی باتیں سچی ہیں کہ تو عن قریب وہ اس جگہ کے مالک ہوں گے، مجھے معلوم تھا کہ وہ مبعوث ہوں گے مگر یہ گمان نہیں تھا کہ وہ آپ ہی میں سے ہوں گے، اگر میں ان کے پاس ہوتا تو ان کے قدم دھلتا۔

**سیرت کی روشنی میں:**

مالک کائنات نے آپ کو بچپن ہی سے پاک دامنی اور شرم و حیا کا وصف جمیل عطا فرمایا تھا، چنانچہ مدارج النبوۃ میں ہے:

۱۔ ”اگر عورت و بے ظاہر شدے حرکت کر دے و فریاد کر دے تا باز پوشیدے و گرتا خیر و تنصیر سے در پوشیدن می کردم از غیب پوشیدہ شدے“ (۲)

**ترجمہ:** اگر آپ کی شرم گاہ کھل جاتی تو آپ مضطرب ہو جاتے، جب تک چھپا نہیں دیتی قرار نہیں آتا، چھپانے میں دیر یا کوتاہی ہو جاتی تو کوئی غیب سے آپ کی شرم گاہ چھپا دیتا۔

**۲۔ قلب مبارک کو ناجائز نفسانی خواہشات سے پاک کیا گیا:**

حضرت مولانا شاہ عبدالعزیز صاحب محدث دہلوی رحمۃ اللہ علیہ نے سورہ الم نشرح کی تفسیر میں تحریر فرمایا ہے کہ چار مرتبہ آپ کا مقدس سینہ مبارک چاک کیا گیا، اور اس میں نور و حکمت کا خزانہ بھرا گیا۔

پہلی مرتبہ جب آپ حضرت حلیمہ کے گھر تھے، اس کی حکمت یہ تھی کہ حضور صلی اللہ علیہ وسلم ان وسوسوں اور خیالات سے محفوظ رہیں جن میں بچے مبتلا ہو کر کھیل کود کی طرف مائل ہو جاتے ہیں،

۱۔ صحیح البخاری، ج اول، ص ۴، باب کیف کان بدء الوحي الى رسول الله صلى الله تعالى عليه وسلم، مكتبة مصطفى الديوبند

۲۔ مدارج النبوۃ: ۲/۲۱، مرکز اہل سنت برکات رضا پور بندر گجرات

دوسری بار دس سال کی عمر شریف میں ہوا تا کہ جوانی کی پر آشوب شہوتوں کے خطرات سے بے خوف ہو جائیں، تیسری بار غار حرا میں شق صدر ہوا اور آپ کے قلب میں نور سکینہ بھر دیا گیا تا کہ آپ وحی الہی کے عظیم اور گراں بوجھ کو برداشت کر سکیں، چوتھی مرتبہ شب معراج میں آپ کے مبارک سینہ کو چاک کر کے نور و حکمت کے خزانوں سے معمور کیا گیا تا کہ آپ کے قلب مبارک میں اتنی وسعت اور صلاحیت پیدا ہو جائے کہ آپ دیدار الہی کی تجلیوں اور کلام ربانی کی ہیبتوں اور عظمتوں کے متحمل ہو سکیں۔ (۱)

### ۳۔ حضرت جعفر کی شہادت:

حضرت جعفر بن ابوطالب جب ہجرت کر کے حبشہ گئے اور وہاں شاہ حبشی نجاشی کے دربار میں حاضری ہوئی تو آپ نے ان الفاظ میں نبی کریم علیہ السلام کی پاک دامنی کی شہادت دی:

أيها الملك، كنا قوماً أهل جاهلية، نعبد الأصنام، ونأكل الميتة، ونأتي الفواحش، ونقطع الأرحام، ونسيء الجوار، ويأكل القوي منا الضعيف، فكنا على ذلك، حتى بعث الله إلينا رسولاً منا نعرف نسبه وصدقه، وأمانته وعفافه، فدعانا إلى الله لنوحده ونعبد، ونخلع ما كنا نحن نعبد وأبائنا من دونه من الحجارة والأوثان، وأمرنا بصدق الحديث، وأداء الأمانة، وصلة الرحم، وحسن الجوار، والكف عن المحارم والدماء، ونهانا عن الفواحش وقول الزور، وأكل مال اليتيم، وقذف المحصنات، وأمرنا أن نعبد الله وحده لا نشرك به شيئاً، وأمرنا بالصلاة والزكاة والصيام - (۲)

**ترجمہ:** اے بادشاہ! ہم جاہل لوگ تھے، بتوں کی پرستش کرتے، مردار کھاتے، برے کام کرتے، قطع رحمی کرتے اور پڑوسیوں کے ساتھ بدسلوکی کرتے تھے، ہم میں طاقت ور کمزور کو کھا جاتا، ہم اسی حال پر تھے کہ اللہ تعالیٰ نے ہمیں میں سے ہمارے پاس ایک رسول بھیجا جس کے نسب، سچائی، امانت داری، اور پاک دامنی سے ہم آشنا تھے، اس نے ہمیں اللہ تعالیٰ کی توحید

۱۔ سیرۃ المصطفیٰ، علامہ عبدالصطفیٰ اعظمی، ص ۶۵، اسلامک پبلیشرز دہلی

۲۔ السیرۃ النبویۃ لابن ہشام، تحقیق مصطفیٰ السقاج، ۶/۳۳ مطبع مصطفیٰ البانی مصر

و عبادت کی دعوت دی اور ان باتوں اور پتھروں کی عبادت ترک کرنے کا حکم دیا جن کو ہمارے باپ دادا پوجتے تھے، ہمیں سچائی، امانت داری، صلہ رحمی، پڑوسیوں کے ساتھ حسن سلوک اور محارم و نحوں ریزی سے اجتناب کا حکم دیا، ہمیں بری باتوں، جھوٹ، یتیم کا مال کھانے اور پاک دامن عورتوں پر تہمت بازی سے منع فرمایا، ہمیں حکم دیا کہ ہم صرف ایک اللہ کی عبادت کریں، اس کے ساتھ کسی کو شریک نہ ٹھہرائیں، اور ہمیں نماز، زکوٰۃ اور روزے کا حکم دیا۔

### نتیجہ بحث:

مذکورہ آیات، احادیث اور دیگر مستند دلائل سے یہ بات مثل آفتاب روشن ہو گئی کہ سرورِ دو عالم کی ذات گرامی زندگی کے ہر اسٹیج پر صاف و شفاف آئینے کی مانند تھی، سیرت طیبہ کا حرفِ حرف آپ کی عفت و پاک دامنی، حیا و نظافت روحانی کی شہادت دیتا ہے، ایسے میں کچھ شر پسند عناصر کا یہ دعویٰ کہ معاذ اللہ آپ نے متعدد نکاح بالخصوص سیدہ عائشہ رضی اللہ عنہا سے کم سنی میں شادی نفسانی خواہشات کی تکمیل کے لیے فرمائی کہاں تک صحیح ہے؟ میں انصاف پسند قارئین کی عدالت میں معاملہ پیش کرتا ہوں کہ مذکورہ حقائق و شواہد کو دیکھیں، پھر فیصلہ کریں کہ کیا ایسی پاک باز ہستی پر مذکورہ الزام لگانا درست ہے:

جس کی نظر بار حیا سے ہمیشہ جھکی جھکی رہتی تھی۔

جس کی عفت و پاکدامنی کی گواہی خود رب ذوالجلال نے دی ہے۔

جس نے کسی اجنبیہ سے خلوت و مجالست کو حرام قرار دیا ہو۔

جس نے زندگی بھر کسی اجنبی خاتون کو ہاتھ تک نہ لگایا ہو۔

جس کے جانی دشمنوں نے اس کے پاک دامنی کی شہادت دی ہو۔

جس کے عہد شباب کے عینی شاہدین نے کبھی بھی آپ کی پاک دامنی پر انگشت نمائی نہ کی ہو۔

جس کا سینہ من جانب اللہ نفسانی خواہشات سے پاک کر دیا گیا ہو۔



## شاہ گروہ عاشقان (صلی اللہ علیہ وسلم)

سرور خاصان حق، شاہ گروہ عاشقان  
آں کہ روش کرد طے، ہر منزل وصل نگار

رسول اکرم صلی اللہ علیہ وسلم کی پاکیزہ حیات کا مطالعہ کریں تو معلوم ہوگا کہ آپ کی ذات اللہ کی ذات میں فنا تھی، حیات اقدس کا ہر لمحہ رضائے الہی کی جستجو اور عشق و وارستگی میں گزرتا تھا، آپ علیہ السلام کا ہر قول، ہر عمل، ہر ادا، یاد الہی کی خوشبو سے معطر ہوتی تھی، جلوت ہو یا خلوت، دن ہو یا رات، اندھیرا ہو یا اجالا ہر حالت و کیفیت اور ہر مجلس و محفل میں قلب نازذ کرا الہی میں مشغول، روح مطہر یاد الہی میں مستغرق اور زبان نبوی ثنا خوانی رب سے تر رہتی تھی۔

انسانی تقاضوں کے تحت کچھ وقت اپنے اور اپنے اہل و عیال، اقارب و احباب کے لیے ضرور نکالتے تھے، مگر قلب بیدار اس وقت بھی یاد الہی سے غافل نہ ہوتا، پھر شب و روز ذکر خداوندی، دعوت و تبلیغ، احقاق حق، ابطال باطل، محتاجوں کی حاجت روائی، تنفیذ عدل، دفاع عن الظلم اور اس طرح کے دینی، ملی، قومی، معاشرتی، رفاہی اور دعوتی امور میں اس طرح سے ڈوبے رہتے کہ خیال غیر کی فرصت ہی کہاں رہتی، نفس کشی کی ایسی منزل پر فائز تھے کہ دل میں بے جان نفسانی خواہشات کا گزرتک نہیں ہوتا، آپ کے معمولات، مصروفیات اور مشاغل حیات کو دیکھیں تو آپ کو ایک لمحے کی فرصت نہیں ملتی کہ اپنے لیے بھی کچھ کرتے، ایسے میں یہ کہنا کہ معاذ اللہ آپ ہمیشہ خواہش نفسانی کے زیر اثر رہتے تھے، اسی لیے آپ نے متعدد نکاح فرمائے کس قدر نا انصافی والی بات ہے، جو ذات ہمیشہ یاد الہی میں مشغول ہوتی، جس کی خلوتیں بھی عبادت الہی سے آباد ہوتیں، جو اپنی ازواج کے پاس جا کر ان سے اجازت لے کر پوری رات عبادت و ریاضت میں بسر کر دے ان پر اس طرح کا گھناؤنا الزام لگانا داراصل الزام لگانے والوں کے دل میں موجود کدورت و خباثت کو ظاہر کرتا ہے۔

آپ اپنے رب کی یاد میں کس قدر وارفتہ تھے، اس کا اندازہ ذیل کی آیات کریمہ و احادیث کریمہ سے لگائیں، ارشاد بانی ہے:

۱۔ ”وَوَجَدَكَ ضَالًّا فَهَدَىٰ“ (۱)

ترجمہ: اور اس نے تمہیں اپنی محبت میں خود رفتہ پایا تو اپنی طرف راہ دی۔

اس کی تفسیر میں امام قرطبی فرماتے ہیں:

”و قال بسام بن عبدالله، ووجدك ضالا بنفسك لا تدري من انت ؟ فعرفك بنفسك وحالك --- و قيل ووجدك محبا للهداية ، فهداك اليها،

و يكون الضلال بمعنى المحبة“۔ (۲)

ترجمہ: بسام بن عبد اللہ کے قول کے مطابق مذکورہ آیت کا مطلب یہ ہے کہ اللہ تعالیٰ نے آپ کو خود میں گم پایا آپ (وارفتگی میں) اپنی ذات تک کو بھلا چکے تھے، تو اللہ تعالیٰ نے آپ کو آپ کی ذات و حالت کی معرفت کرائی۔

ایک قول کے مطابق یہ بھی ہے کہ آپ کو ہدایت کی محبت میں گم پایا تو اللہ تعالیٰ نے ہدایت کی طرف رہنمائی فرمائی، ایسی صورت میں ”ضلال“ بمعنی محبت ہوگا۔

خزان العرفان میں ہے:

”اپنی ذات و صفات کی معرفت میں سب سے بلند مرتبہ عنایت کیا، مفسرین نے ایک معنی اس آیت کے یہ بھی بیان کیے ہیں کہ اللہ تعالیٰ نے آپ کو آپ کی ذات و صفات اور مراتب و درجات کی معرفت عطا فرمائی“۔ (۳)

۲۔ دوسری جگہ ارشاد ہے:

”و تَبَتَّلَ إِلَيْهِ تَبْتِيلًا“۔ (۴)

ترجمہ: اور سب سے ٹوٹ کر اسی کے بنے رہو۔

تفسیر بغوی میں ہے:

۱۔ الضحیٰ: ۷

۲۔ تفسیر قرطبی زیر آیت مذکورہ

۳۔ زیر آیت مذکورہ ص ۱۰۹

۴۔ المزمّل: ۸۰

”وتبتل اليه تبتلا“ قال ابن عباس وغيره : اخلص اليه اخلاصا، وقال الحسن: اجتهد، وقال ابن زيد: تفرغ لعبادته، قال سفیان: توکل علیہ توکلا، و قيل: القطع اليه في العبادة انقطاعا۔۔۔ قال زيد بن اسلم : التبتل رفض الدنيا و ما فيها و التماس ما عند الله “-(۱)

ترجمہ: اس آیت کی تفسیر میں حضرت ابن عباس رضی اللہ عنہما نے فرمایا: اللہ تعالیٰ کے ساتھ دل سے ہو جاؤ، حسن نے فرمایا: کوشش کرو، ابن زید کے مطابق اس کی عبادت کے لیے فارغ ہو جاؤ، سفیان نے کہا کہ معنی یہ ہیں کہ اس کی عبادت کے لیے دنیا سے بالکل کنارہ کشی کرلو، زید بن اسلم کا قول ہے کہ تبتل کا معنی یہ ہے کہ دنیا اور دنیا کی چیزوں کو چھوڑ کر اللہ کی رضا تلاش کرو۔ امام ابن کثیر فرماتے ہیں:

”ای اکثر من ذکرہ، و انقطع اليه و تفرغ لعبادته اذا فرغت من اشغالک“۔ (۲)

ترجمہ: یعنی زیادہ سے زیادہ اللہ تعالیٰ کو یاد کرو، اس کے لیے دنیا سے کنارہ کشی اختیار کرلو، اس کی عبادت کے لیے فارغ ہو جاؤ، جب تم اپنے مشاغل اور دنیاوی ضروریات سے فرصت پا جاؤ۔

تفسیر ابن عاشور میں ہے:

”ای تفرغ البال والفکر الی ما یرضی اللہ، فکانہ انقطع عن الناس و انحاز الی جانب اللہ“۔ (۳)

ترجمہ: یعنی اپنے خیال و فکر کو اللہ کی پسندیدہ چیزوں کے لیے فارغ کرلو، گویا آپ لوگوں سے کٹ کر اللہ کے سایہ کرم میں پناہ گزیں ہو گئے تھے۔

۱۔ تفسیر البغوی، امام ابو محمد الحسین بن مسعود الفراء البغوی الشافعی ج ۳ ص ۴۰۹، دار المعرفۃ بیروت لبنان

۲۔ مختصر تفسیر ابن کثیر، الامام الحافظ عماد الدین ابی الفداء اسماعیل بن کثیر الدمشقی التونی ۷۷۴ھ، ج ۳ ص

۵۶۴، دار القرآن الکریم بیروت

۳۔ زیر آیت مذکورہ

۳۔ قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ - (۱)

ترجمہ: تم فرماؤ بے شک میری نماز اور میری قربانیاں اور میرا جینا اور میرا مرنا سب اللہ کے لیے ہے جو سارے جہان کا رب ہے۔

تفسیر صراط الجنان میں ہے:

”یہاں جو کہا گیا وہ حقیقتاً ایک مومن کی زندگی کی عکاسی ہے کہ ایک مسلمان کا جینا مرنا، عبادت اور ریاضت سب کچھ اللہ عزوجل کے لیے ہونا چاہئے، زندگی اللہ عزوجل کی رضا کے کاموں میں اور جینے کا مقصد اللہ عزوجل کے دین کی سربلندی ہو“۔ (۲)

۴۔ حدیث شریف میں ہے:

”عن علقمة، قال: سألت ام المومنین عائشة يا ام المومنين كيف كان عمل النبي؟ هل كان يخص شيئاً من الايام؟ قالت: لا، كان عمله ديمَةً واياكم يستطيع ماكان النبي يستطيع“۔ (۳)

ترجمہ: حضرت علقمہ سے مروی ہے، انہوں نے فرمایا کہ میں نے ام المومنین سیدہ عائشہ سے پوچھا کہ کیا حضور صلی اللہ علیہ وسلم کا عمل (عبادت و ریاضت) کسی دن کے لیے خاص تھا؟ آپ نے فرمایا کہ نہیں، وہ تو ہمیشہ عمل کرتے تھے، اور تم میں کون ہے جو ان کی طرح عمل کر سکے؟۔



۱۔ انعام: ۱۶۲

۲۔ زیر آیت مذکورہ

۳۔ صحیح البخاری، کتاب الرقاق، ص ۱۸۰۹، الطاف اینڈ سنز کراچی پاکستان



## نبی کریم ﷺ کا قول و عمل اللہ کے حکم سے ہوتا تھا

سید عالم ﷺ کا ہر قول و عمل، حرکت و سکون، ادا و قضا سب اللہ کی مشیت سے ہوتا تھا، چنانچہ قرآن کریم میں ہے:

وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ۖ (۱)

ترجمہ: اور وہ کوئی بات اپنی خواہش سے نہیں کرتے، وہ تو نہیں مگر وحی جو انہیں کی جاتی ہے۔  
اس آیت سے معلوم ہوا کہ نبی کریم ﷺ کا کوئی بھی قول و عمل اپنی خواہش سے نہیں بلکہ اللہ کی رضا سے ہوتا ہے، چنانچہ حدیث شریف میں ہے:

عن انس بن مالك قال قال رسول الله ﷺ: حبيب الى من الدنيا النساء والطيب وجعلت قرة عيني في الصلاة - (۲)

**ترجمہ:** حضرت انس بن مالک رضی اللہ عنہ سے مروی ہے کہ رسول کریم ﷺ نے فرمایا کہ مجھے دنیا سے تین چیزوں سے محبت عطا کی گئی: عورت، خوشبو، اور میری آنکھوں کا قرار نماز میں رکھا گیا۔

اس حدیث سے یہ بھی معلوم ہوا کہ نبی کریم علیہ السلام نے دنیا کی کسی چیز سے اگر محبت کی ہے تو وہ صرف تین چیزیں ہیں۔ ۱۔ عورت ۲۔ خوشبو ۳۔ نماز، اور ان تینوں سے محبت اپنی مرضی سے نہیں بلکہ اللہ جل شانہ کی مرضی سے کی، پتہ چلا کہ آپ نے عورتوں سے نکاح بھی اپنے رب کی مرضی سے کیا ہے، اس لیے آپ کے نکاح کو لے کر اعتراض درحقیقت رب تعالیٰ پر اعتراض ہے۔  
صحیح ابوداؤد میں ہے:

”اوتيت الكتاب ومثله معه“ (۳)

**ترجمہ:** مجھے قرآن اور اس کے جیسی چیز عطا کی گئی۔

۱۔ سورة النجم: ۴

۲۔ سنن النسائی، کتاب عشرة النساء، باب حب النساء، ج ۲ ص ۷۷، مکتبہ قحطانوی دیوبند

۳۔ صحیح ابوداؤد، امام سلیمان بن اشعث الی داود السجستانی حدیث: ۴۶۰۴

یہ حقیقت بھی سامنے رہے کہ نبی کریم علیہ السلام کے اقوال و افعال کو ”وحی غیر متلو“ کہا جاتا ہے، چنانچہ اصول فقہ کی معروف کتاب نور الانوار میں ہے:

”والوحی اما متلو وهو الكتاب او غيره وهو السنة۔<sup>(۱)</sup>

ترجمہ: وحی یا تو متلو ہوگی اور وہ قرآن ہے، یا غیر متلو اور وہ سنت رسول ہے۔

اس سے ثابت ہوا کہ نبی کریم صلی اللہ علیہ وسلم کا قول و عمل من جانب اللہ ہوتا تھا۔



## اسلام میں نکاح اور اس کے فوائد

### نکاح کی تعریف:

نکاح ایسے عقد کو کہتے ہیں جو ملک متعہ کے لیے وضع کیا گیا ہو، چنانچہ فقہ کی مشہور کتاب ”شرح وقایہ“ میں ہے:

”هو عقد موضوع لملك المتعة. ای حل استمتاع الرجل من المرأة“۔ (۱)

**ترجمہ:** نکاح ایسا عقد ہے جو ملک متعہ کے لیے وضع کیا گیا ہے، یعنی جس کے سبب مرد کا عورت سے فائدہ حاصل کرنا حلال ہو جاتا ہے۔

### شریعت اسلامیہ میں نکاح کے اغراض و مقاصد:

کتاب و سنت کے مطالعہ سے پتہ چلتا ہے کہ اسلام میں نکاح کا مقصد محض جنسی خواہش کی تسکین نہیں ہے، بلکہ اس کے متعدد اغراض و مقاصد ہیں، مثلاً:

#### ۱۔ بدنگاہی اور زنا سے حفاظت:

حدیث شریف میں ہے:

”یا معشر الشباب من استطاع منكم الباءة فليتزوج فانه اغض للبصر و احصن للفرج و من لم يستطع فعليه بالصوم فانه له وجاء۔“ (۲)

**ترجمہ:** اے جوانوں کی جماعت! تم میں سے جو نکاح کی طاقت رکھے تو وہ نکاح کرے، کیوں کہ نکاح نگاہ کا پردہ اور شرم گاہ کی حفاظت کرنے والا ہے، اور جو طاقت نہ رکھے اس پر روزہ ہے کہ وہ شہوت کو توڑنے والا ہے۔

۱۔ شرح الوقایہ، ص ۸ کتاب النکاح، مجلس برکات مبارک پور

۲۔ بخاری ج ۲ ص ۵۸، مجلس برکات مبارک پور

## ۲۔ نسل انسانی کی افزائش:

حدیث شریف میں ہے:

جاء رجل الى النبي ﷺ فقال: انى اصبحت امرأة ذات حسب و جمال و انها لا تلد، أفاتزوجها، قال : لا، ثم اتاه الثانية فنهاه ،ثم اتاه الثالثة، فقال :تزوجوا الودود الولود فانى مكاتركم الامم۔ (۱)

**ترجمہ:** ایک شخص نبی کریم علیہ السلام کی بارگاہ میں حاضر ہوا، عرض کیا کہ مجھے ایک عورت ملی ہے جو خاندانی اور خوبصورت ہے، مگر وہ بانجھ ہے، کیا میں اس سے نکاح کر لوں؟ حضور نے فرمایا: نہیں، پھر آیا، پھر حضور نے منع فرمادیا، تیسری بار آیا تو فرمایا: اس خاتون سے نکاح کرو جو زیادہ محبت کرنے والی اور زیادہ بچے پیدا کرنے والی ہو، کیوں کہ بروز قیامت میں تمہاری کثرت پر فخر کروں گا۔

## ۳۔ مرد کی اولاد اور اس کے مال و متاع کی دیکھ بھال:

حدیث شریف میں ہے:

”عن ابی ہریرۃ عن النبی ﷺ قال خیر نساءٍ رکنن الابل صالح نساء قریش ، احناہ علی ولد فی صغره وا رعاہ علی زوج فی ذات یدہ۔“ (۲)

**ترجمہ:** حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا کہ اونٹوں پر سوار ہونے والی خواتین میں بہتر قریش کی نیک خواتین ہیں، جو چھوٹے بچوں پر نہایت شفیق اور اپنے شوہر کے مال و متاع کی حفاظت کرتی ہیں۔

## ۴۔ قبی سکون کی تحصیل:

ارشاد بانی ہے:

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً ۚ (۳)

۱۔ صحیح ابوداؤد، امام سلیمان بن اشعث ابی داؤد السجستانی، کتاب النکاح، باب فی تزویج الابکار، ص ۲۸۰ مکتبہ تھانوی دیوبند

۲۔ صحیح البخاری، کتاب النکاح، ج ۲ ص ۶۰ مجلس برکات مبارکپور

۳۔ الروم: ۲۱

**ترجمہ:** اور اس کی نشانیوں میں سے ہے کہ تمہارے لیے تمہاری جنس سے جوڑے بنائے تاکہ ان سے آرام پاؤ اور تمہارے آپس میں محبت اور رحمت رکھی۔

## ۵۔ پاک دامنی کا حصول:

ارشادِ ربانی ہے:

وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ مُسَافِحِينَ وَلَا مُتَّخِذِي أَخْدَانٍ (۱)

**ترجمہ:** اور پاک دامن عورتیں مسلمانوں میں سے اور پارسا عورتیں ان میں سے جن کو تم سے پہلے کتاب ملی، تو تم انہیں ان کے مہر دو، نکاح میں لاتے ہوئے، نہ مستی نکالتے ہوئے، اور نہ رکھیل بناتے ہوئے۔

علاوہ ازیں بہت سارے مقاصد ہیں جن کا ذکر طوالت سے خالی نہیں۔

## عورت کا حسن و جمال معیار انتخاب نہیں:

آج کے سماج میں عورت سے نکاح عموماً اس کی خوبصورتی دیکھ کر کی جاتی ہے، مگر اسلام میں بیوی کے طور پر عورت کا انتخاب حسن و جمال کی بنیاد پر نہیں بلکہ دین داری اور تقویٰ و طہارت کی بنیاد پر کرنے کا حکم ہے، چنانچہ ارشادِ خداوندی ہے:

الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ (۲)

ترجمہ: خبیث عورتیں خبیث مردوں کے لیے اور خبیث مرد خبیث عورتوں کے لیے اور پاک عورتیں پاک مرد کے لیے اور پاک مرد پاک عورتوں کے لیے۔

۱۔ المائدہ: ۴۰

۲۔ النور: ۲۶

حدیث شریف میں ہے:

”عن ابی ہریرۃ عن النبی ﷺ قال تنکح المرأة لاربعة لمالها و لحسبها و لجمالها و لدينها فاظفر بذات الدين تربت يداك“۔ (۱)

**ترجمہ:** حضرت ابو ہریرہ رضی اللہ عنہ سے مروی ہے، وہ نبی کریم علیہ السلام سے راوی، آپ علیہ السلام نے فرمایا کہ عورت سے نکاح چار چیزوں کی بنیاد پر کیا جاتا ہے، اس کی مال داری کی بنیاد پر، اس کے خاندان کی بنیاد پر، اس کے حسن و جمال کی بنیاد پر اور اس کی دینداری کی بنیاد پر، تو دیندار عورت کو حاصل کر، تیرے ہاتھ خاک آلود ہوں۔

دوسری حدیث میں ہے:

”الدنيا كلها متاع و خير متاع الدنيا المرأة الصالحة“۔ (۲)

ترجمہ: دنیا کل کی کل پونجی ہے تو دنیا کہ بہترین دولت نیک عورت ہے۔

تیسری حدیث میں ہے:

”المومن بعد تقوى الله خير له من زوجة صالحة ، ان امرها اطاعته و ان نظر اليه سرته و ان اقسم عليها ابرته و ان غاب عنها نصحته في نفسها وماله“۔ (۳)

**ترجمہ:** تقویٰ کے بعد ایک مرد مومن کے لیے سب سے بہترین چیز نیک عورت ہے، اگر اس کو حکم دے تو وہ اطاعت کرتی ہے، اسے دیکھے تو خوشی دیتی ہے، اس پر قسم کھائے تو پوری کرتی ہے، غیر حاضر ہو تو اس کے مال اور اپنی عصمت کی حفاظت کرتی ہے۔

چوتھی حدیث میں ہے:

”لا تزوجوا النساء لحسنهن فعسى حسنهن ان يرديهن ولا تزوجواهن لاموالهن فعسى اموالهن ان تطغيهن و لكن تزوجواهن على الدين و لامة خرماء سوداء ذات دين افضل“۔ (۴)

۱۔ صحیح البخاری، کتاب النکاح، ج ۲ ص ۶۲، مجلس برکات مبارک پور

۲۔ صحیح مسلم، کتاب الرضاع، ج ۱ ص ۷۵، مجلس برکات مبارک پور

۳۔ سنن ابن ماجہ، کتاب النکاح، باب افضل النساء، ص ۱۳۳، مکتبہ تھانوی دیوبند، حدیث ۱۹۲۲

۴۔ سنن ابن ماجہ، کتاب النکاح، باب افضل النساء، ص ۱۳۴، مکتبہ تھانوی دیوبند، حدیث ۱۹۲۲

**ترجمہ:** عورتوں سے ان کے حسن کی وجہ سے نکاح نہ کرو کہ اکثر حسن انہیں تباہ کر دیتا ہے، نہ مال کی بنیاد پر کہ مال سے ان کے اندر سرکشی پیدا ہوتی ہے، ہاں دینداری کی وجہ سے نکاح کرو، ایک کان کٹی، کالی، دیندار باندی خوبصورت آزاد عورت سے بہتر ہے۔

**نکاح کے فوائد:**

نکاح کے فوائد بیان کرتے ہوئے شارح صحیح مسلم حضرت علامہ غلام رسول سعیدی صاحب (نور اللہ مرقدہ) فرماتے ہیں:

”نکاح کے فوائد میں سے ایک اہم فائدہ اولاد کا حصول ہے، اسی مقصد کے لیے نکاح کو مشروع کیا گیا ہے، اس سے مطلوب نسل انسانی کی بقا اور اس کا فروغ ہے، انسان میں شہوت اس لیے رکھی گئی ہے کہ مذکر بیج کا اخراج کرے اور مؤنث کی کھیتی میں اس کی کاشت کرے، اللہ تعالیٰ چاہتا تو اس کے بغیر بھی نسل انسانی کی افزائش عمل میں لاسکتا تھا، لیکن اللہ تعالیٰ کی حکمت کا تقاضا یہ تھا کہ اسباب کا مسببات پر ترتیب ہو، انسان حصول اولاد کے لیے جو کوشش کرتا اس میں اللہ تعالیٰ کے ساتھ اس کی محبت کا دخل ہے، کیوں کہ وہ اس کے حکم کی اطاعت میں طلب اولاد کی کوشش کرتا ہے، دوسرے اس میں رسول اللہ صلی اللہ علیہ وسلم کے ساتھ اس کی محبت کا اظہار ہوتا ہے، کیوں کہ وہ آپ کی امت کی تکثیر کے لیے جدوجہد کرتا ہے، تیسرے یہ کہ وہ نیک اولاد کی دعا سے برکت حاصل کرنے کی سعی کرتا ہے، چوتھے یہ کہ وہ اولاد کی عمدہ تربیت کر کے ملک و ملت کی تعمیر اور اس کے استحکام کے لیے افراد مہیا کرتا ہے، پانچویں یہ کہ اولاد کی وجہ سے اسے رسول اللہ صلی اللہ علیہ وسلم کی سیرت کے اس حصہ پر عمل کا موقع ملتا ہے، جس کا تعلق اولاد سے ہے، چھٹے یہ کہ اللہ تعالیٰ اور اس کے رسول صلی اللہ علیہ وسلم کے جن احکام کا تعلق اولاد سے ہے اولاد کی وجہ سے ان احکام پر عمل کا موقع ملتا ہے، ساتویں یہ کہ اولاد کی تربیت اور پرورش کر کے وہ اللہ تعالیٰ کی صفت ربوبیت کا مظہر ہو جاتا ہے، آٹھواں فائدہ یہ ہے کہ جب انسان بوڑھا ہو جاتا ہے تو اولاد اس کا دست و بازو بن جاتی ہے، نواں فائدہ یہ ہے کہ جب بچے چھوٹے ہوتے ہیں تو ان کی وجہ سے انسان کا گھر میں دل بہلتا ہے، بیمار ہو جائے تو بچے اس کی تیمارداری کرتے ہیں، بچوں کی کفالت کی وجہ سے انسان کے دل میں زیادہ سے زیادہ کمانے اور محنت کا جذبہ پیدا ہوتا ہے،

جس سے ملک و ملت کی تعمیر و ترقی میں اضافہ ہوتا ہے، بچوں کی وجہ سے انسان کے دل میں رحم اور ہمدردی پیدا ہوتی ہے، معاشرہ میں وہ الگ تھلک نہیں رہتا اور اس کو عزت کی نگاہ سے دیکھا جاتا ہے، نیز اولاد کی وجہ سے انسان کی تمدنی زندگی میں اضافہ ہوتا ہے، اولاد کی شادی، بیاہ کے معاملات کی وجہ سے نئے نئے لوگوں سے تعلقات پیدا ہوتے ہیں، اور دسواں فائدہ یہ ہے کہ اولاد اگر بچپن میں فوت ہو جائے تو ماں باپ کی شفاعت کرتی ہے، سنن ابن ماجہ میں ہے:

وعن علي قال: قال رسول الله صلى الله عليه وسلم: إن السقط ليراعم ربه إذا أدخل أبويه النار، فقال: أيها السقط المراعم ربه! أدخل أبويك الجنة فيجرهما بسرره حتى يدخلهما الجنة. (۱)

حضرت علی رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا کہ جب ایک ناکم (کچے) بچے کے ماں باپ کو جہنم میں داخل کیا جائے گا تو وہ بچہ اپنے ماں باپ کے بارے میں اللہ تعالیٰ سے جھگڑا کرے گا اور پھر کہا جائے گا اے جھگڑا لونا تمام بچے اپنے ماں باپ کو جنت میں داخل کر دے، پھر وہ بچہ اپنی ناف کے ذریعے اپنے ماں باپ کو کھینچ کر جنت میں لے جائے گا۔ گیارہواں فائدہ یہ ہے کہ بسا اوقات اولاد کی نیکیوں سے ماں باپ کی مغفرت ہو جاتی ہے، امام رازی لکھتے ہیں کہ حضرت عیسیٰ علیہ السلام کا ایک قبر سے گزر ہوا تو دیکھا کہ عذاب کے فرشتے میت کو عذاب دے رہے ہیں، جب دوبارہ اس قبر سے گزرے تو دیکھا کہ رحمت کے فرشتے اس کے پاس نور کے طباق لیے بیٹھے ہیں، حضرت عیسیٰ بن مریم علیہ السلام یہ دیکھ کر حیران ہوئے، انہوں نے نماز پڑھ کر اللہ تعالیٰ سے دعا کی تو اللہ تعالیٰ نے ان پر وحی کی، اے عیسیٰ! یہ گناہ گار تھا اور جب سے مرا ہے عذاب میں گرفتار تھا، جب یہ مرا تھا تو اس کی بیوی امید سے تھی اس کا بچہ پیدا ہوا اور جب بڑا ہوا تو اس کی ماں نے اس کو مدرسہ میں داخل کر دیا اور عالم نے اسے بسم اللہ الرحمن الرحیم (اس سے مراد یہ معنی ہیں، الفاظ نہیں اس کا معنی مراد ہے خواہ کسی الفاظ میں ہو) پڑھائی، پھر مجھے اس بات سے حیا آئی کہ میں اس شخص کو زمین کے نیچے عذاب دوں جس کا میٹاز مین کے اوپر میرا نام لیتا ہے۔



نکاح کے فوائد میں سے یہ ہے کہ انسان کی شہوت کا زور ٹوٹ جاتا ہے اور وہ شیطان کے شر سے محفوظ ہو جاتا ہے اور شہوانی خرابیوں کا سد باب ہو جاتا ہے، اس کی نظر پاکیزہ ہوتی ہے اور شرمگاہ گناہوں سے بچی رہتی ہے، رسول اللہ ﷺ نے فرمایا: جو شخص نکاح کر لیتا ہے وہ اپنے نصف دین کو محفوظ کر لیتا ہے پس باقی نصف دین کو محفوظ کرنے کے لیے خدا سے ڈرنا چاہیے۔ (۱)

جو شخص بغیر نکاح کے مجرد زندگی گزارتا ہے اس کو معاشرے میں زیادہ عزت کی نگاہ سے نہیں دیکھا جاتا، ایسے شخص کو بسا اوقات کسی مہذب سوسائٹی میں رہنے کے لیے مکان کے حصول میں بھی بڑی دشواری ہوتی ہے۔

نکاح کے فوائد میں سے یہ ہے کہ انسان کو اپنی بیوی کے ذریعہ سکون ملتا ہے، اللہ تعالیٰ نے حضرت آدم کے لیے حضرت حوا کو زوج بنانے کی حکمت بیان فرمائی: *لنکسکں الیہا*، تاکہ حضرت آدم کو حوا سے سکون حاصل ہو، اور جب انسان بیوی کے ساتھ بات چیت اور ملاعبت میں مشغول رہتا ہے تو اس کو راحت ملتی ہے اور اس کے بعد وہ عبادت کو یک سوئی اور طمانیت کے ساتھ کر سکتا ہے۔ بیوی اس کی زندگی کے تمام معاملات میں رفیق ہوتی ہے، محرم راز ہوتی ہے، مونس اور غمگسار ہوتی ہے، ذہنی اور جسمانی قرب جس قدر انسان کو اپنی بیوی سے ہوتا ہے کسی اور سے نہیں ہوتا۔۔۔ سنن نسائی میں رسول کریم صلی اللہ علیہ وسلم نے فرمایا: مجھے تمہاری دنیا کی تین چیزیں پسند ہیں: خوشبو اور عورت اور میری آنکھوں کی ٹھنڈک نماز میں ہے۔

حضرت عمر بن خطاب رضی اللہ عنہ فرماتے ہیں کہ ایمان باللہ کے بعد انسان پر اللہ تعالیٰ کی سب سے بڑی نعمت نیک بیوی ہے۔

نکاح کے فوائد میں سے یہ بھی ہے کہ نکاح کی وجہ سے انسان کی قوت عمل میں اضافہ ہوتا ہے، اس پر بیوی اور بچوں کی ذمہ داریاں بڑھ جاتی ہیں اور ان کے حقوق اور فرائض اس کے ساتھ متعلق ہو جاتے ہیں، وہ ان کی بہتری کے لیے کوشش کرتا ہے، ان کو برے اور ناجائز کاموں سے دور رکھتا ہے اور ان کے لیے نیکی اور اچھائی کے حصول کی کوشش کرتا ہے، بسا اوقات ان کی ناگوار

اور ناپسندیدہ باتوں پر صبر کرتا ہے اور صبر کا اجر لامحدود ہے، انما یوفی الصابرون اجرهم بغير حساب، ترجمہ: صبر کرنے والوں کو بے حساب اجر دیا جائے گا۔

وہ اپنے اہل اور اولاد کا والی، داعی اور حاکم ہوتا ہے۔ اور ولایت اور حکومت کا اجر بہت زیادہ ہوتا ہے رسول اللہ ﷺ نے فرمایا: عادل والی کا ایک دن ستر سال کی عبادت سے افضل ہوتا ہے۔ (طبرانی) نیز آپ نے فرمایا: تم سے ہر شخص اپنی رعیت کا نگہبان ہے اور ہر شخص اپنی رعیت کی طرف سے جواب دہ ہوگا (بخاری و مسلم) قوا انفسکم واهلیکم نارا اپنے آپ کو اور اپنے اہل و عیال کو جہنم کے عذاب سے بچاؤ اور جو شخص اپنی اور اپنے اہل و عیال کی اصلاح میں مصروف ہو اس کا مرتبہ اس سے کہیں زیادہ ہے جو صرف اپنی اصلاح کرے، حضرت ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: جو شخص اچھی طرح نماز پڑھتا ہو اور اس کے بچے زیادہ ہوں اور مال کم ہو اور وہ شخص مسلمانوں کی غیبت نہ کرتا ہو میں اور وہ جنت میں ایک ساتھ ہوں گے، حضرت عائشہ رضی اللہ عنہا بیان فرماتی ہیں کہ رسول اللہ صلی اللہ علیہ وسلم نے فرمایا جب کسی شخص کے گناہ زیادہ ہو جاتے ہیں تو اللہ تعالیٰ اسے بال بچوں کے گناہ میں مبتلا کر دیتا ہے حضرت ابو ہریرہ رضی اللہ عنہ فرماتے ہیں کہ رسول اکرم صلی اللہ علیہ وسلم نے فرمایا بعض گناہ ایسے ہیں جن کا کفارہ صرف روزی کی طلب سے ہو جاتا ہے۔

### خلاصہ:

یہ ہے کہ نکاح کرنے سے زوجہ کا انس اور اس کی رفاقت حاصل ہوتی ہے اور اولاد کی تربیت سے انسان کو دنیا اور آخرت کی بہت سی سعادتیں حاصل ہوتی ہیں اور نکاح ہی کی وجہ سے انسان اپنے بال بچوں کی ذمہ داریاں سنبھال لیتا ہے اور یہ ظاہر ہے کہ صرف اپنے لیے جینا اور مال کمانا اتنی اہم چیز نہیں ہے جتنا اوروں کے لیے جینا اور انہیں باکمال بنانا ہے۔<sup>(۱)</sup>



۱۔ شرح مسلم، علامہ غلام رسول سعیدی، کتاب الزکاح، ج ۳ ص ۷۷، فرید بک اسٹال لاہور

## اسلام میں نکاح کی عمر

اسلامی نقطہ نظر سے لڑکا یا لڑکی جب بالغ ہو جائیں اور اپنی پسند و ناپسند میں امتیاز کر سکیں تب ان کی شادی کر دینی چاہیے۔  
ارشاد باری تعالیٰ ہے:

فَاَنْكِحُوا مَا طَابَ لَكُمْ مِنَ النِّسَاءِ مَثْنً وَ ثُلَاثًا (۱)  
**ترجمہ:** تم نکاح کرو ان عورتوں سے جو تمہیں اچھی لگیں، دو دو، تین تین، چار چار۔  
دوسری جگہ ارشاد ہے:

وَابْتَلُوا الْيَتَامَىٰ حَتَّىٰ اِذَا بَلَغُوا النِّكَاحَ۔ (النساء: ۶)  
**ترجمہ:** یتیموں (نابالغ بچوں/بچیوں) کو آزمائو یہاں تک کہ وہ نکاح کی عمر کو پہنچ جائیں۔

حدیث شریف میں ہے:

”یا معشر الشباب من استطاع منكم الباءة فليتزوج فانه اغض للبصر و احصن للفرج ومن لم يستطع فعليه بالصوم فانه له وجاء۔“ (۲)  
**ترجمہ:** اے جوانوں کی جماعت! تم میں سے جو نکاح کی طاقت رکھے تو وہ نکاح کرے، کیوں کہ نکاح نگاہ کا پردہ اور شرم گاہ کی حفاظت کرنے والا ہے، اور جو طاقت نہ رکھے اس پر روزہ ہے کہ وہ شہوت کو توڑنے والا ہے۔

مگر نابالغی میں بھی نکاح کرنا بلا کراہت جائز اور کتاب و سنت سے ثابت ہے۔  
ارشاد ربانی ہے:

وَالَا تُنْكِحُوا الْمَحِيضَ مِنَ النِّسَاءِ لَكُمْ اِنْ اُرْتَبْتُمْ فَعِدَّتُهُنَّ ثَلَاثَةُ اَشْهُرٍ وَاللَّائِي لَكُمْ يَحْضُنَ۔ (۳)

۱۔ سورۃ النساء: ۲۴

۲۔ صحیح البخاری، کتاب النکاح، باب من لم يستطع الباءة فليصم، ج ۲ ص ۷۵۸ مطبع مصطفائی دیوبند

۳۔ الطلاق: ۴

**ترجمہ:** اور تمہاری عورتوں میں جنہیں حیض کی امید نہ رہی اگر تمہیں کچھ شک ہو تو ان کی عدت تین مہینے ہے اور ان کی جنہیں ابھی حیض نہ آیا۔

دوسری جگہ ارشاد ہے:

وَالْمُطَلَّاتُ يَتَوَبَّصْنَ بِأَنْفُسِهِنَّ ثَلَاثَةَ قُرُوءٍ<sup>(۱)</sup>

ترجمہ: اور طلاق والی عورتیں اپنی جانوں کو تین حیض تک روکے رہیں۔

تیسری جگہ ارشاد ہے:

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَوَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا<sup>(۲)</sup>

ترجمہ: اور تم میں سے جو مرد جائیں اور بیویاں چھوڑیں تو وہ بیویاں چار مہینے اور دس دن اپنے آپ کو روکے رہیں۔

صحیح حدیث شریف میں حضرت عائشہ رضی اللہ عنہا سے مروی ہے:

ان رسول اللہ صلی اللہ علیہ وسلم تزوجھا وھی بنت ست سنین وادخلت علیہ وھی بنت تسع سنین و مکثت عنده تسعا۔<sup>(۳)</sup>

ترجمہ: بے شک نبی کریم ﷺ نے ان سے چھ سال کی عمر میں نکاح فرمایا، نو سال کی عمر میں خلوت فرمائی اور آپ ﷺ کے پاس نو سال رہیں۔

دوسری حدیث میں ہے:

عن عثمان بن عفان قال خرج رسول الله صلى الله عليه وسلم على فتية فقال: من كان منكم ذا طول فليتزوج فانه اغض للبصر و احصن للفرج و من لا فالصوم له وجاء۔<sup>(۴)</sup>

<sup>۱</sup>۔ البقرہ: ۲۲۸

<sup>۲</sup>۔ البقرہ: ۲۳۳

<sup>۳</sup>۔ صحیح البخاری، کتاب النکاح، باب النکاح الرجل ولده الصغار، ج ۲، ص ۷۷۱، مطبع مصطفائی، دیوبند

<sup>۴</sup>۔ سنن النسائی: کتاب النکاح، باب الحث علی الزکاح، ج ۲، ص ۵۶، مکتبہ تھانوی دیوبند

**ترجمہ:** حضرت عثمان بن عفان رضی اللہ عنہ سے مروی ہے کہ اللہ کے رسول صلی اللہ علیہ وسلم نو جوانوں کی جماعت کے پاس سے گزرے تو آپ نے فرمایا تم میں سے جو قدرت والا ہو وہ نکاح کر لے، کہ نکاح نگاہ کے لیے پردہ اور شرم گاہ کی حفاظت کرتا ہے، اور جو طاقت نہ رکھتا ہو تو وہ روزہ رکھے کہ روزہ نفسانی خواہش کو توڑنے والا ہے۔

مذکورہ حدیث میں ”فتنیہ“ کا لفظ ہے، لغت میں فتنیہ، ”فتنی“ کی جمع ہے اور ”فتنی“ اس نو جوان کو کہتے ہیں جو مراہقت اور رجولت کے درمیان ہو۔ (۱)

خود نبی کریم علیہ السلام نے عملی طور سے اپنی اولاد کا نکاح کم عمری میں فرمایا، چنانچہ سیدہ زینب کا نکاح ابوالعاص بن ربیع سے، سیدہ رقیہ کا نکاح عتبہ بن ابولہب سے اور سیدہ ام کلثوم کا نکاح عتیبہ سے فرمایا جب کہ نکاح کے وقت سیدہ زینب کی عمر دس سال، سیدہ رقیہ کی عمر سات سال اور سیدہ ام کلثوم کی چھ سال تھی، یہ بعثت والے سال کی عمر ہے، اور حضرت زینب، حضرت رقیہ اور حضرت ام کلثوم کا نکاح بعثت سے قبل ہی ہو چکا تھا۔ (۲)

ایک دوسری حدیث میں نبی کریم کا عمل ملاحظہ فرمائیں:

حضرت سہلہ بنت عاصم بن عدی رضی اللہ عنہما فرماتی ہیں:

ولدت يوم خيبر يوم فتح النبي خيبر فسماني رسول الله صلى الله عليه وسلم "سهلة" وقال: سهل الله امرک، و ضرب لی بسهم و زوجنی عبدالرحمن بن عوف رضى الله عنه يوم ولدت" (۳)

**ترجمہ:** میری ولادت خیبر کے دن ہوئی جس دن حضور صلی اللہ علیہ وسلم نے خیبر فتح کی، تو حضور علیہ السلام نے میرا نام ”سہلہ“ رکھا، اور فرمایا اللہ تیرا معاملہ آسان فرمائے اور مال غنیمت میں میرا حصہ بھی لگایا، اور اسی دن حضرت عبدالرحمن بن عوف رضی اللہ عنہ سے میرا نکاح بھی کر دیا۔ اسی طرح نبی کریم علیہ السلام نے حضرت صفیہ بنت حی رضی اللہ عنہا سے نکاح فرمایا جب کہ وہ سترہ سال کی بھی نہیں ہوئی تھیں۔

۱۔ المعجم الوسيط، ص ۸۰۷

۲۔ زواج السيدة عائشة رضی اللہ عنہا، ص ۱۷۔ خلیل ابراہیم ملا خاٹر، المدینۃ المنورۃ، ط: ۱۴۰۵

۳۔ زواج السيدة عائشة رضی اللہ عنہا، ص ۱۷۔ خلیل ابراہیم ملا خاٹر، المدینۃ المنورۃ، ط: ۱۴۰۵

چنانچہ المستدرک للحاکم میں ہے:

وجهدی ان بلغت سبع عشرة سنة ليلة اذ دخلت على رسول الله صلى الله عليه وسلم - (۱)  
یعنی جب حضور صلی اللہ علیہ وسلم نے میرے ساتھ خلوت فرمائی اس وقت میں تقریباً سترہ سال کی تھی۔

اسی طرح سے سیرت و حدیث کی کتابوں سے ثابت ہے کہ نبی کریم علیہ السلام نے حضرت امامہ بنت حضرت حمزہ رضی اللہ عنہما کا نکاح سلمہ بن ابوسلمہ کے ساتھ نابالغی کی عمر میں کر دیا تھا۔ (۲)  
اجماع سے ثبوت:

امت محمدیہ کا اس پر اجماع ہے کہ نابالغ بچی اور بچوں کا نکاح باپ یا دادا کم سنی میں کر سکتے ہیں، اس پر چند حوالہ جات ملاحظہ فرمائیں:

قال المهلب: اجمعوا انه يجوز للاب تزويج ابنته الصغيرة والبكر ولو كانت لا يوطأ مثلها۔ (۳)

ترجمہ: حضرت مہلب کا ارشاد ہے کہ باپ اپنی نابالغ اور باکرہ بچی کا نکاح کر سکتا ہے اگرچہ وہ قابل و طی نہ ہو۔

۲۔ قال النووي: واجمع المسلمون على جواز تزويج الاب ابنته البكر الصغيرة۔ (۴)

ترجمہ: امام نووی نے فرمایا: اور مسلمانوں کا اس پر اتفاق ہے کہ باپ اپنی نابالغ باکرہ لڑکی کا نکاح کر سکتا ہے۔

۱۔ المستدرک علی الصحیحین، امام الحافظ، ابو عبد اللہ محمد بن عبد اللہ الحاکم النیسابوری، ج ۴، ص ۳۰، ذکر الصحابیات من ازواج النبی صلی اللہ علیہ وسلم، دار الکتب العلمیہ، بیروت

۲۔ زواج السيدة عائشة رضی اللہ عنہا، ص ۲۰۔ خلیل ابراہیم ملا خاٹر، المدینۃ المنورۃ ط: ۱۴۰۵ھ

۳۔ زواج السيدة عائشة رضی اللہ عنہا، ص ۲۱۔ خلیل ابراہیم ملا خاٹر، المدینۃ المنورۃ ط: ۱۴۰۵ھ

۴۔ زواج السيدة عائشة رضی اللہ عنہا، ص ۲۱۔ خلیل ابراہیم ملا خاٹر، المدینۃ المنورۃ ط: ۱۴۰۵ھ

۳۔ قال ابن المنذر اجمع كل من يحفظ عنه من اهل العلم ان نكاح الابل ابنته البكر الصغيرة جائز اذا تزوجها من كفو و يجوز له تزوجها مع كراهيتها و امتناعها۔ (۱)

**ترجمہ:** ابن منذر کے بقول تمام مستند اہل علم کا اس پر اجماع ہے کہ باپ اپنی نابالغ باکرہ بیٹی کا نکاح کر سکتا ہے، بشرطے کہ کفو سے کرے، اور یہ بات لڑکی کی ناپسندیدگی اور منع کے باوجود بھی جائز ہے۔

۴۔ قال الامام البغوی : اتفق اهل العلم على انه يجوز للاب والجد تزويج البكر الصغيرة ۔ (۲)

**ترجمہ:** امام بغوی کا ارشاد ہے کہ تمام اہل علم کا اس پر اتفاق ہے کہ باپ اور دادا اپنی نابالغ باکرہ بیٹی کا نکاح کر سکتے ہیں۔



<sup>۱</sup>۔ زواج السيدة عائشة رضی اللہ عنہا، ص ۲۱۔ خلیل ابراہیم ملاحط، المدینۃ المنورۃ: ۱۳۰۵

<sup>۲</sup>۔ شرح السنة، امام بغوی، ج ۹ ص ۷۳

## ہندو دھرم میں نکاح کا تصور

ہندو دھرم میں نکاح (विवाह) کا مطلب اور اس کے اغراض و مقاصد کیا ہیں ذیل میں ملاحظہ فرمائیں:

**وواہ کا معنی:** لغوی اعتبار سے وواہ (विवाह) کا معنی شادی اور نکاح کے ہیں، مذہبی اعتبار سے ”وواہ“ اس کو کہتے ہیں کہ مکمل پاک دامن، تعلیم، طاقت کے حصول، ہر طرح سے اچھے اعمال، عمدہ صفات و عادات میں برابری آپسی رضامندی سے اولاد پیدا کرنے اور اپنے اپنے طبقے و نسل کے مطابق اچھے کام کرنے کے لیے عورت اور مرد کا تعلق ہونا۔<sup>(۱)</sup>

### شادی کے مقاصد:

۱۔ ہندو دھرم کے گرنہتوں بالخصوص ویدوں میں وواہ کے بہت سارے اغراض و مقاصد بیان کیے گئے ہیں، مثلاً: شادی شدہ ہو کر دیویوں کے لیے یک کرنا، اولاد پیدا کرنا کہ بنا اس کے مرد کے زندگی نامکمل ہے۔ شت پتھ پران میں ہے:

”بیوی شوہر کی نصف ہے، اس لیے جب تک مرد وواہ نہیں کرتا ہے اور جب تک اولاد پیدا نہیں کرتا ہے تب تک وہ کامل نہیں“۔<sup>(۲)</sup>

۲۔ گھر و خاندان کی دیکھ بھال کرنا، اہل و عیال کی پرورش و تربیت کرنا، شوہر کی خدمت کرنا اور آپس میں ایک دوسرے کو راحت و سکون پہنچانا، بزرگوں و مہمانوں کی عزت و توقیر اور ان کی خاطر تواضع کرنا، اور پریشانی یا ضعف کے عالم میں باہمی دلجوئی کرنا اور ایک دوسرے کو سہارا دینا۔<sup>(۳)</sup>

۳۔ منومہراج نے بھی انہیں سے ملتے جلتے کچھ مقاصد بیان کیے ہیں، وہ کہتے ہیں:

۱۔ سنسکارت ودھی، ص ۱۲۹

۲۔ شت پتھ براہمن ۵۔ ۲۔ ۱۰

۳۔ رگ وید، م ۳، سوتر ۵۳، ۴



उत्पादनमपत्यस्य जातस्य परिपालनम्!

प्रत्यहं लोकयात्रायाः प्रत्यक्षं स्त्री निबन्धनम्!!

اولاد پیدا کرنا، پیدا ہوئے کی پرورش کرنا، روزانہ گھر کا کام کرنا، ان تمام چیزوں کی  
براہ راست ضرورت عورت ہی ہے۔<sup>(۱)</sup>

अपत्यं धर्मकार्याण् शुश्रूष रतिरुत्तमा!

दाराधीनस्तथा स्वर्गः पितृहणामात्मनश्चह!!

اولاد، مذہبی ملی خدمات، اعلیٰ آبا و اجداد اور اپنے لیے سورگ (سورگ) کا سامان یہ تمام کام  
عورت سے ہی متعلق ہیں۔<sup>(۲)</sup>

بیوی کے انتخاب کا معیار:

کس لڑکی سے شادی کریں اور کس سے نہ کریں، کس خاندان سے دلہن کا انتخاب بہتر ہے اور  
کس سے نہیں؟ اس سلسلے میں ہندو دھرم گرنہوں میں بہت سی ہدایات دی گئی ہیں، مہا بھارت میں  
کہا گیا ہے کہ دلہن اور اس کا خاندان دولت اور علم میں دولہا اور اس کے خاندان کے مثل ہونا  
چاہئے۔

اشولائن گرہ سوتر (अश्वलायण ग्रहसूत्र) نے ایسی لڑکی کے ساتھ شادی (विवाह) کرنے  
کو کہا ہے جو دانشمند ہو، خوبصورت ہو، نیک سیرت ہو، اچھے اوصاف والی ہو اور صحت مند ہو۔<sup>(۳)</sup>  
وشنودھرم سوتر میں لکھا ہے کہ زیادہ بالوں والی، زیادہ اعضا والی، ٹوٹے پھوٹے اعضا والی  
، باتونی اور پیلی آنکھوں والی لڑکی سے شادی نہیں کرنی چاہئے بلکہ بے عیب اعضا والی ہنس یا ہاتھی کی  
طرح مستی سے چلنے والی، جس کے جسم پر بال چھوٹے ہوں، جس کے دانت چھوٹے چھوٹے ہوں،  
اور جس کا جسم نرم ہو اس سے شادی کرنی چاہئے۔<sup>(۴)</sup>

۱۔ منوسمرتی، ادھیائے ۹، شلوک ۷۲

۲۔ منوسمرتی، ادھیائے ۹، شلوک ۲۸ بحوالہ ”اسلام اور ہندو دھرم کا تقابلی مطالعہ، ڈاکٹر محمد احمد نعیمی، ج ۲ ص ۵۳۵، ۵۳۶

۳۔ اشولائن، گرہ سوتر ۱۔ ۵۔ ۳

۴۔ وشنودھرم سوتر، ۱۲۔ ۱۳۔ ۱۶

وشنو پران کا نظریہ ہے کہ لڑکی کے بچے کے ہونٹ یا ٹھوڑی پر بال نہیں ہونے چاہئے، اس کا سر کوئے کی طرح سخت نہیں ہونا چاہئے، اس کے گھٹنوں اور پیروں پر بال نہیں ہونے چاہئے، ہنسنے پر اس کے گالوں میں گدھے نہیں پڑنے چاہئیں اور اس کا قد نہ تو بہت چھوٹا اور نہ ہی بہت لمبا ہونا چاہئے۔<sup>(۱)</sup>

اس سلسلے میں منومہراج نے بڑا تفصیلی و توضیحی دستور قلم بند کیا ہے چنانچہ منواسمرتی میں ہے:

असपिण्डा च या मातु रसगोत्रा च या पितु!

सा प्रशस्ता द्विजातीनां दारकर्मणि मैथुने!!

جو لڑکی ماں کی سات پیڑی کے درمیان کی نہ ہو، باپ کے خاندان یا قبیلے کی نہ ہو، وہ دو جاتیوں یعنی برہمن چھتری اور ویش کے شادی کرنے اور اولاد پیدا کرنے کے لائق ہوتی ہے۔<sup>(۲)</sup>

उत्तमैरूत्तमैनित्यं सम्बन्धाना चरेत्सह!

निनीषु कुलमुत्कर्ष मघमान घमांसत्यजेत!!

اپنے خاندان کو ترقی دینے کی خواہش رکھنے والا آدمی اچھے خاندان، اخلاق، تعلیم اور کردار والوں کے ساتھ رشتہ قائم کرے مگر ذلیلوں کے ساتھ کبھی تعلق قائم نہ کرے۔<sup>(۳)</sup>

مذکورہ بالا اشلوکوں میں لڑکی کے خاندان کے بارے میں تجویز پیش کی گئی ہے کہ اس کا خاندان ان ان خوبیوں کا حامل ہو اور عیوب سے پاک ہو لیکن بعض اشلوکوں میں اس بات کی بھی نشاندہی کر دی گئی ہے کہ وہ ذاتی طور سے کن نقائص سے پاک اور صاف ہو، منواسمرتی میں مذکور ہے۔

नोद्वहेत्कपिला कन्या नाधि काग्डीं न रोगिणीम्!

नालोमिकां नतिलीमां न वाचालां न पिंगलाम्!!

۱۔ وشنو پران، ۳۔ ۱۰۔ ۱۸۔ ۲۲

۲۔ منواسمرتی، ادھیائے ۳، شلوک ۵

۳۔ منواسمرتی، ادھیائے ۴، شلوک ۲۴

جس لڑکی کے بال بھورے ہوں، جس کے اعضا زیادہ ہوں (مثلاً ہاتھ، پیر میں چھ یا زیادہ انگلیاں ہوں) جو مریض یا کمزور ہو، جس کے جسم پر روئیں نہ ہوں یا بہت ہوں، جو بہت بولنے والی ہو جس کی آنکھیں پھیلی ہوں، اس کے ساتھ شادی نہ کرے۔<sup>(۱)</sup>

अव्यङ्गङगी सौम्यनाम्नी हंसवारणगामिनी!

तनुलोमकेश दशनां मृद्वङ्गी मृद्वहेत्रित्रयम्!!

جس کا کوئی عضو بگڑا نہ ہو، جس کا خوبصورت نام ہو، ہنس یا ہاتھی کی طرح چال ہو، نازک رواں، بال اور چھوٹے دانتوں والی نازک و حسین اعضا والی ہو، اس سے شادی کرے۔<sup>(۲)</sup>

नक्षं वृक्ष नदी नाग्नीं नान्त्य पर्वत नामिकाम्!

न पक्ष्यहिप्रेष्यनाम्नी न च भीषणानामिकाम्!!

ستاروں پیڑ، ندی، پلچھ، پہاڑ، پرندے، سانپ، اور خادمہ کے نام پر جس کا نام ہو، اس سے اور ڈراؤنے نام والی لڑکی سے شادی نہ کرے۔<sup>(۳)</sup>

منو نے مندرجہ بالا نام اور جسمانی عیوب والی لڑکی سے ہی رشتہ ازدواج قائم کرنے کو منع نہیں کیا ہے بلکہ جس کا بھائی نہ ہو جس کے باپ کو کوئی نہ جانتا ہو یا جو لڑکے کی جگہ مانی گئی ہو اس سے شادی نہ کرنے کا مشورہ دیا ہے:

यस्ययास्तु न भवेद् भ्राता न विज्ञायेत वापिता!

नोप्यच्छेत तां प्राज्ञः पुत्रिका धर्म शङ्कया!!

جس کا بھائی نہ ہو یا جس کے باپ کو کوئی نہ جانتا ہو اور لڑکے کی جگہ مانی ہوئی لڑکی (پوتیکا) سے، دھرم کے اندیشے سے عقل مند انسان ایسی لڑکی کے ساتھ شادی نہ کرے۔<sup>(۴)</sup>

۱۔ ادھیائے ۳، شلوک ۸

۲۔ منوسمرتی، ادھیائے ۳، شلوک ۱۰

۳۔ ادھیائے ۳، شلوک ۹

۴۔ ادھیائے ۳، شلوک ۱۱، بحوالہ اسلام اور ہندو دھرم کا تقابلی مطالعہ: ج ۲ ص ۵۴۱

## لڑکی کی شادی کس عمر میں ہونی چاہئے:

ہندو دھرم میں شادی کی کوئی عمر متعین نہیں، چنانچہ ویدوں، گرنتھوں اور ہندو دھرم کے قانون کی کتابیں مطالعہ کرنے کے بعد پتہ چلتا ہے کہ ۶ سال سے لے کر ۶۰ سال تک کی لڑکی یا لڑکے کی شادی ہو سکتی ہے، عملی طور سے ہندو دھرم کے پیروکار ایسا کرتے بھی ہیں، چنانچہ مشاہدہ ہے کہ چھوٹے چھوٹے بچوں اور بچیوں کی شادی کر دی جاتی ہے، اس پر کسی کو کوئی اعتراض نہیں ہوتا ہے، ہندو دھرم کے مشہور محقق و مفکر ڈاکٹر پانڈو رنگ کانڑے لکھتے ہیں:

”اس بارے میں اتنا جان لینا کافی ہے کہ تمام عہدوں میں، مختلف صوبوں میں اور مختلف ذاتوں میں شادی کی عمر جدا جدا مانی جاتی ہے، مرد کے لیے کوئی متعین مدت نہیں رکھی گئی ہے، وید کی تعلیم کے بعد مرد شادی کر سکتا تھا، حالاں کہ وید کی تعلیم سے فراغت کے اوقات میں بھی اختلاف رہا ہے، جیسے ۱۲، ۲۴، ۴۸، یا اتنے سال کہ جن میں وید یا اس کا کوئی ایک جز پڑھ لیا جاسکے، زمانہ قدیم میں اکثر ۱۲ سال تک تہجد و ریاضت (ब्रह्मचर्य) کا دور چلتا تھا اور برہمنوں کا اپنین سنسکار (उपनयन संस्कार) آٹھویں سال میں ہوتا تھا، اس لیے برہمنوں میں ۲۰ سال کی عمر شادی (विवाह) کے لیے عام مدت مانی جانی چاہئے۔ (۱)

منواسمرتی (मनुस्मृति) میں بھی دولہا اور دلہن کی عمروں کا جو نظام پیش کیا گیا ہے اس میں کافی بُعد رکھا گیا ہے، منو کہتے ہیں:

त्रिंशदषो द्वहेत्कन्या हद्यां द्वादश वार्षिकीम्!

त्रयष्ट वर्षोऽष्टवर्षा वा धर्मे सीदति सत्वरः

تیس سال کا مرد بارہ سال کی لڑکی سے یا ۲۴ سال کا مرد ۸ سال کی لڑکی سے شادی کر سکتا ہے، اس میں جلدی کرنے والا دھرم میں پریشانی پاتا ہے۔ (۲)



۱۔ دھرم شاستر کا اتہاس، بھاگ ۱، ص ۲۷۲ بحوالہ اسلام اور ہندو دھرم کا تقابلی مطالعہ ج ۲، ص ۵۴۳

۲۔ منواسمرتی، ادھیائے ۹، شلوک ۹۴

## نبی کریم ﷺ کا نکاح اور اس کے اغراض و فوائد

ما سبق میں ہم نے تفصیل سے ذکر کیا کہ سید عالم صلی اللہ علیہ وسلم عفت و پاک دامنی، شرم و حیا، زہد و استغنا اور دین داری و دنیا بیزاری میں ممتاز تھے، آپ کو دنیا کی صرف تین چیزیں پسند تھیں: عورت، خوشبو اور نماز، ان کے علاوہ کسی چیز سے کوئی قلبی لگاؤ نہ تھا، ان امور ثلاثہ سے محبت بھی حکم الہی سے تھی، ورنہ آپ کی زاہدانہ زندگی ان سے بھی اعراض و اجتناب کرتی، چنانچہ ما سبق میں یہ حدیث گزر چکی ہے۔

عن انس بن مالک قال قال رسول الله ﷺ: حُببَ إِلَى مِنَ الدُّنْيَا النِّسَاءُ وَالطِّيبُ وَجَعَلْتُ قِرَّةَ عَيْنِي فِي الصَّلَاةِ - (۱)

اس حدیث میں ”حُبِّ“ کا لفظ بتا رہا ہے کہ نبی کریم ﷺ کو ان تینوں چیزوں کی محبت عطا کی گئی تھی، خود سے محبت نہیں کرتے تھے، بلکہ اللہ کی مرضی و مشیت سے فرماتے تھے۔

جہاں تک متعدد عورتوں سے نکاح کی بات ہے تو اس سلسلے میں بھی آپ نے حکم الہی اور مشیت ربانی کی پیروی کی ہے، چنانچہ امہات المؤمنین میں سیدہ زینب بنت جحش کا نکاح خود اللہ تعالیٰ نے کروایا۔

قرآن مجید میں ہے:

فَلَمَّا قَضَى زَيْدٌ مِّنْهَا وَطَرًا زَوَّجْنَاهَا لَكَ لَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا وَكَانَ أَمْرُ اللَّهِ مَفْعُولًا. (۲)

ترجمہ: پھر جب زید نے اس سے حاجت پوری کر لی تو ہم نے آپ کا اس کے ساتھ نکاح کر دیا، تاکہ مسلمانوں پر ان کے منہ بولے بیٹیوں کی بیویوں میں کچھ حرج نہ رہے جب ان سے اپنی حاجت پوری کر لیں، اور اللہ کا حکم پورا ہو کر رہتا ہے۔

اس آیت سے معلوم ہوا کہ حضور اکرم ﷺ کا نکاح حضرت زینب رضی اللہ عنہا سے خود

۱- سنن النسائي، کتاب عشرة النساء، باب حب النساء، ج ۲ ص ۷۷، مکتبہ تھانوی دیوبند

۲- الاحزاب: ۳۷

خداے پاک نے کرایا، یوں ہی سیدہ عائشہ سے بھی آپ کا نکاح اللہ تعالیٰ کی مرضی اور اشارے پر ہوا، حدیث شریف میں ہے:

”عن عائشة رضي الله عنها قالت : قال رسول الله ﷺ : أريتكم في المنام ثلاث ليال: جاءني بك الملك في سرقة من حرير ، فيقول: هذه امرأتك، فاكشف عن وجهك ، فاذا انت هي ، فأقول : ان يك هذا من عند الله يمضه“ (۱)

**ترجمہ:** حضرت عائشہ صدیقہ رضی اللہ عنہا نے فرمایا کہ رسول اللہ ﷺ نے مجھ سے فرمایا، تم مجھے مسلسل تین راتیں خواب میں دکھائی گئیں، میرے پاس ایک فرشتہ ریشم کے کپڑے میں تمہاری تصویر لے کر آیا، وہ کہتا تھا یہ تمہاری بیوی ہیں، میں نے تمہارے چہرے کو کھول کر دیکھا تو وہ تم تھیں، پھر میں کہتا اگر یہ خواب اللہ کی طرف سے ہے تو اس کو سچا کر دے۔

### عنقوان شباب میں نکاح سے اعراض:

تاریخ و سیرت کی کتابوں سے ثابت ہے کہ آپ علیہ السلام نے ۲۵ سال تک تجرد و تمہتل کی زندگی گزاری، وہ عرب سماج جس میں پیدا ہوتے ہی نکاح کا رواج تھا، کم عمری میں نکاح عام تھا، حتیٰ کہ ماں کے پیٹ میں موجود بچے اور بچیوں کا بھی نکاح کر دیا جاتا تھا، ۲۵ سال تک آپ کا نکاح سے دور رہنا اس بات کی واضح دلیل ہے کہ آپ کے اندر بے جا جنسی اشتہا کا شائبہ تک نہیں تھا، پھر آپ نے اقربا کے اصرار اور دوسری طرف سے حضرت خدیجہ کی شدید خواہش کی بنیاد پر آپ سے اس وقت نکاح کیا جب آپ کی عمر ڈھل چکی تھی اور دو مرتبہ بیوہ ہو چکی تھیں، پھر نکاح کے بعد آپ نے پچاس سال کی عمر تک ایک ہی زوجہ پر قناعت فرمائی، حالاں کہ اس مدت میں بہت ساری خواتین نے نکاح کا پیغام بھی دیا مگر آپ نے سیدہ خدیجہ رضی اللہ عنہا کے ساتھ ہی زندگی بسر کرنے پر اکتفا کیا، آپ کی وفات کے بعد حضرت خولہ کی پیش کش پر آپ نے سیدہ سودہ رضی اللہ عنہا سے نکاح فرمایا، وہ بھی پچاس سال کی تھیں، تاکہ آپ کے بچوں کی دیکھ بھال کر سکیں۔

۱- صحیح البخاری، کتاب النکاح، باب النظر إلى المرأة قبل التزوج ج ۲ ص ۶۸، مجلس برکات مبارک پور

علامہ غلام رسول سعیدی صاحب لکھتے ہیں:

”جن خواتین کو آپ نے نکاح کا پیغام دیا اور ان سے نہیں کیا اور جن خواتین نے اپنے آپ کو آپ کے لیے ہبہ کر دیا اور آپ نے ان سے نکاح نہیں کیا ان کی تعداد چار یا پانچ ہے، بعض علما نے کہا کہ ان کی تعداد تیس ہے۔“ (۱)

علاوہ ازیں بعثت کے بعد بھی بہت ساری خواتین نے آپ کے سامنے نکاح کی پیش کش کی، خود کو آپ علیہ السلام کے لیے ہبہ کیا مگر آپ نے ان میں سے کسی سے بھی نکاح نہیں فرمایا، چنانچہ تبیان القرآن میں ہے:

”امام ابن جریر نے یونس بن بکیر سے روایت کیا ہے کہ جن خواتین نے اپنے آپ کو آپ کے ساتھ نکاح کے لیے پیش کیا تھا آپ نے ان میں سے کسی کو قبول نہیں فرمایا اور آپ کے لیے مباح تھا اور آپ کے ساتھ مخصوص تھا، کیوں کہ اللہ تعالیٰ نے فرمایا:

إِنْ أَرَادَ النَّبِيُّ أَنْ يَسْتَنْكِحَ هَآءَا - (۲)

ترجمہ: اگر نبی ان کے ساتھ نکاح کرنا چاہیں یعنی ان کو پسند کر لیں۔ (۳)

نبی کریم ﷺ کی ازدواجی زندگی کا مطالعہ کرنے سے پتہ چلتا ہے کہ آپ نے یا تو حکم الہی سے نکاح کیا یا پھر کسی نہ کسی ضرورت اور نیک مقصد کے تحت کیا، چنانچہ تبیان القرآن ہی میں ہے:

”نبی کریم ﷺ کا متعدد ازواج سے نکاح کرنا کسی نفسانی خواہش کی وجہ سے نہیں تھا، کیوں کہ نفسانی خواہش کا غلبہ زیادہ سے زیادہ بیس سے پچاس سال کی عمر تک رہتا ہے اور آپ نے پچیس سال کی عمر میں ایک بال بچوں والی بیوہ خاتون سے نکاح کیا اور جب تک وہ زندہ رہیں آپ نے پچاس سال کی عمر تک دوسرا نکاح نہیں کیا، اگر تعدد ازواج کی وجہ حفظ نفسانی ہوتا تو آپ جوانی میں کسی حسین، کم عمر، کنواری لڑکی سے نکاح کرتے، بلکہ ایسی متعدد لڑکیوں سے نکاح کرتے، اور جب آپ نے ایسا نہیں کیا، اور مکہ کی زندگی میں تریپن سال کی عمر تک آپ کے حرم میں صرف ایک

۱- تبیان القرآن، علامہ غلام رسول سعیدی، ج ۶، ص ۱۱۲، ادبی دنیا دہلی

۲- الاحزاب: ۵۰

۳- تبیان القرآن، علامہ غلام رسول سعیدی، ج ۶، ص ۵۱۶، ادبی دنیا دہلی

زوجہ تھیں، پہلے حضرت خدیجہ اور پھر حضرت سودہ رضی اللہ عنہما، کیوں کہ حضرت عائشہ رضی اللہ عنہا کی رخصتی مدینہ منورہ میں ہوئی تھی، اور مدینہ منورہ میں ہی آپ کے حرم میں متعدد ازواج آئیں جن میں سے حضرت عائشہ کے علاوہ باقی تمام ازواج معمر، بیوہ، مطلقہ خواتین تھیں، اس سے معلوم ہوا کہ ازواج کا تعدد کسی حظ نفسانی پر مبنی نہیں تھا بلکہ اس کی وجہ خانگی اور عائلی زندگی میں اسلام کے احکام کی روایت اور تبلیغ تھی، اور زیادہ سے زیادہ خاندانوں کے ساتھ رشتہ قائم کرنا تھا، تاکہ دین اسلام کی تبلیغ کے زیادہ مواقع میسر ہوں اور کئی مسلم خاندانوں کو رشتہ داری کا شرف عطا کرنا تھا اور کسی عیال دار خاتون سے نکاح کر کے سوتیلے بچوں کی پرورش اور ان کے ساتھ حسن سلوک کرنے کا اسوہ اور نمونہ مہیا کرنا تھا۔<sup>(۱)</sup>

### متعدد شادیوں کے مقاصد:

نبی کریم ﷺ نے متعدد خواتین سے نکاح فرمایا تو اس کے پیچھے نہایت اہم اور نیک مقاصد کارفرما تھے، ذیل میں پیر کرم شاہ ازہری کی مشہور زمانہ کتاب ”ضیاء النبی“ کے حوالے سے اختصار کے ساتھ چند مقاصد پیش کیے جا رہے ہیں:

### تعلیمی مقاصد:

انسانی زندگی کے بے شمار مسائل ایسے ہیں جن کا تعلق خصوصی طور سے عورتوں کے ساتھ ہے، عورتوں کو وہ مسائل سمجھانے اور ان پر عمل کر کے دکھانے کے لیے آپ کو ایسی خواتین کی ضرورت تھی، جو انتہائی پاک باز، ذہین و فطین، دیانت دار اور متقی ہوتیں، جب اس حقیقت کو پیش نظر رکھا جائے تو یہ بات سمجھنے میں آسانی ہوتی ہے کہ حضور ﷺ جب اپنے امتیوں کو باکرہ عورتوں کے ساتھ شادی کرنے کی ترغیب دیتے تھے، تو آپ نے خود اس پر عمل کیوں نہ کیا، حضور ﷺ نے جن مقاصد کے تحت شادیاں کیں تھیں ان مقاصد کے لیے آپ کو تجربہ کار اور جہاں دیدہ خواتین کی ضرورت تھی، اور آپ نے انہیں خواتین کا انتخاب فرمایا، جو اس مقصد کے لیے معاون ثابت ہو سکتی تھیں، آپ نے ایک کے سوا تمام بیوہ خواتین کو اپنی زوجیت میں لیا، یہ خواتین بیوہ تو تھیں لیکن



ذہانت، فطانت اور دیانت داری میں اپنی مثال آپ تھیں، حضور ﷺ نے جس ایک باکرہ خاتون کو شرف زوجیت بخشا وہ بھی اپنی صغر سنی کے باوجود مذکورہ صفات میں کسی جہاں دیدہ خاتون سے کم نہ تھیں، بلکہ حقیقت تو یہ ہے کہ مذکورہ بالا مقاصد کو جس حسن و خوبی کے ساتھ حضرت عائشہ رضی اللہ عنہا نے پورا کیا وہ انہیں کا حصہ تھا۔

ان حقائق کو پیش نظر رکھا جائے تو یہ حقیقت سامنے آتی ہے کہ حضور ﷺ کی ازواج مطہرات صرف امہات المؤمنین ہی نہیں بلکہ وہ ملت کی معلمات بھی ہیں۔ (۱)

### تشریحی مقاصد:

زمانہ جاہلیت میں ایسی کئی رسمیں موجود تھیں جن سے اسلامی معاشرے میں بہت سنگین مسائل پیدا ہوتے تھے، تباہ کن نتائج کی حامل ہونے کے باوجود اس قسم کی رسمیں لوگوں کی زندگیوں میں یوں رچ بس چکی تھیں کہ کسی انسان کے لیے ان رسموں کی مخالفت کا تصور کرنا بھی مشکل تھا حضور ﷺ کے فریضہ نبوت و رسالت میں جس طرح خدا کی زمین کو بتوں سے پاک کرنے کا کام شامل تھا، اسی طرح انسانی معاشرے سے تمام غلط اور نقصان دہ رسموں کا قلع قمع کرنا بھی آپ کے فرائض نبوت میں سے ایک تھا، ایسی رسمیں جو انسانوں کے رگ و پے میں سما چکی تھیں ان کو ختم کرنا اس وقت تک ممکن نہ تھا، جب تک حضور ﷺ خود ان رسموں کے خلاف عمل کر کے سامنے نمونہ پیش نہ کرتے، اس قسم کی رسموں میں سے ایک رسم کسی غیر کے بیٹے کو اپنا بیٹا بنانے کی بھی تھی، ایک شخص کسی اجنبی کے بیٹے کو کہہ دیتا کہ تو میرا بیٹا ہے، اس کے اس قول سے وہ اس کا بیٹا قرار پاتا اور نسب، میراث، طلاق، شادی اور مصاہرت کے تمام مسائل میں اس کی حیثیت ایک حقیقی بیٹے جیسی ہو جاتی، اس طرح معاشرے میں بے شمار مسائل جنم لیتے، مستحق لوگ میراث سے محروم ہو جاتے اور ایک غیر مستحق شخص ساری جائیداد کا وارث بن جاتا، محرمات کے سلسلہ میں یہ رسم انتہائی تباہ کن نتائج برآمد کر سکتی تھی، اس رسم کو ختم کرنا ضروری تھا، لیکن جو شخص صدیوں پرانی رسم کو ختم کرنے کی کوشش کرتا اس پر ہر طرح سے طعن و تشنیع کے تیروں کی بارش برستی، یہ فریضہ اتنا کٹھن تھا کہ اللہ تعالیٰ نے اس کی ادائیگی کے لیے حضور ﷺ کے کسی خادم کے بجائے خود آپ کو منتخب فرمایا، اور آپ کو یہ

قدیم رسم توڑنے کا حکم دیا، اس رسم کو توڑنے پر ہر طرف سے طعن و تشنیع کے تیر بر سے لیکن حضور صلی اللہ علیہ وسلم نے ثابت قدمی اور استقلال سے سب کچھ برداشت کیا اور تنقید کرنے والوں کی تنقید کا جواب آپ کے رب کریم نے خود دیا۔

حضرت زینب بنت جحش رضی اللہ عنہا سے حضور صلی اللہ علیہ وسلم کی شادی خاص طور پر اسی مقصد کے لیے ہوئی تھی، اس شادی کے لیے احکام حضور صلی اللہ علیہ وسلم کو بارگاہ خداوندی سے وحی منلول یعنی قرآن حکیم کے ذریعے ملے تھے۔

### سماجی مقاصد:

وفاداری اہم ترین انسانی خصوصیات میں سے ایک ہے، دوست کا حق دوستی ادا کرنے کی کوشش کرنا، محسن کے احسان کو یاد رکھنا، خادم کی خدمت کو فراموش نہ کرنا، یہ ایسی خصوصیات ہیں جو انسانیت کا زیور شمار ہوتی ہیں، اسلام وفا کا دین ہے اور اسلام کا پیغمبر وہ لچپال ہے جسے دنیا میں تو کیا قیامت کے روز بھی اپنے غلاموں کی فکر ہوگی۔

حضور صلی اللہ علیہ وسلم نے جب شرک کی ظلمتوں میں نعرہ توحید بلند کیا تھا، اس وقت آپ کی دعوت کو قبول کرنا موت کو دعوت دینے کے مترادف تھا، ان مشکل ترین حالات میں بھی کچھ نفوس قدسیہ ایسے تھے، جنہوں نے حضور صلی اللہ علیہ وسلم کی دعوت کو قبول کرنے میں ذرا بھی تاخیر نہیں کی، پھر اس کٹھن ترین مشن کے ایک ایک مرحلے پر وہ آپ کے دست و بازو بنے رہے اس راستے میں انہوں نے حضور صلی اللہ علیہ وسلم اور آپ کی دعوت کے لیے جو قربانیاں دیں وہ تاریخ جانثاری کا ایک زریں باب ہے، صدیق اکبر رضی اللہ عنہ فداکاروں کے اس مقدس قافلے کے سرخیل ہیں اور قافلے میں جو نفوس قدسیہ شامل تھے ان میں عمر فاروق، عثمان غنی، حیدر کرار اور زید بن حارثہ رضوان اللہ علیہم اجمعین، جیسی مقدس ہستیوں کے نام آتے ہیں، ہجرت کے بعد انصار مدینہ نے حضور صلی اللہ علیہ وسلم کے مشن کے لیے جو قربانیاں دیں تھیں ان کی مثال بھی پیش کرنے سے تاریخ اسلام قاصر ہے۔

حضرت ابو بکر رضی اللہ عنہ کو تو حضور صلی اللہ علیہ وسلم کی غلامی پر ناز تھا، انھوں نے حضور کے لیے سب کچھ قربان کر دیا تھا، اس کے باوجود ان کے دل میں کبھی یہ خیال پیدا نہیں ہوا تھا کہ انہوں نے

حضور ﷺ کے احسانات کا حق ادا کر دیا ہے لیکن حضور ﷺ نے ان قربانیوں کو فراموش نہ کیا تھا جو انہوں نے آپ کے مشن کی خاطر دیا تھا، آپ اپنے صدیق کے متعلق ان جذبات کا اظہار فرماتے تھے:

”ما لاحد عندنا يد الا وقد كافيناها بها ما خلا ابا بكر فان له عندنا يداً يكافيه الله تعالى بها يوم القيامة و ما نفعني مال احد ما نفعني مال ابي بكر وما عرضت الاسلام على احد كانت له كبوة الا ابا بكر فانه لم يتلعثم و لو كنت متخذاً خليلاً لاتخذت ابا بكر خليلاً الا و ان صاحبكم خليل الله تعالى“

**ترجمہ:** ہم پر جس کسی نے احسان کیا ہے ہم نے اس کا بدلہ چکا دیا ہے، سوائے ابوبکر کے کیوں کہ ان کے ہم پر وہ احسانات ہیں جن کا بدلہ انہیں قیامت کے دن اللہ تعالیٰ ہی عطا فرمائے گا، مجھے کسی کے مال نے اتنا نفع نہیں پہنچایا جتنا نفع مجھے ابوبکر کے مال سے پہنچا ہے، میں نے جس کسی کو بھی اسلام کی دعوت دی اس نے اس کو قبول کرنے میں تردد کیا لیکن ابوبکر نے بنا کسی تردد کے میری دعوت کو قبول کر لیا، اگر میں کسی کو اپنا خلیل بناتا تو ابوبکر کو ہی خلیل بناتا، سنو! تم اس بات سے آگاہ رہو کہ تمہارے نبی خدا کے خلیل ہیں۔

جس شخص کے متعلق حضور کے دل میں اس قسم کے جذبات تھے اس کو آپ دنیا میں جو سب سے بڑا معاوضہ عطا کر سکتے تھے، وہ یہ تھا کہ آپ اس کے ساتھ رشتہ مصاہرت قائم فرماتے، یہ اعزاز آپ نے اپنے صدیق کو عطا فرمایا، اور ان کی صاحبزادی کو اپنی زوجیت میں لے لیا۔

### سیاسی مقاصد:

حضور ﷺ کی شادیوں کے متعدد مقاصد میں ایک مقصد دشمنوں کے دل جیتنا، اسلام کے ساتھ ان کی مخالفت کو کم کرنا، قبائل کو اس رشتے کے ذریعے اپنے قریب تر کرنا اور اس طرح نور حق کو پھیلانے کے لیے راستہ ہموار کرنا بھی تھا، ہم یہاں چند مثالیں درج کرتے ہیں، جس سے پتہ چلے گا کہ حضور کی شادیوں کے ذریعے کتنے سیاسی فوائد حاصل ہوئے:

۱۔ بنو مصطلق کا قبیلہ اسلام اور پیغمبر اسلام کی دشمنی میں پیش پیش تھا، اس قبیلے کا سردار حارث اسلام کا کٹر دشمن تھا، غزوہ بنو مصطلق میں اس قبیلہ کو شکست ہوئی، اور اس قبیلے کے متعدد لوگ مسلمانوں کے ہاتھوں اسیر ہوئے، ان قیدیوں میں بنو مصطلق قبیلہ کے سردار کی ایک بیٹی جویریہ بنت حارث بھی تھیں، انہوں نے اپنے اسیر کنندہ سے مکاتبت کا معاہدہ کیا اور زر مکاتبت ادا کرنے کی خاطر حضور ﷺ سے درخواست کی، حضور کو جب یہ پتہ چلا کہ یہ سردار قبیلہ کی بیٹی ہے، تو آپ نے ان کے سامنے یہ پیش کش کی کہ اگر انہیں منظور ہو تو آپ ان کا زرفدیہ ادا کر کے ان کے ساتھ نکاح کر لیں، حضرت جویریہ نے حضور ﷺ کی اس پیش کش کو قبول کر لیا، حضور نے ان کا زر مکاتبت ادا کر کے ان کے ساتھ نکاح کر لیا، جب مسلمانوں کو معلوم ہوا کہ حضور نے حضرت جویریہ سے نکاح کر لیا ہے تو انہوں نے بنو مصطلق قبیلہ کے تمام اسیروں کو یہ کہہ کر رہا کر دیا کہ یہ لوگ حضور ﷺ کے سسرالی رشتے دار ہیں، ہمارے لیے مناسب نہیں کہ ان کو اپنی قید میں رکھیں، اس طرح آزاد ہونے والے کوئی ایک دو آدمی نہ تھے، بلکہ حضرت جویریہ کی برکت سے آزادی کی نعمت تقریباً سو گھرانوں کو حاصل ہوئی، بنو مصطلق نے جب حضور ﷺ کی اس اعلیٰ ظرفی اور مسلمانوں کے دلوں میں موجزن حب رسول کے جذبے کا مشاہدہ کیا تو وہ سارا قبیلہ مسلمان ہو گیا۔

۲۔ ابوسفیان کی اسلام دشمنی سے کون واقف نہیں، قوم قریش کا نشان جنگ ابوسفیان کے گھر میں رہتا تھا، جب یہ نشان باہر کھڑا کیا جاتا تو قوم کے ہر فرد پر آبائی ہدایات اور قومی روایات کی اتباع میں لازم ہو جاتا کہ سب کے سب اس جھنڈے کے نیچے فوراً جمع ہو جائیں، اسلام کے خلاف اکثر جنگوں میں ابوسفیان ہی نے لشکر قریش کی قیادت کی، حضور ﷺ نے اسلام کے اس کٹر دشمن کی نخت جگہرام حبیبہ رملہ بنت ابوسفیان کو اپنی زوجیت میں لے لیا، اس رشتے کا اثر یہ ہوا کہ ابوسفیان کی اسلام دشمنی کا زور ٹوٹ گیا، اور بہت جلد وہ اسلام کے جھنڈے تلے اپنی جان کی بازی لگانے کے لیے تیار کھڑا نظر آیا، کیا وہ نکاح حضور ﷺ کی ایک انتہائی کامیاب سیاسی تدبیر نہ تھی، جس نے اسلام کے سب سے بڑے دشمن کو اسلام کی صفوں میں لا کھڑا کیا تھا، حضور ﷺ کی تمام شادیوں کے پس منظر میں اسی قسم کے عظیم مقاصد کار فرما تھے۔ (۱)

آپ علیہ السلام نے اخروی سعادت کے لیے نکاح فرمایا:

لاریب نبی کریم ﷺ کا اتنی کثرت سے نکاح فرمانا اخروی سعادت کی حصول یابی کے لیے تھا، ماقبل میں ذکر ہوا کہ آپ نے جتنے بھی نکاح فرمائے حکم الہی سے نیک مقاصد کے تحت تھے، اس سلسلے میں شفا شریف کی ایمان افروز عبارت لائق دید ہے:

فقد بان لك من هذا ان عدم القدرة على النكاح نقص، و انما الفضل في كونها موجودة، ثم قمعها اما بمجاهدة عيسى عليه السلام او بكفاية من الله تعالى كيحيى عليه السلام، فضيلة زائدة لكونها شاغلة في كثير من الاوقات حاطة الى الدنيا، ثم هي في حق من اقدر عليها و ملكها و قام بالواجب فيها و لم تشغله عن ربه، درجة عليا، و هي درجة نبينا ﷺ الذي لم تشغله كثرتهم عن عبادة ربه، بل زاده ذالك عبادة، لتحسينهم و قيامه بحقوقهم، و اكتسابه لهن، و هدايته اياهم بل صرح انها ليست من حظوظ دنياه هو، و ان كانت من حظوظ دنيا غيره فقال: حبيب الى من دنياكم --- فدل على ان حبه لما ذكر من النساء والطيب الذين هما من امور دنيا غيره، و استعماله لذلك ليس بدنياه بل لآخرته، للفوائد التي ذكرناها في التزويج و للقاء الملائكة في الطيب، ولانه ايضا، مما يحض على الجماع و يعين عليه و يحرك اسبابه۔

و كان حبه لهاتين الخصلتين لاجل غيره و قمع شهوته و كان حبه الحقيقي المختص بذاته في مشاهدة جبروت مولاه و مناجاته و لذلك ميز بين الحبين، و فصل بين الحالين فقال: و جعلت قرة عيني في الصلاة " فقد ساوى يحيى و عيسى في كفاية فتنتهن و زاد فضيلة بالقيام بهن۔ (۱)

**ترجمہ:** مذکورہ بحث سے تم پر ظاہر ہو گیا کہ نکاح کی قدرت نہ رکھنا عیب ہے، اس کے ہونے میں فضیلت ہے، پھر اس قدرت کو توڑنا مجاہدہ سے جیسے حضرت عیسیٰ علیہ السلام یا اللہ کی طرف سے کفایت سے جیسے حضرت یحییٰ علیہ السلام، یہ ایک الگ طرح کی فضیلت ہے، کیوں کہ اس فضیلت کا حصول بہت سارے اوقات میں ہوتا ہے۔

۱۔ الشفا بتعريف حقوق المصطفى ج ۱ ص ۶۶، مرکز اہل سنت برکات رضا پور بندر گجرات

پھر اس کے حق میں جو نکاح کی قدرت و طاقت رکھتے ہوئے نکاح کرے، پھر بھی نکاح اسے اس کے رب سے غافل نہ کر سکے یہ ایک بلند مقام ہے، اور یہی ہمارے نبی علیہ السلام کا درجہ ہے کہ کثرت ازواج آپ کو آپ کے رب کی عبادت سے غافل نہ کر سکی بلکہ اس میں اضافہ ہی ہوا، کیوں کہ آپ نے ازواج مطہرات کو پاک دامن رکھا، ان کے حقوق ادا کیے، ان کو کما کر کھلایا، انہیں راہ راست پر رکھا، بلکہ آپ نے خود ہی اس کی صراحت فرمائی کہ نکاح آپ کی دنیا سے تھا ہی نہیں بلکہ دوسروں کی دنیا سے تھا، چنانچہ ارشاد فرمایا: **حُبُّ الْإِلَهِ مِنْ دُنْيَاكُمْ۔۔۔** اس حدیث نے دلالت کیا کہ آپ نے جن دو امور کو پسند فرمایا یعنی عورت اور خوشبو یہ دونوں آپ کی دنیا سے تھیں ہی نہیں، ان کا استعمال اپنی دنیا میں اپنی دنیا کے لیے نہیں تھا، بلکہ آخرت کے لیے تھا، نکاح کے ان فوائد کے باعث جن کا ہم نے ذکر کیا، اس لیے کہ خوشبو میں فرشتے ملاقات کرتے ہیں اور خوشبو جماع پر ابھارتی ہے، اس کے لیے مددگار اور محرک ہوتی ہے، آپ کا ان دونوں چیزوں کا پسند فرمانا دوسرے مقصد سے تھا، مقصود شہوت کو توڑنا تھا جب کہ آپ کی حقیقی اور خصوصی محبت اپنے مولیٰ کی عظمت کے مشاہدہ اور اس کے مناجات سے تھی، اسی لیے دونوں محبتوں کا الگ الگ ذکر فرمایا، چنانچہ فرمایا **”وَجَعَلْتُ قَرَّةَ عَيْنِي فِي الصَّلَاةِ“** گویا آپ حضرت عیسیٰ و یحییٰ علیہما السلام کے برابر ہیں اجنبی عورتوں کے فتنے سے بچ جانے میں اور ان سے افضل ہیں ازواج مطہرات سے نکاح کرنے میں۔

نبی کریم ﷺ کو چالیس جنتی مردوں کی طاقت دی گئی تھی:

علامہ بدرالدین محمود بن احمد عینی متوفی ۸۵۵ھ فرماتے ہیں:

”امام ابو نعیم نے مجاہد سے حلیۃ الاولیاء میں روایت کیا ہے کہ آپ کو چالیس جنتی مردوں کی قوت دی گئی، اور امام ترمذی نے جامع ترمذی میں حضرت انس رضی اللہ عنہ سے روایت کیا ہے کہ جنت میں مومن کو اتنی اتنی عورت سے جماع کی قوت دی جائے گی، عرض کیا: یا رسول اللہ صلی اللہ علیہ وسلم! کیا مومن کو سومردوں کی طاقت ہوگی؟

یہ حدیث صحیح غریب ہے، اور امام ابن حبان نے اپنی صحیح میں حضرت انس سے روایت کیا، جب ہم چالیس کسو سے ضرب دیں تو حاصل ضرب چار ہزار کے برابر ہوگا، اور ابن العربی نے لکھا ہے کہ آپ کو چار ہزار مردوں کی طاقت تھی، پھر اس کے باوجود آپ کھانے پینے اور جماع کرنے میں کس قدر ضبط سے کام لیتے تھے۔<sup>(۱)</sup>

اس پر علامہ غلام رسول سعیدی صاحب قدس سرہ کا تبصرہ ملاحظہ فرمائیں:

”سوچئے جن کو اللہ تعالیٰ نے چار ہزار مردوں کی قوت جماع عطا فرمائی تھی، انہوں نے بیک وقت نکاح میں صرف نو ازواج کو جمع کیا، وہ بھی مختلف تبلیغی وجوہات سے اور تعداد ازواج بھی چون سال کی عمر سے شروع ہوا، اور اکٹھ باسٹھ سال کی عمر میں جا کر نو ازواج اکٹھی ہوئیں تو اتنی زیادہ جنسی طاقت رکھنے کے باوجود صرف عمر کے آخری حصہ میں نو ازواج کو جمع کرنا اپنے نفس پر کمال ضبط ہے اور غایت اعتماد ہے حظ نفسانی کی بہتات نہیں۔“<sup>(۲)</sup>

شفا شریف میں ہے:

”كان ممن اقدر على القوة في هذا، واعطى الكثير منه ، و لهذا ابيح له من عدد الحرائر ما لم يبح لغيره“۔<sup>(۳)</sup>

**ترجمہ:** آپ نکاح پر سب سے زیادہ قدرت رکھنے والے تھے، اور اس کا کثیر حصہ آپ کو عطا کیا گیا، اس لیے آپ کے لیے جتنی آزاد عورتوں سے نکاح جائز تھا غیر کے لیے نہیں جائز تھا۔

\*\*\*

۱۔ عمدۃ القاری، امام بدر الدین محمود بن احمد عینی، ج ۳، ص ۲۱۷، اور الطبائع المنیر یہ ۱۳۴۸ھ

۲۔ تہیان القرآن، علامہ غلام رسول سعیدی، ج ۲، ص ۵۶۶، ادبی دنیا دہلی

۳۔ الشفا بتعريف حقوق المصطفى ج ۱ ص ۶۶، مرکز اہل سنت برکات رضا، پور بندر گجرات

## سیدہ عائشہ سے نکاح کا قضیہ

یہ بحث اس کتاب کے لکھنے کی اصل غرض و غایت ہے، اس لیے اس موضوع پر تفصیل سے روشنی ڈالی جائے گی۔

### سیدہ سے نکاح بحکم الہی تھا:

نبی کریم ﷺ نے سیدہ عائشہ رضی اللہ عنہا سے نکاح اللہ جل شانہ کے حکم اور ارشاد پر فرمایا تھا، جس طرح حضرت زینب رضی اللہ عنہا کا نکاح خود اللہ تعالیٰ نے فرمایا تھا، اسی طرح سے سیدہ عائشہ رضی اللہ عنہا کا نکاح بھی اللہ عز و جل کی مشیت و ارادے سے ہوا تھا، اس سلسلے میں چند دلائل پیش ہیں:

۱۔ ”عن عائشة رضی اللہ عنہا قالت : قال رسول الله ﷺ أريتكم في المنام ثلاث ليال: جاعني بك الملك في سرقة من حرير، فيقول: هذه امرأتك، فاكشف عن وجهك، فاذا انت هي، فأقول: ان يك هذا من عند الله يمضه“ (۱)

**ترجمہ:** حضرت عائشہ صدیقہ رضی اللہ عنہا نے فرمایا کہ رسول اللہ ﷺ نے مجھ سے فرمایا: تم مجھے مسلسل تین راتیں خواب میں دکھائی گئیں، میرے پاس ایک فرشتہ ریشم کے کپڑے میں تمہاری تصویر لے کر آیا، وہ کہتا تھا یہ تمہاری بیوی ہیں، میں نے تمہارے چہرے کو کھول کر دیکھا تو وہ تم تھیں، پھر میں کہتا اگر یہ خواب اللہ کی طرف سے ہے تو اس کو سچا کر دے۔

۲۔ حضرت عائشہ ہی کا بیان ہے:

”ما تزوجني رسول الله ﷺ حتى اتاني جبريل بصورتی و قال: هذه زوجتك و تزوجني و انی لجارية علی خوف، فلما تزوجني القی الله علی حیاء و انا صغيرة“۔ (۲)

۱۔ صحیح البخاری، کتاب النکاح، باب النظر الى المرأة قبل التزوج ج ۲ ص ۶۸، مجلس برکات مبارک پور

۲۔ المستدرک علی الصحیحین، امام ابو عبد اللہ محمد بن عبد اللہ الحاکم النیسابوری، ذکر الصحابیات من ازواج النبی صلی اللہ علیہ وسلم، ج ۴ ص ۱۰، دار الکتب العلمیہ بیروت، لبنان



**ترجمہ:** مجھ سے رسول اللہ ﷺ نے اسی وقت نکاح فرمایا جب حضرت جبریل آپ کے پاس میری تصویر لے کر آئے اور عرض کیا: یہ آپ کی زوجہ ہیں، حضور نے مجھ سے نکاح فرمایا جب کہ میں کم سن بچی تھی۔۔۔، جب نکاح ہو گیا، اللہ تعالیٰ نے مجھ پر حیا ڈال دی اس وقت میں چھوٹی تھی۔

۳۔ ”ما تزوجت شئياً من نسائی ولا زوجت شئياً من بناتی الا بوحی جاءنی له جبریل علیہ السلام من ربی۔“ (۱)

**ترجمہ:** میں نے اپنی کسی زوجہ سے نکاح یا کسی بیٹی کا نکاح اسی وقت کیا جب حضرت جبریل علیہ السلام کے ذریعے میرے رب کی طرف سے میرے پاس وحی آگئی۔  
مذکورہ حدیثوں سے ظاہر ہوا کہ سیدہ عائشہ رضی اللہ عنہا سے نبی کریم علیہ السلام کا نکاح امر الہی سے تھا۔

**نبی کریم علیہ السلام نے خود نکاح میں پہل نہیں فرمائی:**

حدیث و سیر کی کتابوں سے پتہ چلتا ہے کہ جب سیدہ خدیجہ رضی اللہ عنہا کا ہجرت سے تین سال قبل وصال ہوا تو حضرت عثمان بن مظعون کی زوجہ کریمہ سیدہ خولہ بنت حکیم نے حضور ﷺ کے حزن و ملال اور آپ کی خانگی حالت دیکھ کر آپ کے سامنے نکاح کی پیش کش کی، جن دونیک بخت خواتین کا نام پیش کیا ان میں ایک حضرت سودہ بنت زمعہ تھیں اور دوسری سیدہ عائشہ صدیقہ رضی اللہ عنہا تھیں، چنانچہ امام احمد اور طبرانی نے سند حسن کے ساتھ یہ روایت ذکر کی ہے:

”عن عائشة رضی اللہ عنہا قالت: لما توفیت خدیجة، قالت خولة بنت حکیم بن الاوقص -امراً عثمان بن مظعون- و ذالک بمكة:، یا رسول اللہ ﷺ! الا تزوج؟ قال: من؟ قالت: ان شئت بکرا، و ان شئت ثیباً، قال: فمن البکر؟ قالت: ابنة احب خلق اللہ الیک: عائشة بنت ابی بکر، قال فمن الثیب؟ قالت: سودة بنت زمعة، آمنت بک، و اتبعتك علی ما انت علیہ، قال: فاذھبی فاذکریھما علی۔“

فجاءت خولة بيت ابي بكر ، فوجدت ام رومان - ام عائشة - فقالت: يا ام رومان ماذا ادخل الله عليكم من الخير و البركة ؟ ارسلني رسول الله ﷺ اخطب عليه عائشة ، قالت وددت ، انتظري ابا بكر ، فانه آت ، فجاء ابوبكر ، فقالت: يا ابا بكر ماذا ادخل الله عليكم من الخير والبركة ؟ ارسلني رسول الله ﷺ اخطب عليه عائشة ، فقال : هل تصلح له ؟ انما هي بنت اخيه ؟ فرجعت الى رسول الله ﷺ فذكرت له ، فقال: ارجعي اليه فقولی له : انت اخي في الاسلام و انا اخوك ، و ابنتك تصلح لی ، فأنت ابا بكر ، فقال : ادعی رسول الله ﷺ فجاء فانكحه ، و انا يومئذ ابنة ست سنين"-(۱)

ترجمہ: حضرت عائشہ رضی اللہ عنہا سے مروی ہے، آپ نے فرمایا: کہ جب سیدہ خدیجہ رضی اللہ عنہا کا وصال ہو گیا تو خولہ بنت حکیم بن اوقص جو حضرت عثمان بن مظعون کی اہلیہ تھیں مکہ شریف میں نبی کریم ﷺ سے عرض کیا: آپ نکاح کیوں نہیں فرمالیتے؟ حضور علیہ السلام نے فرمایا: کس سے؟ حضرت خولہ نے عرض کیا: مرضی ہو تو باکرہ سے فرمالیں یا ثیبہ سے، حضور ﷺ نے پوچھا: باکرہ کون ہے؟ حضرت خولہ نے عرض کیا کہ مخلوق خدا میں جو آپ کو سب سے زیادہ محبوب ہیں ان کی شہزادی یعنی عائشہ بنت ابوبکر رضی اللہ عنہما، پھر پوچھا کہ ثیبہ کون ہیں؟ حضرت خولہ نے عرض کیا: سودہ بنت زمعہ، جو آپ پر ایمان لائیں، آپ کے مذہب کی پیروی کیں، حضور ﷺ نے فرمایا: جاؤ دونوں کو پیغام دو، حضرت خولہ حضرت ابوبکر کے گھر گئیں، اس وقت حضرت عائشہ کی والدہ ماجدہ ام رومان گھر پر موجود تھیں، ان سے کہا: اے ام رومان! اللہ تعالیٰ نے آپ لوگوں کو کس قدر خیر و برکت سے بہرہ ور فرمایا ہے، مجھے اللہ کے رسول ﷺ نے حضرت عائشہ سے نکاح کا پیغام دے کر بھیجا ہے، ام رومان نے فرمایا: میں بھی یہی چاہتی ہوں، مگر حضرت ابوبکر کا انتظار کر لو، وہ آتے ہی ہوں گے، اتنے میں حضرت ابوبکر رضی اللہ عنہ شریف لائے، حضرت خولہ نے عرض کیا: اے ابوبکر اللہ تعالیٰ کے رسول ﷺ نے سیدہ عائشہ سے نکاح کا پیغام دے کر بھیجا ہے،

۱- رواہ البخاری مختصراً فی صحیحہ ج ۱ ص ۶۰ مجلس برکات مبارک پور، مجمع الزوائد ۱/

حضرت ابو بکر نے فرمایا: کیا عائشہ سے حضور ﷺ کا نکاح ہو جائے گا؟ وہ تو ان کی بھتیجی لگتی ہے، حضرت خولہ بیان فرماتی ہیں: میں واپس نبی کریم ﷺ کے پاس آئی، میں نے حضرت ابو بکر کی بات بتائی، رسول کریم ﷺ نے فرمایا: جاؤ جا کر ان سے کہہ دو کہ وہ میرے اسلامی بھائی ہیں، اور میں ان کا اسلامی بھائی ہوں، میرا حضرت عائشہ سے نکاح ہو سکتا ہے، پھر حضرت خولہ حضرت ابو بکر کے پاس آئیں، تو انہوں نے حضور علیہ السلام کو دعوت دے کر سیدہ عائشہ سے ان کا نکاح کر دیا۔

مذکورہ واقعہ سے واضح ہے کہ سیدہ عائشہ سے نکاح آپ نے حضرت خولہ کی گزارش پر کیا تھا، خود سے پہل نہیں فرمائی تھی، پھر یہ بات بھی معلوم ہوئی کہ کم سنی میں بڑی عمر کے مرد سے نکاح اس عرب سماج میں کوئی عیب کی بات نہیں تھی، ورنہ نہ تو سیدہ خولہ سیدہ عائشہ سے نکاح کی پیش کش کرتیں، نہ حضور راضی ہوتے، نہ ہی حضرت ابو بکر اور ان کی اہلیہ اس کے لیے تیار ہوتیں، حضرت ابو بکر نے جو تردد فرمایا وہ صرف اس لیے کہ وہ نبی کریم ﷺ کو اپنا بھائی سمجھتے تھے، تو عائشہ صدیقہ رضی اللہ عنہا ان کی بھتیجی لگتی تھیں، اور بھتیجی سے عرب معاشرہ میں نکاح نہیں کیا جاتا تھا، مگر جب نبی کریم نے یہ واضح فرمادیا کہ نسبی طور سے جو بھتیجی ہے اس سے نکاح نہیں جائز ہے، اور تم تو میرے دینی بھائی ہو تو پھر بلا تردد حضرت ابو بکر نے اپنی بیٹی کا نکاح حضور ﷺ سے کر دیا۔ حضرت عائشہ فرماتی ہیں کہ اس وقت میں چھ سال کی تھی۔

**حضرت عائشہ کی منگنی جبیر بن مطعم سے:**

سیدہ عائشہ رضی اللہ عنہا کو جب حضور ﷺ نے پیغام نکاح بھیجوا یا اس سے پہلے ہی آپ کی منگنی جبیر بن مطعم بن عدی سے ہو چکی تھی، یہ بات عام نہیں ہوئی تھی، اسی لیے حضور علیہ السلام کو اس کا علم بھی نہیں تھا، ورنہ دوسرے کے پیغام نکاح پر پیغام بھجوانے کو آپ نے خود ہی منع فرمایا، نہ ہی اس کا علم حضرت خولہ کو تھا، ورنہ وہ نکاح کی پیش کش ہی نہیں کرتیں، طبقات ابن سعد میں ہے:

”عن ابن عباس رضی اللہ عنہما قال: خطب رسول اللہ ﷺ الی ابی بکر

الصدیق عائشہ، فقال ابوبکر: یا رسول اللہ ﷺ قد كنت وعدت بها، اودكرتها لمطعم بن عدی بن عبد مناف لابنه جبير، فدعني حتى اسئلهما منهم ، ففعل ثم تزوجها رسول الله ﷺ، و كانت بكرا۔<sup>(۱)</sup>

ترجمہ: حضرت ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے حضرت ابوبکر کو آپ کی بیٹی سیدہ عائشہ سے نکاح کا پیغام بھجوایا، حضرت ابوبکر نے عرض کیا: یا رسول اللہ صلی اللہ علیہ وسلم! میں عائشہ کے تعلق سے مطعم کے بیٹے جبير سے نکاح کا وعدہ کر چکا ہوں، لہذا آپ مجھے مہلت دیں تاکہ ان سے اس بارے میں بات کر لوں، حضور صلی اللہ علیہ وسلم نے اجازت دے دی، حضرت ابوبکر نے بات کی، (انہوں نے منع کر دیا) تب حضور صلی اللہ علیہ وسلم نے حضرت عائشہ سے نکاح فرمایا، جب کہ وہ باکرہ تھیں۔

مذکورہ واقعہ سے بھی معلوم ہوا کہ کم سنی میں بچیوں کا نکاح اس وقت کوئی عیب کی بات نہیں تھی۔

## سیدہ عائشہ سے نکاح کے دواعی و اسباب

جیسا کہ ماقبل میں بھی میں نے عرض کیا کہ جملہ امہات المومنین سے حضور علیہ السلام کا نکاح کسی نہ کسی نیک مقصد اور پاک غرض کے تحت تھا، سیدہ عائشہ سے آپ نے جو نکاح فرمایا اس کے اغراض و مقاصد اور دواعی و اسباب کیا تھے، ذیل میں اختصار کے ساتھ پیش ہیں:

### نکاح کے دواعی و اسباب:

۱۔ وحی الہی:

حدیث شریف میں ہے:

۱۔ ”عن عائشۃ قالت : قال رسول الله ﷺ : أريتک فی المنام ثلاث لیال: جاءنی بک الملك فی سرقة من حریر، فبقول: هذه امرأتک، فاکشف عن وجهک، فاذا انت ہی، فأقول: ان یک هذا من عند الله یمضه“<sup>(۲)</sup>

۱۔ الطبقات الكبرى لابن سعد ۵۸/۸، زواج السیدہ عائشہ، خلیل ابراہیم ملا خاٹر، المدریۃ المنورۃ ط: ۱۳۰۵

۲۔ صحیح البخاری، کتاب النکاح، باب النظر الی المرأة قبل التزوج ج ۲ ص ۶۸، مجلس برکات مبارک پور

**ترجمہ:** حضرت عائشہ صدیقہ رضی اللہ عنہا نے فرمایا کہ رسول اللہ ﷺ نے مجھ سے فرمایا: تم مجھے مسلسل تین راتیں خواب میں دکھائی گئیں، میرے پاس ایک فرشتہ ریشم کے کپڑے میں تمہاری تصویر لے کر آیا، وہ کہتا تھا یہ تمہاری بیوی ہیں، میں نے تمہارے چہرے کو کھول کر دیکھا تو وہ تم تھیں، پھر میں نے کہا کہ اگر یہ خواب اللہ کی طرف سے ہے تو اس کو سچا کر دے۔

دوسری حدیث میں ہے:

”ما تزوجت شئياً من نسائی ولا زوجت شئياً من بناتی الا بوحی جاءنی له جبریل علیہ السلام من ربی۔“ (۱)

**ترجمہ:** میں نے اپنی کسی زوجہ سے نکاح یا کسی بیٹی کا نکاح اسی وقت کیا جب حضرت جبریل علیہ السلام میرے رب کی طرف سے میرے پاس وحی لے کر آئے۔

## ۲۔ یار غار کی دل جوئی:

حضرت ابو بکر صدیق رضی اللہ عنہ نبی کریم ﷺ کے تئیں کس قدر وفادار اور جاں نثار تھے یہ بات محتاج بیان نہیں، اسی لیے نبی کریم ﷺ صحابہ کرام میں سب سے زیادہ آپ کو چاہتے تھے، اور آپ کی دل جوئی کی ہر ممکن کوشش فرماتے، سیدہ عائشہ سے آپ کا نکاح فرمانا بھی انہیں الطاف خسروانہ کا ایک حصہ تھا، چنانچہ سیرت کی مشہور کتاب ”القول المبین فی سیرۃ سید المرسلین“ میں ہے:

”کان هذا الزواج هو اعظم ما يتمناه ابوہما فاکثر ما يتمناه رسول اللہ ﷺ من اجل ان يحقق مراد صاحبه۔“ (۲)

**ترجمہ:** یہ نکاح حضرت عائشہ رضی اللہ عنہا کے والد حضرت ابو بکر صدیق رضی اللہ عنہ کی سب سے بڑی خواہش تھی، (آپ اس کی تمنا فرمایا کرتے تھے) اسی لیے آپ کی خواہش کی تکمیل کے لیے نبی کریم ﷺ کو بھی اس نکاح کی خواہش تھی۔

علامہ غلام رسول سعیدی صاحب لکھتے ہیں:

۱۔ عیون الاثر ۲/۳۳، دار الفکر بیروت

۲۔ القول المبین فی سیرۃ سید المرسلین، ڈاکٹر محمد طیب النجار، ص ۱۹

حضرت عائشہ رضی اللہ عنہا سے عادت و فطرت کے مطابق نکاح ہوا، اور جب نکاح ہوا تو تعدد ازواج کا کوئی مسئلہ نہیں تھا، اور ان کے ساتھ نکاح کرنے میں حکمت یہ تھی کہ حضرت ابو بکر صدیق رضی اللہ عنہ جو آپ کے سب سے زیادہ معتمد صحابی تھے، ان کو رشتہ کی فضیلت عطا کرنی تھی، وہ آپ کے خسر ہو گئے، جس طرح حضرت عثمان اور حضرت علی کے ساتھ اپنی صاحب زادیوں کا نکاح کر کے آپ نے ان کو دامادی کی فضیلت عطا فرمائی۔<sup>(۱)</sup>

### ۳۔ حضرت عائشہ کی ذہانت و فطانت:

سیدہ عائشہ رضی اللہ عنہا سے نکاح کی ایک بڑی وجہ آپ کی فطری ذہانت و فطانت تھی، چوں کہ نبی کریم ﷺ بحکم الہی چاہتے تھے کہ ان کے حرم پاک میں کوئی ایسی ذہین و فطین خاتون داخل ہو جو کم عمری ہی سے نبی کریم علیہ السلام کی مکمل عائلی زندگی کا مطالعہ کرے، آپ کے اقوال و ارشادات سن کر اور اعمال و عادات کو دیکھ کر انہیں محفوظ کر کے امت مسلمہ تک پہنچائے، اس لیے آپ نے الہام ربانی سے آپ رضی اللہ عنہا کو اپنے نکاح میں لانے کا فیصلہ فرمایا۔

کم سنی میں سیدہ عائشہ رضی اللہ عنہا کی ذہانت و فطانت کا اندازہ اس واقعے سے لگائیں، جسے سنن ابوداؤد میں ذکر کیا گیا ہے:

حدثنا محمد بن عوف، حدثنا سعيد بن ابي مریم، اخبرنا يحيى بن ايوب، قال: حدثني عمارة بن غزيرة، ان محمد بن إبراهيم حدثه، عن ابي سلمة بن عبد الرحمن، عن رضي الله عنها، قالت: "قدم رسول الله صلى الله عليه وسلم من غزوة تبوك او خيبر وفي سهوتها ستر فهببت ريح فكشفت ناحية الستر عن بنات لعائشة لعب، فقال: ما هذا يا عائشة؟ قالت: بناتي وراي بينهن فرسا له جناحان من رقا، فقال: ما هذا الذي اري وسطهن؟ قالت: فرس، قال: وما هذا الذي عليه؟ قالت: جناحان، قال: فرس له جناحان؟ قالت: اما سمعت ان لسليمان خيلا لها اجنحة؟ قالت: فضحك حتى رايت نواجزه۔"<sup>(۲)</sup>

<sup>۱</sup>۔ تبیان القرآن ۲/۵۶۰، ادبی دنیا دہلی

<sup>۲</sup>۔ سنن ابی داؤد، کتاب الادب، باب فی اللعب بالبنات، حدیث: ۴۹۳۲

ابوداؤد میں ہے کہ نبی کریم ﷺ تبوک یا خیبر کے سفر سے واپس آئے تھے، گھر میں تشریف فرما تھے، جب تیز ہوا کے جھونکے سے گھر کے کونے کا پردہ ہٹ گیا تھا، وہاں حضرت سیدہ عائشہ رضی اللہ عنہا کے کھلونے رکھے ہوئے تھے، نبی کریم ﷺ کی نظر پڑ گئی، دریافت کیا کہ یہ کیا ہے؟ سیدہ عائشہ رضی اللہ عنہا نے آپ سے عرض کیا: میری گڑیا ہے، آپ علیہ السلام نے دیکھا کہ بیچ میں ایک گھوڑا سنا بنا ہوا ہے جس کے دو پر بھی کپڑے کے لگے ہیں، پوچھا: یہ کیا ہے؟ کہا: گھوڑا ہے، فرمایا کہ یہ اس کے اوپر دونوں طرف کپڑے کے کیا بنے ہوئے ہیں؟ کہا: یہ دونوں اس کے پر ہیں، فرمایا: اچھا گھوڑا اور اس کے پر بھی؟ سیدہ عائشہ رضی اللہ عنہا نے عرض کیا کہ کیا آپ نے نہیں سنا کہ حضرت سلیمان علیہ السلام کے پر دار گھوڑے تھے، یہ سن کر نبی کریم ﷺ ہنس دیے، یہاں تک کہ آپ کے آخری دانت ظاہر ہو گئے۔

سیدہ عائشہ رضی اللہ عنہا سے نکاح کا سب سے اہم مقصد یہی تھا کہ آپ کے ذریعے دین کی تبلیغ ہو، اسی وجہ سے آپ علیہ السلام نے بعثت کے بعد آپ سے اس عمر میں نکاح فرمایا جب آپ کا حافظہ داخلی و خارجی اثرات سے بالکل پاک تھا، اعلیٰ درجے کی ذہانت و فطانت کی حامل تھیں، اور تاحیات نہایت باریکی کے ساتھ نبی کریم ﷺ کی عائلی زندگی کا مطالعہ فرمایا، پھر جو آپ سے دیکھا سنا وہ سب امت مسلمہ تک پہنچایا بھی، خصوصاً عورتوں کے وہ مسائل جنہیں پوچھنے اور بتانے میں عموماً لوگ شرم محسوس کرتے ہیں، سیدہ نے بلا تردد ان مسائل کو لوگوں کے سامنے پیش کیا، اس طرح حضور اکرم ﷺ کی بعثت کے ایک بنیادی مقصد کو آپ نے پورا فرمایا۔

خود نبی کریم ﷺ نے ارشاد فرمایا:

”خذوا نصف دینکم عن هذه الحميراء۔“ (۱)

ترجمہ: اپنے دین کا آدھا حصہ اس حمیراء (سیدہ عائشہ) سے حاصل کرو۔

اللہ جل شانہ نے حضرت عائشہ صدیقہ رضی اللہ عنہا کو تبلیغ دین اور ترویج شریعت کے لیے پیدا فرمایا تھا، اسی لیے پروردگار عالم نے آپ کو اعلیٰ درجے کی علمی لیاقت اور شرعی مسائل میں صلاحیت

وحدائق سے سرفراز فرمایا تھا، آپ سے ایک قول کے مطابق ۲۴۳۳ احادیث، دوسرے قول کے مطابق ۲۲۱۰، ایک روایت کے مطابق ۲۵۲۲، جب کہ صحاح ستہ کے ساتھ مؤطا امام مالک کی روایت کو جمع کر لیا جائے تو تعداد روایات ۳۹۸۳ ہوتی ہے۔

آپ سے کم و بیش آٹھ ہزار صحابہ و صحابیات نے علمی استفادہ کیا، اکابر صحابہ کرام آپ کے خوان علم سے خوشہ چینی کرتے تھے، چنانچہ حضرت ابو موسیٰ اشعری سے مروی ہے:

”ما اشکل علينا اصحاب رسول الله ﷺ حديث قط فسالنا عائشة الا وجدنا عندها منه علما“۔ (۱)

ترجمہ: ہم اصحاب رسول اللہ ﷺ کو جب کسی حدیث پاک کو سمجھنے میں مشکل پیش آئی اور ہم نے اس کے متعلق حضرت عائشہ رضی اللہ عنہا سے پوچھا تو ان کے پاس اس حدیث کے متعلق علم موجود پایا۔ حضرت عروہ بن زبیر رضی اللہ عنہ سے مروی ہے:

”ما رأيت امرأة اعلم بطب ولا فقه ولا شعر من عائشة رضي الله عنها“۔ (۲)

ترجمہ: میں نے کسی عورت کو طب، فقہ اور شعر کے علوم میں حضرت عائشہ رضی اللہ عنہا سے بڑھ کر نہیں پایا۔

امام زہری کا بیان ہے:

”لو جمع علم الناس كلهم ثم علم ازواج النبي صلى الله عليه وسلم لكانت عائشة اوسعهم علما“۔ (۳)

ترجمہ: اگر حضرت عائشہ کا علم تمام امہات المؤمنین بلکہ دنیا کے تمام لوگوں کے علم کے ساتھ جمع کر دیا جائے، تو آپ کا علم سب پر بھاری ہوگا۔

۱۔ شبہات و اباطیل حول زوجات الرسول، محمد علی صابونی، ص ۴۹۶، مطبوعہ مکتۃ المکرمۃ ۱۹۸۰ء

۲۔ ایضاً

۳۔ المستدرک علی الصحیحین للامام ابی عبد اللہ محمد بن عبد اللہ الحاکم النیسابوری، ج ۴

ص ۱۲، ذکر الصحابیات من ازواج النبی صلی اللہ علیہ وسلم، دار الکتب العلمیۃ بیروت



حضرت ہشام اپنے والد عروہ سے روایت کرتے ہیں:

”مارایت احدا اعلم بالحلال والحرام والعلم والشعر والطب من عائشة ام المؤمنين“<sup>(۱)</sup>

**ترجمہ:** حضرت عائشہ ام المؤمنین سے بڑھ کر میں نے کسی کو حلال و حرام، علم، شعر گوئی اور طب میں جانکار کسی کو نہیں دیکھا۔

امام ذہبی کا بیان ہے:

”روت عن النبی ﷺ علما کثیرا طیبا مبارکا فیہ“<sup>(۲)</sup>

**ترجمہ:** حضرت عائشہ نے نبی کریم علیہ السلام سے نہایت کثیر، پاک اور بابرکت علم روایت فرمایا۔

حافظ ابن حجر کا بیان ہے:

”و مات النبی ﷺ و لها نحو ثمانية عشر عاما، و قد حفظت عنه شئاً کثیراً وعاشت بعده قريبا من خمسين سنة فاکثرا لناس الاخذ عنها، و نقلوا عنها من الاحکام والآداب شئاً کثیراً حتی قيل : ان ربع الاحکام الشرعية منقولة عنها رضی اللہ عنہا“۔<sup>(۳)</sup>

**ترجمہ:** نبی کریم علیہ السلام کی وفات ہوئی اس وقت سیدہ اٹھارہ سال کی تھیں، آپ نے نبی کریم علیہ السلام سے بہت کچھ یاد کیا، آپ کے بعد تقریباً پچاس سال باحیات رہیں، آپ نے لوگوں میں سب سے زیادہ حضور علیہ السلام سے علم حاصل کیا، احکام و آداب کے متعلق بہت کچھ نقل فرمایا، یہاں تک کہ کہا گیا ہے کہ احکام شریعہ کا چوتھائی حصہ آپ ہی سے منقول ہے۔

امام ابوسلمہ بن عبد الرحمن سے مروی ہے:

”ما رأیت احدا اعلم بسنن رسول اللہ ﷺ ولا افقه فی رأی ان احتیج الی رأیه ولا اعلم بأیة فیما نزلت ولا فريضة من عائشة“۔<sup>(۴)</sup>

<sup>۱</sup> - المستدرک علی الصحیحین للإمام ابی عبد اللہ محمد بن عبد اللہ الحاکم النیسابوری، ج ۴

ص ۱۲، ذکر الصحابیات من ازواج النبی صلی اللہ علیہ وسلم، دار الکتب العلمیہ بیروت

<sup>۲</sup> - امتاع الاسماع، المقریزی، ج ۶ ص ۳۵

<sup>۳</sup> - فتح الباری، امام حافظ احمد بن علی بن حجر العسقلانی، ۷/۷۰۷

<sup>۴</sup> - رواہ ابن ابی شیبہ فی کتاب الادب۔ ۱/۸۵ رقم الحدیث: ۳۹۵

ترجمہ: میں نے رسول اللہ ﷺ کی سنتوں کی جانکاری، رائے جس کی ضرورت پڑتی اس کی معرفت اور نازل شدہ آیات اور کسی فریضے کے علم میں سیدہ عائشہ رضی اللہ عنہا سے بڑھ کر کسی کو نہیں دیکھا۔ سیدہ عائشہ رضی اللہ عنہا نے اس عظیم ذمہ داری کو کس طرح نبھایا، اس کا اندازہ درج ذیل واقعہ سے لگائیں:

”حضرت عائشہ صدیقہ رضی اللہ عنہا روایت کرتی ہیں کہ ایک انصاری عورت نے حضور ﷺ سے غسل حیض کے متعلق سوال کیا، حضور ﷺ نے اسے غسل حیض کا طریقہ سمجھایا اور پھر فرمایا: ایک خوشبودار روئی کا گالا لو اور اس کے ذریعے طہارت حاصل کرو، اس عورت نے عرض کیا: روئی کے ذریعے طہارت کیسے حاصل کروں؟ حضور ﷺ نے فرمایا: اس کے ساتھ طہارت حاصل کرو، اس نے پھر عرض کیا: یا رسول اللہ ﷺ! میں اس کے ذریعے کیسے طہارت حاصل کروں؟ آپ نے فرمایا: سبحان اللہ! اس کے ساتھ طہارت حاصل کرو، حضرت عائشہ صدیقہ رضی اللہ عنہا فرماتی ہیں، میں نے یہ صورت حال دیکھی تو اس عورت کو ہاتھ سے پکڑ کر اپنی طرف کھینچا اور اسے بتایا کہ اس روئی کے گالے کو فلاں مقام پر رکھو اور اس کے ذریعے خون کا اثر ختم کرو، فرماتی ہیں: میں نے اس عورت کو تفصیل کے ساتھ سمجھایا کہ روئی کے گالے کو کس مقام پر رکھنا ہے۔ (۱)

## ۴۔ ایک غلط رسم کی تردید:

عرب سماج میں میں متبنی (منہ بولے بیٹے) کی مطلقہ یا بیوہ اور منہ بولے بھائی کی بیٹی سے نکاح کو معیوب سمجھا جاتا تھا، نبی کریم علیہ السلام نے اپنے متبنی حضرت زید کی بیوی ام المومنین سیدہ زینب بنت جحش اور اپنے منہ بولے بھائی حضرت ابوبکر صدیق رضی اللہ عنہ کی بیٹی سے نکاح کر کے ان دونوں غلط رسموں کی بیخ کنی فرمائی تھی، اور اپنے عمل کے ذریعہ یہ ثابت فرمایا تھا کہ یہ دونوں رسمیں غلط ہیں، چنانچہ حضرت عائشہ رضی اللہ عنہ کے نکاح کا پیغام لے کر حضرت خولہ گئیں تو اس پر حضرت ابوبکر کا تردد اور حضور ﷺ کا جواب ملاحظہ فرمائیں:

”فجاء ابوبکر، فقالت: یا ابا بکر ماذا ادخل الله عليكم من الخير

والبركة؟ ارسلني رسول الله ﷺ اخطب عليه عائشة ، فقال : هل تصلح له؟ انما هي بنت اخيه؟ فرجعت الى رسول الله ﷺ فذكرت له ، فقال: ارجعي اليه فقولی له : انت اخي في الاسلام وانا اخوك، وابتك تصلح لی، فأتت ابا بكر ، فقال : ادعی رسول الله ﷺ فجاء فانكحه، وانا يومئذ ابنة ست سنين”-(۱)

ترجمہ: اتنے میں حضرت ابو بکر رضی اللہ عنہ تشریف لائے، حضرت خولہ نے عرض کیا: اے ابو بکر! اللہ تعالیٰ کے رسول ﷺ نے سیدہ عائشہ سے نکاح کا پیغام دے کر بھیجا ہے، حضرت ابو بکر نے فرمایا: کیا عائشہ سے حضور ﷺ کا نکاح ہو جائے گا؟ وہ تو ان کی بھتیجی لگتی ہے، حضرت خولہ بیان فرماتی ہیں: میں واپس نبی کریم ﷺ کے پاس آئی، میں نے حضرت ابو بکر کی بات بتائی، رسول کریم ﷺ نے فرمایا: جاؤ جا کر ان سے کہہ دو کہ وہ میرے اسلامی بھائی ہیں، اور میں ان کا اسلامی بھائی ہوں، میرا حضرت عائشہ سے نکاح ہو سکتا ہے، پھر حضرت خولہ حضرت ابو بکر کے پاس آئیں، تو انہوں نے حضور علیہ السلام کو دعوت دے کر سیدہ عائشہ سے ان کا نکاح کر دیا۔

اس واقعے سے معلوم ہوا کہ حضرت ابو بکر صدیق کے ذہن میں یہ بات تھی کہ کسی بھی طرح کے بھائی کی بیٹی سے نکاح ناجائز ہے، اس پر نبی کریم علیہ السلام نے فرمایا کہ صرف نسب و رضاعت کے طور پر جو اخوت ثابت ہو وہ بھائی کی بیٹی سے نکاح سے مانع ہے، باقی دینی بھائی یا منہ بولے بھائی کی بیٹی سے نکاح میں کوئی حرج نہیں ہے۔

یوں ہی سیرت کی معروف کتاب ”عدد زوجات الرسول“ میں ہے:

”زواج رسول الله ﷺ منها عمل على الغاء ما تعارف عليه الناس في الجاهلية من التأخي، فكان الناس في الجاهلية يتأخون فيما بينهم ، فينبني على هذه الاخوة ما يبنون على الاخوة الحقيقية من احكام، و منها حرمة الزواج بابنة الاخ، فالغى الاسلام هذه الفكرة بزواج رسول الله ﷺ بابنة ابي بكر رضی اللہ عنہ“-(۲)

۱- رواہ البخاری مختصراً فی صحیحہ ج ۱ ص ۶۰ مجلس برکات مبارک پور، مجمع الزوائد ۱/۹

۲۲۵، فتح الباری ۴/۲۲۵، سنن کبریٰ ۴/۱۲۹

۲- ملک مرتضیٰ، عدد زوجات الرسول ﷺ، ص ۱۵

**ترجمہ:** سیدہ عائشہ سے حضور ﷺ کا نکاح جاہلیت میں معروف ایک رسم منہ بولا بھائی بنانے کی کو ختم کرنے کی نیت سے تھا، چنانچہ لوگ جاہلیت میں آپس میں ایک دوسرے سے رشتہ مواخات قائم کرتے، اور اس کی بنیاد پر اس غیر حقیقی مواخاة پر حقیقی مواخاة کے احکام نافذ کرتے، جن میں سے ایک بھتیجی سے نکاح کی حرمت ہے، تو اسلام نے نبی کریم علیہ السلام کے اپنے منہ بولے بھائی حضرت ابوبکر رضی اللہ عنہ کی بیٹی سے نکاح کے ذریعہ اس باطل رسم کو ختم کر دیا۔

اجمالی طور سے سیدہ عائشہ رضی اللہ عنہا سے نکاح کے مقاصد پر روشنی ڈالتے ہوئے علامہ غلام رسول سعیدی صاحب فرماتے ہیں:

”اور ان کے ساتھ نکاح کرنے میں حکمت یہ تھی کہ حضرت ابوبکر صدیق رضی اللہ عنہ آپ کے سب سے معتمد صحابی تھے، ان کو رشتہ کی فضیلت عطا کرنی تھی، کہ وہ آپ کے خسر ہو گئے،۔۔۔ اور کم سن کنواری لڑکی کے ساتھ نکاح کرنے کا نمونہ قائم کرنا تھا، اور یہ بتلانا تھا کہ دوست اور ایمانی بھائی حقیقی بھائی نہیں ہوتا ہے، اور اس کی بیٹی سے نکاح کرنا جائز ہے“۔ (۱)

### ۵۔ سیدہ عائشہ کو سرمایہ افتخار عطا کرنا:

معتزین کم سنی میں سیدہ عائشہ رضی اللہ عنہا سے نکاح کو ان پر زیادتی خیال کرتے ہیں اور یہ کہتے ہیں کہ سیدہ کو نبی کریم ﷺ نے اپنی جنسی زیادتی کا نشانہ بنایا، معاذ اللہ، یہ الزام سراسر غلط ہے، کیوں کہ سیدہ کی کتاب زندگی کا ورق ورق اس بات پر شاہد ہے کہ آپ اس نکاح کو اپنے لیے اللہ کی عظیم نعمت، وجہ سعادت، اور سرمایہ فخر سمجھتی تھیں، آپ اپنی ازدواجی زندگی سے مکمل طور پر مطمئن اور خوش تھیں، آپ زوجات میں سب سے زیادہ حضور ﷺ سے محبت کرتی تھیں، ورنہ اگر آپ پر ذرا بھی جنسی زیادتی ہوئی ہوتی، اور آپ کی مرضی کے خلاف جبراً نبی کریم علیہ السلام سے آپ کا نکاح ہوا ہوتا تو نہ تو اس نکاح کو آپ اپنے لیے سرمایہ افتخار تصور فرماتیں، نہ آپ سے اس قدر وہاں نہ محبت فرماتیں اور نہ ہی احکام شریعہ کا اتنا بڑا ذخیرہ آپ سے منقول ہوتا۔

ذیل میں اس موضوع سے متعلق چند دلیلیں حاضر ہیں:

صحیح مسلم شریف میں ہے:

”عَنْ عَائِشَةَ رَضِيَ اللَّهُ عَنْهَا قَالَتْ: لَمَّا أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِتَخْيِيرِ أَزْوَاجِهِ بَدَأَ بِي فَقَالَ: يَا عَائِشَةُ إِنِّي ذَاكِرُكَ أَمْرًا فَلَا عَلَيْكَ أَنْ لَا تَسْتَعْجِلِي حَتَّى تَسْتَأْمِرِي أَبَوَيْكَ قَالَتْ: وَقَدْ عَلِمَ أَنَّ أَبَوَايَ لَمْ يَكُونَا لِيَأْمُرَانِي بِفِرَاقِهِ قَالَتْ: ثُمَّ قَالَ: إِنَّ اللَّهَ تَعَالَى يَقُولُ: يَا أَيُّهَا النَّبِيُّ قُلْ لِأَزْوَاجِكَ إِنْ كُنْتُمْ تُرِيدْنَ الْحَيَاةَ الدُّنْيَا وَزِينَتَهَا فَتَعَالَيْنَ حَتَّى بَلِّغَ لِّلْمُحْسِنَاتِ مِنكُنَّ أَجْرًا عَظِيمًا“ فَقُلْتُ: فِي أَيِّ هَذَا أَسْتَأْمِرُ أَبَوَيَّ، فَإِنِّي أُرِيدُ اللَّهَ وَرَسُولَهُ وَالذَّارَ الْآخِرَةَ وَفَعَلَ أَزْوَاجُ النَّبِيِّ صَلَّى اللَّهُ عَلَيْهِ وَسَلَّمَ مِثْلَ مَا فَعَلْتُ“-(۱)

**ترجمہ:** حضرت عائشہ رضی اللہ عنہا نے فرمایا کہ جب اللہ کے رسول ﷺ کو اپنی ازواج کے درمیان تخییر کا حکم دیا گیا تو حضور ﷺ نے سب سے پہلے مجھ ہی سے آغاز فرمایا، فرمایا کہ میں تمہارے سامنے ایک بات ذکر کر رہا ہوں، اس تعلق سے عجلت نہ کرنا جب تک اپنے والدین سے مشورہ نہ کر لینا، حضور ﷺ کو معلوم تھا کہ میرے والدین مجھے آپ سے جدا نیکی کا حکم نہیں دے سکتے، فرمایا کہ اللہ تعالیٰ کا ارشاد ہے: ”يَا أَيُّهَا النَّبِيُّ قُلْ لِأَزْوَاجِكَ إِنْ كُنْتُمْ تُرِيدْنَ الْحَيَاةَ الدُّنْيَا وَزِينَتَهَا فَتَعَالَيْنَ يِهَاتُكَ تَكُ إِلَىٰ مَا يَمُوتُ بِهِ وَيَخْتَلِىٰ بِهِ أَتُحِبُّنَّ الدُّنْيَا حَبْلًا مَّوْجًا“ آپ نے ”لِلْمُحْسِنَاتِ مِنكُنَّ أَجْرًا عَظِيمًا“ تک تلاوت فرمائی میں نے عرض کیا: کیا اسی بارے میں والدین سے مشورہ کرنا ہے، تو میں اللہ و رسول کی رضا اور آخرت کو ترجیح دیتی ہوں، پھر حضور ﷺ کی تمام ازواج نے بھی یہی جواب دیا۔

کسی کے ذہن میں یہ بات آسکتی ہے کہ ممکن ہے آپ رضی اللہ عنہا نے آپ کے لحاظ میں یا آپ سے ڈر کر مذکورہ بات کہہ دی ہو، اس لیے اس حوالے سے صحیح مسلم کی ایک دوسری روایت ملاحظہ فرمائیں:

”عَنْ عَائِشَةَ قَالَتْ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَسْتَأْذِنُنَا فِي

یوم المرأة منا بعدما أنزلت {تُرْجَى مِنْ تَشَاءُ مِنْهُنَّ وَتُوَوَّى إِلَيْكَ مَنْ تَشَاءُ} [الأحزاب: 51] قالت مُعَاذَةُ: فما تقولینَ لرسولِ اللهِ صَلَّى اللهُ عليه وسلَّمَ إذا استأذَنَكَ؟ قالت: أقولُ: إنْ كانَ ذاكَ إلَيَّ لم أؤثِرْ أحدًا على نفسِي"۔ (۱)

ترجمہ: حضرت عائشہ رضی اللہ عنہا سے مروی ہے کہ جب آیت کریمہ ”تُرْجَى مِنْ تَشَاءُ مِنْهُنَّ وَتُوَوَّى إِلَيْكَ مَنْ تَشَاءُ“ نازل ہوئی تو ہر زوجہ کی باری کے دن ہم سے اجازت طلب فرماتے، ان سے حضرت معاذہ نے عرض کیا کہ اگر حضور ﷺ آپ سے (رہنے یا جانے کے بارے میں) اجازت لیں گے (پوچھیں گے) تو آپ کیا کہیں گیں؟ آپ نے فرمایا: میں کہتی ہوں کہ اگر معاملہ میرے اختیار میں دیا گیا تو میں خود پر حضور ﷺ کے سوا کسی کو ترجیح نہیں دوں گی۔

اس حدیث سے ثابت ہوا کہ سیدہ عائشہ رضی اللہ عنہا کی محبت و عقیدت مخلصانہ تھی، کسی دباؤ یا ڈر کی وجہ سے آپ حضور علیہ السلام سے متاثر نہیں تھیں، جو جذبہ محبت روبرو رسول علیہ السلام تھا وہی آپ کی غیر موجودگی میں بھی تھا۔

واضح رہے کہ یہ محبت خالصہ کسی دنیاوی غرض پر مبنی نہیں تھی، بلکہ اس کی بنیاد جن امور پر تھی انہیں درج ذیل عبارت میں ملاحظہ فرمائیں۔

”امام نووی شرح مسلم میں فرماتے ہیں:

”هذه المنافسة فيه ﷺ ليست بمجرد الاستمتاع ومطلق العشرة و شهوات النفوس و حظوظها التي تكون من بعض الناس بل هي منافسة في امور الآخرة والقرب من سيد المرسلين والآخرين والرغبة فيه و في خدمته و معاشرته والاستفادة منه و في قضاء حقوقه و حوائجه و توقع نزول الرحمة والوحي عليه عندها“۔ (۲)

ترجمہ: حضور علیہ السلام کی ذات کے تعلق سے ازواجِ مطہرات میں یہ منافست و مقابلہ آرائی محض جنسی فائدہ کے حصول، معاشرت، نفسانی خواہشات اور جنسی لطف اندوزی کی بنیاد پر نہیں تھی، جیسا کہ بعض لوگوں سے ہوتا ہے بلکہ دراصل یہ منافست امورِ آخرت، سید المرسلین

۱۔ ایضاً

۲۔ شرح صحیح مسلم ۴/۲۷۹، مجلس برکات مبارک پور

والآخرین ﷺ کی قربت، آپ سے لگاؤ، آپ کی خدمت و ہم نشینی، آپ سے استفادہ، آپ کے حقوق و ضروریات کی تکمیل اور اپنے پاس رہتے ہوئے حضور ﷺ پر نزول وحی اور اپنے اوپر نزول رحمت کی امید میں دلچسپی کی بنیاد پر تھی۔

محبت کی فراوانی غیرت پر آمادہ کرتی ہے، پھر محب اپنے محبوب کی ذات میں شرکت برداشت نہیں کر پاتا ہے، رسول اللہ صلی اللہ علیہ وسلم کے تعلق سے سیدہ عائشہ کے دل میں کس قدر غیرت والی محبت تھی اس کا اندازہ درج ذیل واقعے سے لگائیں:

"عَنْ عَائِشَةَ، قَالَتْ: فَقَدْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ لَيْلَةً فَخَرَجْتُ فَإِذَا هُوَ بِالْبَقِيعِ فَقَالَ: "أَكُنْتُ تَخَافِينَ أَنْ يَحِيفَ اللَّهُ عَلَيْكَ وَرَسُولُهُ". قُلْتُ: يَا رَسُولَ اللَّهِ إِنِّي ظَنَنْتُ أَنَّكَ أَتَيْتَ بَعْضَ نِسَائِكَ. فَقَالَ: "إِنَّ اللَّهَ عَزَّ وَجَلَّ يَنْزِلُ لَيْلَةَ النَّصْفِ مِنْ شَعْبَانَ إِلَى السَّمَاءِ الدُّنْيَا فَيَغْفِرُ لَأَكْثَرِ مِنْ عَدَدِ شَعْرِ غَنَمٍ كُلِّبٍ" (۱)

ترجمہ: حضرت عائشہ رضی اللہ عنہا سے مروی ہے، فرماتی ہیں کہ ایک رات میں نے حضور کو اپنے حجرہ میں نہیں پایا، میں آپ کو تلاش کرنے کے لیے نکلی تو آپ بقیع میں ملے، حضور نے فرمایا: عائشہ! کیا تمہیں اس کا ڈر تھا کہ اللہ اور اس کے رسول تم پر ظلم کریں گے؟ میں نے عرض کیا: یا رسول اللہ! ﷺ میں نے سوچا کہ آپ اپنی کسی زوجہ کے پاس تشریف لے گئے ہیں، فرمایا کہ اللہ تعالیٰ شعبان کی پندرہویں شب میں آسمان دنیا پر نزول فرماتا ہے، اور قبیلہ کلب کی بکریوں کے بالوں کے برابر لوگوں کو بخش دیتا ہے۔

اس حدیث پاک سے صاف واضح ہے کہ بیوی ہونے کی حیثیت سے سیدہ عائشہ رضی اللہ عنہا چاہتی تھیں کہ حضور ﷺ سب سے زیادہ انہیں کے پاس تشریف رکھیں، اسی لیے جب ایک رات حجرے میں نہیں پایا تو آپ کی ازدواجی غیرت نے آپ کو بے چین کر دیا، اور رسول اکرم ﷺ سے بے پناہ محبت نے اتنا بے قرار کر دیا کہ رات ہی میں آپ کی تلاش میں نکل پڑیں، پھر آپ کا قول کہ مجھے گمان ہوا کہ آپ اپنی کسی زوجہ کے پاس ہوں گے، یہ بھی آپ کی محبت و غیرت

۱۔ ترمذی، امام ابو یوسف محمد بن عیسیٰ بن سورۃ ترمذی متوفی: ۲۷۹، ج ۱ ص ۳۵۱، حدیث رقم: ۳۹۹، الطاف ایڈسنز، کراچی

کی واضح دلیل ہے۔

سیدہ عائشہؓ اس نکاح کو اپنے لیے وجہ افتخار سمجھتی تھیں المستدرک میں ہے:

عن عبد الله بن صفوان عن عائشة رضي الله عنها قالت: خلال لي تسع لم تكن في أحد من النساء إلا ما أتى الله مريم بنت عمران، والله ما أقوله اني أفتخر على صواحيبي، فقال لها عبد الله بن صفوان: وما هي يا أم المؤمنين؟ قالت: جاء الملك بصورتى إلى رسول الله ف تزوجني رسول الله صلى الله عليه وسلم وانا ابنة سبع سنين، واهديت اليه وانا ابنة تسع سنين، وتزوجني بكرة لم يشركه في أحد من الناس، وأتاه الوحي وأنا وإياه في لحاف واحد، وكنت من أحب الناس إليه، ونزل في آيات من القرآن كادت الأمة تهلك فيها، ورأيت جبريل ولم يره أحد من نساء غيبري، وقبض في بيتي لم يله أحد غيا الملك إلا أنا۔<sup>(۱)</sup>

**ترجمہ:** حضرت عبد اللہ بن صفوان سے مروی ہے، وہ حضرت عائشہ صدیقہ رضی اللہ عنہا سے روایت کرتے ہیں، آپ نے فرمایا: نواہی خصوصیتیں ہیں جو مجھ سے قبل کسی بھی خاتون کو نہیں دی گئیں، ہاں مگر وہ شرف جو اللہ تعالیٰ نے حضرت مريم بنت عمران کو عطا فرمایا وہ مستثنیٰ ہے، با خدا میں ان باتوں کو اپنی صواحبات (سوکون) پر اظہار فخر کے لیے نہیں کہہ رہی ہوں۔ آپ سے حضرت عبد اللہ بن صفوان نے پوچھا: وہ نوخصلتیں کیا ہیں؟ آپ نے فرمایا: حضور صلی اللہ علیہ وسلم نے مجھ سے چھ سال کی عمر میں نکاح فرمایا اور نو سال کی عمر میں میری رخصتی ہوئی، صرف مجھ سے ہی حالت بکر میں نکاح کیا کسی اور سے نہیں، وحی آتی تھی جب کہ ہم دونوں ایک لحاف میں ہوتے، میں آپ کو سب سے زیادہ چپیتی تھی، میرے بارے میں آیات قرآنیہ کا نزول ہوا، جب کہ امت ہلاک ہونے والی تھی، ازواج میں صرف میں نے ہی حضرت جبریل کو دیکھا، حضور کا وصال میرے حجرے میں ہوا جب کہ اس وقت میرے اور فرشتے کے سوا کوئی تیسرا نہیں تھا۔ مذکورہ روایت سے پتہ چلتا ہے کہ سیدہ عائشہ رضی اللہ عنہا اس بات پر نازاں تھیں کہ نبی کریم صلی اللہ علیہ وسلم نے ان کو نابالغی میں اپنے حوالہ عقد میں لیا، اور بلوغت کی عمر میں ان سے خلوت فرمائی، اس

<sup>۱</sup> المستدرک علی الصحیحین للإمام ابی عبد اللہ محمد بن عبد اللہ الحاکم النیسابوری، ج ۴

ص ۱۱، ذکر الصحابیات من ازواج النبی صلی اللہ علیہ وسلم، دار الکتب العلمیہ بیروت



پر بھی فخر کر رہی ہیں کہ وہ آپ علیہ السلام کے نزدیک سب سے زیادہ چہیتی تھیں، اس طرح کی باتیں ایک ایسی بیوی نہیں کہہ سکتی جس پر کسی طرح کی جنسی زیادتی کی گئی ہو، یا جس کی مرضی کے خلاف اس سے جبراً نکاح کیا گیا ہو، یہ بولی تو ایک ایسی وفا شعار زوجہ کی ہوگی جو اپنے زوج کریم پر فدا ہونے کا جذبہ رکھتی ہو اور جو اپنے شوہر کے حسن معاشرت اور نیک برتاؤ سے حد درجہ مطمئن ہو۔

**واقعہ انک سے سیدہ عائشہ رضی اللہ عنہا کی پاک دامنی کا ثبوت۔**

نبی کریم علیہ السلام کی سب چہیتی بیوی، ام المؤمنین حضرت عائشہ صدیقہ رضی اللہ تعالیٰ عنہا پر ۵ ہجری میں غزوہ بنی مصطلق سے واپسی کے موقع پر ایک حادثے کو لے کر منافقین اور ان کو دیکھ کر کچھ صحابہ کرام رضی اللہ تعالیٰ عنہم نے تہمت لگائی، جس سے نبی کریم علیہ السلام، حضرت ابو بکر صدیق رضی اللہ عنہ، حضرت عائشہ صدیقہ رضی اللہ تعالیٰ عنہا اور تمام اہل اسلام حد درجہ پریشان ہوئے، اس پر اللہ تعالیٰ نے سیدہ عائشہ کی پاک دامنی کا اعلان کرتے ہوئے سورہ نور کی دس آیات نازل فرما کر آپ کی عفت و پاک دامنی کی شہادت عطا فرمائی۔ پہلی آیت یہ ہے:

إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ هُوَ خَبِيرٌ لَّكُم مِّنْهُم مَّا اكْتَسَبَ مِنَ الْإِثْمِ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ (۱)

ترجمہ: بیشک جو لوگ بڑا بہتان لائے ہیں وہ تم ہی میں سے ایک جماعت ہے۔ تم اس بہتان کو اپنے لیے برا نہ سمجھو، بلکہ وہ تمہارے لیے بہتر ہے، ان میں سے ہر شخص کے لیے وہ گناہ ہے جو اس نے کمایا اور ان میں سے وہ شخص جس نے اس بہتان کا سب سے بڑا حصہ اٹھایا اس کے لیے بڑا عذاب ہے۔

واقعہ کی تفصیل کتب حدیث و سیرت میں موجود ہے، وہاں دیکھ سکتے ہیں، اس واقعہ سے سیدہ عائشہ صدیقہ کی بارگاہ رب العزت میں مقبولیت اور دائمی عظمت کا پتہ چلتا ہے۔ ظاہر ہے یہ دائمی شرف آپ کو صرف اس لیے ملا کہ آپ محبوب رب العالمین کی محبوب ترین زوجہ تھیں، گویا اس عظمت و وقار کی وجہ سیدہ عائشہ صدیقہ رضی اللہ عنہا کی شادی ہی تھی۔

## کم سنی میں نکاح اہل عرب کے یہاں معیوب نہیں تھا

جس زمانے میں نبی کریم ﷺ کا سیدہ عائشہ رضی اللہ عنہا سے نکاح ہوا تھا اس وقت عرب سماج میں کم عمری میں نکاح کوئی عیب کی بات نہیں تھی، بعثت سے پہلے بھی اور بعثت کے بعد بھی، بلکہ عہد جاہلیت میں تو ماں کے شکم میں موجود لڑکے یا لڑکی کا نکاح بھی عام تھا، پیدا ہوتے ہی شادی کا رواج تھا، ایسے میں اس بات کو لے کر کہ حضور ﷺ نے سیدہ عائشہ رضی اللہ عنہا سے کم سنی میں نکاح فرمایا آپ علیہ السلام پر انگشت نمائی جہالت و نادانی کے سوا کچھ نہیں۔

ذیل میں چند حوالہ جات ملاحظہ فرمائیں:

۱۔ "عن ابن عمر رضی اللہ عنہما قال: توفي عثمان بن مظعون و ترک ابنة له من خولة بنت حکیم بن امیة، و اوصی الی اخیه قدامة بن مظعون و هما خالای، فخطبت الی قدامة ابنة عثمان، فزوجنیها، فدخل المغيرة بن شعبه الی امها، فارغبها الی المال، فخطب الیه و حطت الجارية الی موی امها، حتی ارتفع امرهم الی النبی ﷺ، فقال قدامة: یا رسول اللہ ﷺ! ابنة اخي، و اوصی بها الی، فزوجتها ابن عمر، و لم اقصر بالصلاح و الکفاءة، و لكنها امرأة و انها حطت الی موی امها، فقال رسول اللہ ﷺ: هی یتیمة، و لا تنکح الا باذنہا، فانزعجت منی واللہ بعد ان ملکتها، فزوجوها المغيرة بن شعبه"۔ (۱)

**ترجمہ:** حضرت عبداللہ بن عمر رضی اللہ عنہما سے مروی ہے کہ عثمان بن مظعون کی وفات ہوئی تو آپ نے اپنی بیوی خولہ بنت حکیم بن امیہ سے ایک بچی چھوڑی، اور اس کے حق میں اپنے بھائی قدامہ بن مظعون کو وصیت کر دی، دونوں میرے ماموں ہیں، میں نے قدامہ کو نکاح کا پیغام دیا، انہوں نے حضرت عثمان کی بیٹی کا نکاح مجھ سے کر دیا، پھر حضرت مغیرہ بن شعبہ آئے، اور اس بچی کی ماں کو مال کی رغبت دی، وہ ان کی طرف مائل ہو گئیں، اور ان کی بچی ماں کی خواہش پر مجبور

۱۔ المستدرک ۱/۲، سنن کبریٰ ۱۲۰/۷، زواج السیدۃ عائشہ رضی اللہ عنہا، ص ۱۶۔ خلیل

ابراہیم ملا خاطر، المدینۃ المنورۃ ط: ۱۴۰۵

ہوگئی، معاملہ نبی کریم ﷺ کے دربار تک پہنچا، حضور ﷺ کی بارگاہ میں قدمہ نے عرض کیا: یا رسول اللہ ﷺ یہ میری بھتیجی ہے، اس کو میرے بھائی نے میرے سپرد کیا تھا، اس کا نکاح میں نے حضرت ابن عمر سے کر دیا تھا، میں نے اس کے ساتھ بھلائی اور ہم پلہ شوہر کے انتخاب میں کوئی کوتاہی نہیں کی، مگر یہ بچی ہے، اپنی ماں کی خواہش کی طرف جھک گئی، اس پر نبی کریم ﷺ نے فرمایا: یہ یتیم بچی ہے، لہذا بغیر اس کی مرضی کے نکاح نہیں ہو سکتا ہے، تو مجھ سے وہ بچی لے کر حضرت مغیرہ کے عقد میں دے دی گئی، حالاں کہ میں اس کا مالک ہو چکا تھا۔

واضح رہے کہ ”یتیمہ“ اس بچی کو کہتے ہیں جو نابالغ ہو اور اس کا باپ وفات پا چکا ہو، یہاں نبی کریم ﷺ نے حضرت عبداللہ بن عمر کے نکاح پر کوئی اعتراض کیا نہ ہی حضرت مغیرہ بن شعبہ کی شادی کی پیش کش پر، پتہ چلا کہ اس وقت نابالغ بچیوں سے نکاح کوئی عیب کی بات نہیں تھی۔

۲۔ "ولدت يوم خيبر يوم فتح النبي خيبر فسماني رسول الله صلى الله عليه وسلم" سهلة" وقال سهل الله امرک، و ضرب لی بسهم و زوجنی عبدالرحمن بن عوف رضی اللہ عنہ يوم ولدت" (۱)

**ترجمہ:** میری ولادت خیبر کے دن ہوئی جس دن حضور صلی اللہ علیہ وسلم نے خیبر کو فتح کیا، تو حضور علیہ السلام نے میرا نام ”سهلہ“ رکھا، اور فرمایا اللہ تیرا معاملہ آسان فرمائے اور مال غنیمت میں میرا حصہ بھی لگایا، اور اسی دن حضرت عبدالرحمن بن عوف رضی اللہ عنہ سے میرا نکاح بھی کر دیا۔

اس واقعہ سے معلوم ہوا کہ اہل عرب بچی کی پیدائش کے دن ہی اس کا نکاح کر دیتے تھے، ان کے یہاں کوئی عار کی بات نہیں تھی۔

۳۔ حضرت میمونہ بنت کردم کی حدیث ہے کہ اہل عرب اس بچی کا نکاح بھی کر دیتے تھے جو ابھی پیدا بھی نہیں ہوتی تھی، چنانچہ سنن ابوداؤد میں ہے:

’فقال طارق بن المرقع: من يعطيني رمحا بثوابه؟ قلت: وما ثوابه؟ قال: ازوجه اول بنت تكون لي“ (۲)

۱۔ مجمع الزوائد ج ۴ ص ۲۹۹، زواج السيدة عائشة رضی اللہ عنہا، ص ۱۷۔ خلیل ابراہیم ملا خاٹر، المدینۃ المنورۃ: ۱۴۰۵

۲۔ سنن ابی داؤد، کتاب النکاح، باب فی تزویج من لم یولد، ص ۲۸۶، مکتبہ تھانوی دیوبند

**ترجمہ:** طارق بن مرقع نے کھڑے ہو کر کہا کہ کون ہے جو مجھے ایک نیزہ بدلے میں دے گا؟ میں نے کیا کہ اس کا بدلہ کیا ہے؟ فرمایا: اس سے میں اپنی اس بیٹی کا نکاح کر دوں گا جو سب سے پہلے پیدا ہوگی۔

۴۔ ام المؤمنین حضرت صفیہ سے حضور علیہ السلام کا نکاح ۱۷ سال سے کم کی عمر میں ہوا، چنانچہ مستدرک میں ہے:

عن صفیة رضی اللہ عنہا --- "و جہدی ان بلغت سبع عشرة سنة ليلة اذ دخلت علی رسول اللہ ﷺ" (۱)

**ترجمہ:** حضرت صفیہ سے مروی ہے کہ جس وقت میں حضور صلی اللہ علیہ وسلم کی خلوت میں گئی اس وقت میری عمر تقریباً ۱۷ سال کی تھی۔

واضح رہے کہ سیدہ صفیہ کا نکاح حضور سے قبل دو لوگوں سے ہو چکا تھا، ایک تو سلام بن مشکم قرظی سے دوسرے کنانہ بن ربیع سے، پتہ چلا کہ یہود کے یہاں بھی کم عمری میں نکاح کا رواج تھا۔ (۲)

۵۔ نبی کریم صلی اللہ علیہ وسلم نے امامہ بنت حمزہ بن عبدالمطلب کا نکاح سلمہ بن ابی سلمہ سے کیا تھا جب کہ دونوں نابالغ تھے۔ (۳)

۶۔ حضرت علی بن ابی طالب رضی اللہ عنہ نے اپنی بچی ام کلثوم کا نکاح حضور صلی اللہ علیہ وسلم کی وفات سے کچھ پہلے حضرت عمر فاروق اعظم رضی اللہ عنہ سے کرایا، حالاں کہ سیدہ ام کلثوم ابھی بلوغت کی عمر کو نہیں پہنچی تھیں۔ (۴)

۷۔ حضرت عائشہ رضی اللہ عنہا نے ایک بالغ بچی فارعہ بنت اسعد بن زرارہ کا نکاح ایک انصاری شخص سے کرایا۔ (۵)

۱۔ المستدرک علی الصحیحین، ذکر الصحابیات من ازواج النبی، ج ۲ ص ۳۱، دار الکتب العلمیہ، بیروت

۲۔ زواج السیدۃ عائشہ رضی اللہ عنہا، ص ۱۹۔ خلیل ابراہیم ملا خاطر، المدینۃ المنورۃ، ط: ۱۴۰۵ھ

۳۔ زواج السیدۃ عائشہ لخلیل ابراہیم ملا خاطر، ط: المدینۃ المنورۃ، ۱۴۰۵ھ، ص ۲۰

۴۔ زواج السیدۃ عائشہ لخلیل ابراہیم ملا خاطر، ط: المدینۃ المنورۃ، ۱۴۰۵ھ، ص ۲۴

۵۔ فتح الباری للامام احمد بن علی بن حجر العسقلانی ۲/۲۲۵، زواج السیدۃ عائشہ لخلیل ابراہیم ملا خاطر، ط: المدینۃ المنورۃ، ۱۴۰۵ھ، ص ۲۴

۸۔ چودہ سال کی عمر میں حضرت اسامہ بن زید رضی اللہ عنہ نے زینب بنت حظلہ بن قسامہ سے نکاح کیا، پھر انہیں طلاق دے دی (۱)

۹۔ حضرت عروہ بن زبیر رضی اللہ عنہ کی روایت کے مطابق حضرت زبیر نے اپنی بیٹی کا نکاح کر دیا جس دن وہ پیدا ہوئی۔ (۲)

۱۰۔ امام ابن شہاب زہری، امام حسن، حضرت قتادہ، امام شعبی اور امام نخعی وغیرہ سے بھی قولاً وفعلاً کم سنی میں نکاح کرنا کرنا ثابت ہے۔

مذکورہ دلائل سے یہ بات بالکل واضح ہو جاتی ہے کہ کم سنی میں نکاح اہل عرب کے یہاں کوئی عیب کی بات نہیں تھی، پھر نبی کریم ﷺ نے اگر سیدہ عائشہ رضی اللہ عنہا سے کم سنی میں نکاح فرمایا تو اسے عیب و عار کی بات قرار دینا کہاں تک صحیح ہے؟



۱۔ الطبقات الکبریٰ لابن سعد ۲/۷۲، زواج السیدۃ عائشۃ تحلیل ابراہیم ملا خاطر، ط: المدینۃ المنورۃ، ۱۴۰۵ھ، ص ۲۵

۲۔ کتاب الام للشافعی: ۷/۱۴۳، زواج السیدۃ عائشۃ تحلیل ابراہیم ملا خاطر، ط: المدینۃ المنورۃ، ۱۴۰۵ھ، ص ۲۵

## دیگر مذاہب میں کم عمری میں نکاح

ما قبل کی تفصیل سے واضح ہو گیا کہ مذہب اسلام میں خصوصاً اہل عرب کے یہاں کم عمری میں نکاح کا رواج تھا، یہ بات نہ تو عیب و عار کی وجہ تھی، نہ ہی طعن و تشنیع کا باعث، اگر کوئی اسے عیب خیال کرتا ہے اور کہتا ہے کہ ایسا صرف مذہب اسلام ہی میں ہوتا ہے، تو وہ غلط ہے، دیگر مذاہب اور مختلف بلاد و امصار میں کم سنی میں نکاح عام بات ہے، یہ نہ تو عیب ہے نہ ہی جنس پرستی کا ذریعہ، ذیل کے حقائق ملاحظہ فرمائیں حقیقت خود بخود عیاں ہو جائے گی۔

### یہودیت:

دنیا کے قدیم ترین مذہب یہودیت میں شادی کی عمر 12 سال رکھی گئی ہے، چنانچہ یہودی قانون میں ہے کہ جس کی لڑکی بارہ سال کی ہو جائے اور وہ اس کی شادی نہ کرے، اور اس لڑکی سے کوئی گناہ سرزد ہو جائے تو وہ گناہ اس شخص پر ہوگا۔<sup>(۱)</sup>

”تلمود کے احکامات“ میں مرد کی شادیوں کی نارمل عمر ۱۸ سال اور عورتوں کی ۱۳ سال مقرر کی گئی ہے، لیکن یہودیوں کے یہاں عملاً شادیاں اس سے کم عمر میں بھی ہوتی رہی ہیں، تیرہویں صدی میں یہودی لڑکیوں کی شادیاں بلوغت سے پہلے کر دی جاتی تھیں، اور سترہویں صدی کے دوسرے نصف میں دولہا دس سال کی عمر کو بھی نہیں پہنچتا تھا کہ اس کی شادی ہو جاتی تھی، اور دلہن کی عمر اس سے بھی کم ہوتی تھی۔<sup>(۲)</sup>

ما سبق میں گزرا کہ ام المؤمنین حضرت صفیہ سے حضور علیہ السلام کا نکاح ۷ سال سے کم کی عمر میں ہوا، چنانچہ مستدرک میں ہے:

عن صفیة رضی اللہ عنہا --- ”و جہدی ان بلغت سبع عشرة سنة ليلة اذ دخلت علی رسول اللہ ﷺ“۔<sup>(۳)</sup>

۱۔ اسلام کا نظام عفت و عصمت ص ۱۹۵

۲۔ شادی کی تاریخ ص ۱۵۶

۳۔ المستدرک علی الصحیحین، ذکر الصحابیات من ازواج النبی، ج ۴ ص ۳۱، دار الکتب العلمیہ، بیروت

ترجمہ: حضرت صفیہ سے مروی ہے کہ جس وقت میں حضور ﷺ کی خلوت میں گئی اس وقت میری عمر تقریباً ۱۷ سال کی تھی۔

حضرت صفیہ قبیلہ بنو نضیر سے تھیں جو یہودیوں کا مشہور قبیلہ تھا، مابقی میں ذکر ہوا کہ آپ کا نکاح حضور سے پہلے دولوگوں سے ہو چکا تھا، پتہ چلا یہود کے یہاں کم عمری میں نکاح رائج تھا۔  
عیسائیت:

عیسائی مذہب کی کتابوں کا مطالعہ کرنے کے بعد پتہ چلتا ہے کہ اس مذہب میں ۹ سال سے لے کر ۱۴ سال تک کی لڑکیوں کی شادی عام بات تھی۔

۱۔ چنانچہ عیسائیت کی سب سے بڑی کتاب ”بائبل“ میں ہے:

But save your selves every girl who has never slept with a man<sup>(۱)</sup>.

ترجمہ: مگر وہ لڑکی جو باکرہ ہے اس کو اپنے لیے محفوظ کر لو۔

۲۔ عیسائیوں کی کیتھولک انسائیکلو پیڈیا کے مطابق حضرت عیسیٰ علیہ السلام کی والدہ مریم کا نکاح بارہ سال کی عمر میں ننانوے سال کے جوسف سے ہوا تھا۔ ۱۹۲۹ء سے پہلے کیتھولک قانون کے مطابق چرچ آف انگلینڈ کے وزرا ۱۲ سال کی لڑکی سے نکاح کر سکتے تھے۔

۳۔ ۱۹۸۳ء سے پہلے کیتھولک رسم کے مطابق پادری ۱۲ سال کی عمر کی لڑکیوں کو اپنے نکاح میں لاسکتے تھے۔

۴۔ ۱۸۸۰ء میں امریکہ کے اسٹیٹ آف ڈیلورا میں لڑکی کی عمر آٹھ سال تھی، اور کیلیفورنیا میں ۱۰ سال تھی، اسی طرح میسیچو سیس میں ۱۲ سال، نیوہیمفر میں ۱۳ سال اور نیویارک میں ۲۴ سال تھی، یوں ہی عیسائیت کی بڑی شخصیات نے بھی کم عمری میں نکاح کیا۔ مثلاً:

سینٹ آگاسٹین نے دس سال کی بچی سے نکاح کیا۔

راجار پچر ڈنے ۷ سال کی بچی سے نکاح کیا۔

ہینری نے ۶ سال کی لڑکی سے نکاح کیا۔

ہندو دھرم:

دیگر مذاہب کی طرح ہندو دھرم میں بھی کم عمری میں نکاح کا تصور ملتا ہے، اس دھرم کی بڑی شخصیات نے کم عمر میں نکاح کیا، اس دھرم کے مہان لوگوں نے اسے جائز کہا ہے، یہ دھرم بھی کم عمر میں نکاح کو ناجائز نہیں کہتا ہے، بلکہ بلوغت کے بعد نکاح کو گناہ قرار دیتا ہے، اس مذہب کی وہ بزرگ ہستیاں جنہیں پوجا جاتا ہے انہوں نے بھی کم سن عمر کی لڑکیوں سے نکاح کیا ہے۔

یہاں یہ بات بالکل واضح رہے کہ ہمارا مقصود کسی بھی دھرم کا اپمان یا اس کی بڑی بزرگ ہستیوں کی توہین نہیں، نہ کسی حق پسند کی دل آزاری ہمارا شیوہ ہے، ہم تو تمام مذاہب میں کم عمری میں نکاح کو دکھا کر بس یہ ثابت کرنا چاہتے ہیں کہ کم عمری میں نکاح کوئی ایسی بات نہیں کہ جس کو لے کر کسی بھی دھرم کی مقدس ہستیوں پر کچھڑا اچھالا جائے، یا اس دھرم کے پیروکاروں کی توہین کی جائے، یا اس دھرم ہی کو برا کہا جائے، یہ سب باتیں مذہب اسلام نہیں سکھاتا، ہماری سب سے بڑی کتاب قرآن مجید میں ہے: وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ (۱)

ترجمہ: انہیں برا بھلا نہ کہو جو ان کے معبود ہیں اللہ کے سوا کہ وہ زیادتی کرتے ہیں وہ لاعلمی میں اللہ کی شان میں بے ادبی کریں گے۔

اس آیت نے بات واضح کر دی کہ ہمیں کسی بھی دھرم کے معبودوں کو برا بھلا کہنے کی اجازت نہیں، کیوں کہ ہم کسی مذہب کے معبودوں کی توہین کریں گے تو پلٹ کر اس مذہب کے لوگ ہمارے معبود کی توہین کریں گے۔

اب آئیے دیکھتے ہیں ہندو دھرم میں کم عمری میں نکاح سے متعلق کیا احکامات ہیں:

مابقی میں ”ہندو دھرم میں نکاح کی عمر“ کے عنوان کے تحت بہت ساری باتیں اس موضوع سے متعلق گزر چکی ہیں، یہاں چند باتوں کا اعادہ ضروری سمجھتا ہوں، مزید کچھ نئی چیزیں بھی پیش کروں گا ان شاء اللہ عزوجل۔



ڈاکٹر محمد احمد نعیمی اپنی کتاب ”اسلام اور ہندو دھرم کا تقابلی مطالعہ“ ۲/۵۴۴ میں وسسٹھ اسمرتی کے حوالے سے لکھتے ہیں:

”ماں باپ کی لا پرواہی سے شادی سے پہلے ہی لڑکی کو اگر ماہواری شروع ہو جاتی ہے تو اس لڑکی سے شادی کرنے والے کو دیکھنے سے ہی پاپ لگتا ہے، وہ صرف نظر سے ہی ہلاک کر دیتا ہے، اس لیے اس کی ماہواری آنے سے قبل ہی لڑکی کی شادی کر دیں، ایسا نہ کرنے پر ماں باپ کو گناہ ہوتا ہے۔ (۱)

سنورت اسمرتی میں ہے:

”آٹھ سال کی لڑکی کی شادی سب سے بہتر ہے، دس سال سے پہلے لڑکی کی شادی نہ کرنے والے ماں باپ اور بھائی نرک میں جاتے ہیں، (۲) گوتم دھرم سوتر میں ہے:

”ماہواری شروع ہونے قبل ہی لڑکی کی شادی کر دینی چاہئے جو ایسا نہیں کرتا وہ پاپی ہے۔ (۳) ”ستیا رتھ پرکاش“ سملا س چوتھا، شلوک ۱۴، ص ۱۰۵ پر ہے: ارتھ یہ ہے کہ لڑکی کا آٹھویں برس گوری، نویں برس اوہنی، دسویں برس کنیا اور اس کے بعد ”رجلا“ (حیض والی) نام ہوتا ہے، دسویں برس تک بیاہ نہ کر کے ”رجلا“ لڑکی کے ماں باپ اور اس کا بڑا بھائی تینوں نرک میں جاتے ہیں۔“

منو دھرم شناسٹر باب ۹، ص ۲۱۵، شلوک ۸۸ مطبوعہ نگارشات پلشر لاہور میں ہے:

”خواہ بیٹی ابھی عمر کو نہ پہنچی ہو، باپ کو چاہئے کہ ممتاز، خوبصورت اور برابر ذات کا رشتہ آنے کی صورت میں قبول کرے۔“

اسی کتاب میں ہے:

۱۔ وسسٹھ اسمرتی: ادھیاء ۱۷ شلوک ۶، ۱۲

۲۔ سنورت اسمرتی۔ ۶۴-۶۶-۶۷

۳۔ گوتم اسمرتی ۱۸-۲۰، گوتم دھرم سوتر ۱۱-۱۲

”تیس سال کا مرد بارہ سالہ کنیا سے شادی کرے گا جو اسے خوش رکھ سکے، یا چوبیس برس کا مرد آٹھ سالہ لڑکی سے، اگر دوسرے فرائض کی ادائیگی میں حائل نہ ہو تو اسے شادی کرنی چاہئے۔“ (۱)

اسی طرح وید ہائیں دھرم سوتر ۴-۱۲، مہا بھارت انوشاسن پرو (۱۶-۴۴) اور وسشٹھ دھرم سوتر (۱۷-۶۷-۶۸ اور ۷۰-۷۱-۷۲) میں ہے:

”لڑکی غیر شادی شدہ رہنے پر باپ یا سرپرست لڑکی کی ہر ماہواری پر حمل گرانے کے پاپ کا سزاوار ہوتا ہے۔“

### رام جی نے سیتا جی سے ۶ سال کی عمر میں نکاح کیا:

شری رام جو ہندو دھرم کے آدرش اور مہان شخص ہیں، ہندو بیرون ہند میں جن کی پوجا کی جاتی ہے، انہوں نے سیتا جی سے ۶ سال کی عمر میں نکاح کیا، اور اسی وقت ان کی رخصتی بھی ہو گئی تھی، اور یہ کوئی عیب کی بات نہیں، نہ اس کو لے کر رام جی پر اعتراض کرنا مناسب ہے، کیوں کہ جس سماج اور ماحول میں آپ رہتے تھے اس میں کم عمری میں نکاح کوئی عیب و عار کی بات نہیں تھی۔

پروفیسر معین الدین احمد ویلسن کالج ممبئی نے اپنی مشہور زمانہ کتاب ”آریوں کا برتاؤ“ (مطبوعہ جامعہ ملیہ اسلامیہ پریس دہلی) میں شری رام اور سیتا جی کے کم عمری میں نکاح سے متعلق درج ذیل دلائل و شواہد پیش کیے ہیں:

۱۔ ایک دفعہ وشنو اتر مرنی نے راجہ دشرتھ سے درخواست کی کہ چند روز کے لیے رام کو میرے ساتھ بھیج دیجیے تاکہ میری نگہداشت کریں، اور راکشسوں کو ماریں جو اعتکاف میں خلل ہوتے ہیں اور مجھے عبادت نہیں کرنے دیتے ہیں، رام کے سوا اور کوئی اس کام کو نہیں کر سکتا، اگرچہ رام بچہ ہیں مگر ان شیطانوں کو مارنے کے لیے کافی ہیں، یہ سن کر راجہ دشرتھ نے معذرت کی اور کہا کہ رام تو سولہ برس سے کم عمر کے ہیں اس لیے لڑائی کے قابل نہیں۔ (۲)

۱۔ باب ۹، ص ۲۱۶، شلوک: ۹۴

۲۔ رامائن، بال کانڈم، برگ ۲۰، شلوک ۲

یہ سن کر وشوامتر منی ناراض ہو گئے، آخر گردو سسٹھ کے سمجھانے سے راجہ دشرتھ مان گئے، اور رام کو ان کے سپرد کر دیا، اور لکشمن کو ساتھ کر دیا، ان بچوں کی حفاظت میں وشوامتر منی نے عبادت سے فراغت پائی، ان دنوں کی کیفیت ایک موقع پر مار پیچہ رشی نے یوں بیان کیا:

”رام کے جسم پر ابھی علامات بلوغ بھی ظاہر نہیں ہوئی تھیں“۔<sup>(۱)</sup>

عبادت سے فراغت کے بعد وشوامتر منی نے رام اور لکشمن کو لے کر جنگ راجا کے یہاں قربانی میں شریک ہونے کے لیے گئے، اور راجا سے کہا کہ دشرتھ مہاراجا کے یہ دو بیٹے آپ کی مشہور کمان دیکھنے کے مشتاق ہیں، راجا نے کہا کہ اگر رام ہماری کمان کو زہ کر دیں گے تو میں اپنی بیٹی سیتا کا بیاہ ان سے کر دوں گا، رام نے بلا تکلف کھلونے کی طرح اسے اٹھایا اور ڈوری چڑھائی، کمان کے دو ٹکڑے ہو گئے، یہ دیکھتے ہی راجہ جنگ نے رام کو منتخب کیا اور سیتا کو ان کے ساتھ بیاہ دینا چاہا، مگر رام نے کہا کہ بغیر والد بزرگوار کی اجازت کے میں خود کیسے قبول کر سکتا ہوں، اسی وقت خاص قاصد ایودھیا بھیجے گئے، اور راجا دشرتھ آئے، اور ان کے چاروں بیٹوں رام، لکشمن، بھرت اور شتر گھنہ کا بیاہ جنگ راجا کے خاندان میں ہو گیا۔

۲۔ برات رخصت ہوئی راستہ میں براہمنوں کے ”رستم“ پر شورام نے رام کو آگھیرا، اور لڑنا چاہا، مہاراجہ دشرتھ بہت ڈرے اور پر شورام سے پناہ مانگی اور کہا: میرے بیٹوں کو جو ابھی بچے ہیں پناہ دیجیے اور ان سے نہ لڑیے۔<sup>(۲)</sup>

مگر پر شورام نے مہاراجا دشرتھ کی درخواست کا لحاظ نہ کیا اور رام سے دو چار ہوا، اس وقت ان پر اندھیرا چھا گیا اور کوئی ان کو نہ دیکھ سکا۔

۳۔ جب بیاہ کو بارہ برس گزر گئے اور رام جوانی کی عمر کو پہنچے تو راجا دشرتھ نے ان کو ولی عہد بنانے کا ارادہ کیا، تاج پوشی کے دربار کی تیاریاں ہو گئیں، مگر رانی کیکنی سے جو وعدہ تھا اس کی رو سے بھرت کو گدی ملی، اور رام کو جنگل میں جا بسنے کا حکم ملا، جلا وطنی کے وقت رام اور سیتا رانی کی عمر خود رانی سیتا کے اس قول سے معلوم ہوتی ہے:

۱۔ رامائن، ارنیہ کانڈم، سرگ ۲۸۳، شلوک ۱۴، ص ۴۰۲

۲۔ رامائن، بالکانڈم، سرگ ۷۵، شلوک ۶

”جب ہمارے بیاہ کو بارہ برس کے ہو گئے اس وقت میرے دولہا کی عمر پچیس سال تھی، اور میری عمر اٹھارہ سال۔“ (۱)

۴۔ رامائن، سندرکانڈم، سرگ ۳۳ میں سیتا رانی ہنومان سے کہتی ہیں:

”بیاہ کے بعد اکشوا کو کے گھرانے میں بارہ برس میں نے عیش و عشرت سے بسر کیا، تیرہویں برس راجا دشرتھ نے رام کو گدی پر بٹھانے کی تجویز کی، مہاراجہ رام کی والدہ رانی کوشلیا کے بیان کے موافق جلا وطنی کے وقت رام کی عمر سترہ سال کی تھی، کوشلیا مہارانی رام سے کہتی ہیں: ”تیری پیدائش سے آج تک سترہ برس میں نے اس خوش حالی اور بہبودی کی امید میں گزاری۔“ (۲)

نوٹ: رانی کوشلیا کے مذکورہ بیان سے بیاہ کے وقت رام کی عمر ۵ ہی برس کی قرار پاتی ہے۔

۵۔ سیتا رانی جب لنکا میں راجا راوون کے قید میں تھیں اور راوون نے ایک جادوگر سے رام جی کا کٹا ہوا سر بنایا اور سیتا کو دکھایا، سیتا جی نے رونا پینا شروع کر دیا، اور محبت سے جوش میں کہا کہ اے مہاراجہ! میری طرف دیکھیے اور مجھ سے باتیں کیجیے، جب آپ بچے تھے اور میں بھی بچی تھی، اس وقت سے میں آپ کی رفیق بیوی ہوں۔ (۳)

۶۔ مارچرشی نے بیاہ سے چند روز پیشتر کا حال رام کا بیان کرتے ہوئے کہا: ”رام کی عمر تو ابھی بارہ برس سے کم ہے، انہوں نے ابھی لڑائی کا فن نہیں سیکھا۔“ (۴)

پھر آگے چل کر یوں تعریف کی:

”کم عمر اور سادہ لب رام کے بدن پر ابھی علامات بلوغ بھی پیدا نہیں ہوئی تھیں۔ (۵)

مذکورہ بالا شہادتوں سے ثابت ہے کہ بیاہ کے وقت مہاراجہ رام کی عمر بارہ برس سے زیادہ نہ تھی اور سیتا رانی کی چھ برس۔

۱۔ رامائن، ارنیہ کانڈم، سرگ ۷، شلوک ۱۱/۱۰

۲۔ رامائن، ایودھیا کانڈم، سرگ ۲۰، شلوک ۴۵، ص ۱۷۰

۳۔ سرگ ۳۲، شلوک ۲۰، یودھ کانڈم

۴۔ ارنیہ کانڈم، سرگ ۳۸، شلوک ۶

۵۔ شلوک ۱۳/۱۱

۷۔ ”اتر رام چرتیم“ انک پہلا میں بیاہ کے وقت سینتا کے بارے میں رام مہاراج بیان کرتے ہیں:

”دودھ کے دانت گرنے سے دانت چھیدے تھے، اور نئے دانت نکلتے دکھتے تھے۔“

۸۔ سکند پران برہما، کھنڈ ۳، دھرم ۲، ادھیایے ۳۰، ص ۱۲۵ میں ویاس مہراج کہتے ہیں:

”رام نے پندرہ برس کی عمر میں چھ برس کی لڑکی سینتا سے بیاہ کیا۔“ (۱)

بالمیکی مصنف رامائن سے بھی زیادہ مشہور و معروف بزرگ ویاس مہراج ہیں، انہوں نے بھی بیاہ کے وقت سینتا کی عمر چھ برس کی بتائی ہے۔ (۲)

### ایک اور شہادت

کتاب ”عظیم محمد“ میں ”شری مدوالمیکی رامائن، سرگ: ۷، صفحہ نمبر ۴۴۹، مطبوعہ گیتا پریس گورکھپور کے حوالے سے ہے:

سینتا جی اپنا تعارف راون سے کراتے ہوئے کہتی ہیں:

”اے برہمن! آپ کا بھلا ہو، میں ستھلا کے راجا مہاتما جنک کی بیٹی اور اودھ کے راجا شری رام چندر کی پیاری ملکہ ہوں، میرا نام سینتا ہے، شادی کے بعد بارہ برس تک ایشواکوتشی کے مہاراج دشرتھ کے محل میں رہ کر میں نے اپنے شوہر کے ساتھ بھی انسانی خواہشات پوری کیے ہیں۔

مجھے ہمیشہ عیش و آرام میسر رہے، جن کو کسی انسان کو خواہش ہو سکتی ہے، تیرہویں سال کے شروعات میں طاقتور مہاراج دشرتھ نے اپنے وزیروں سے مشورہ کیا، اور شری رام چندر کو ولی عہد کے درجے پر فائز کرنے کا فیصلہ کیا، اس وقت تک میری عمر سالوں کی گنتی کے لحاظ سے اٹھارہ برس کی ہو گئی تھی۔“ (۳)

۱۔ شلوک ۹/۸

۲۔ آریوں کا برتاؤ: ص ۱۳/۱۴/۱۵ مطبع جامیہ ملیہ اسلامیہ پریس دہلی۔ ملخصاً

۳۔ عظیم محمد ص ۲۱۵-۲۱۶

مذکورہ بالا عبارت کو غور سے دیکھیں تو پتہ چلے گا کہ سیتا جی کی عمر شادی کے وقت صرف چھ سال کی تھی، اور اسی عمر میں ان کی رخصتی بھی ہو گئی تھی، چنانچہ وہ شادی کے بعد بارہ سال تک راجہ دشر تھ جی کے محل میں رہیں، اور پھر شادی کے تیرہویں سال شری رام جی کی ولی عہدی اور اسی سال ان کے ”ون واس“ کا واقعہ بھی ہوا، اس طرح بارہ کو چھ میں جوڑنے سے اٹھارہ سال کی عمر بنتی ہے، اسی لیے سیتا جی نے کہا کہ میری پیدائش سے لے کر جنگل کی طرف کوچ کرنے کے وقت تک میری عمر سالوں کی گنتی کے لحاظ سے اٹھارہ برس کی ہو گئی تھی۔

تاریخ گواہ ہے کہ آج تک ہندوستان یا بیرون ہند کے کسی مسلمان نے شری رام جی کی سیتا جی سے چھ سال کی عمر میں نکاح کو لے کر تو بہین یا گستاخی نہیں کی ہے، کم از کم میرے علم میں تو نہیں ہے، اور کرنا بھی نہیں چاہئے کہ ہمارا قرآن کسی بھی دھرم کے معبودوں کی تو بہین سے منع کرتا ہے، تو پھر ہمارے پیغمبر حضرت محمد مصطفیٰ ﷺ نے اگر چھ سال کی سیدہ عائشہ رضی اللہ عنہا سے مختلف اغراض و مقاصد کے تحت اللہ تعالیٰ کے حکم پر نکاح کر لیا، جب کہ رخصتی بالغ ہونے کے بعد نو سال کی عمر میں ہوئی، تو یہ کون سی اعتراض والی بات ہے، اور اس کو لے کر آپ کی ذات پر کچڑ اچھالنا کہاں کا انصاف ہے؟۔

اس سے پہلے ہم نے دو قدیم مذاہب کے حوالے سے ثابت کیا کہ پہلے کے مذاہب میں بھی کم عمری میں نکاح کا رواج تھا، پھر آخر اس بات کو لے کر مذہب اسلام ہی پر کیوں الزام عائد کیا جاتا ہے؟ اللہ تعالیٰ ہم سب کو حق بات سمجھنے کی توفیق بخشے۔

راج کمار ”ابھی منیو“ کی کم عمری میں شادی:

کتاب مہا بھارت میں ارجن کے بیٹے ابھی منیو کے بارے میں ہے کہ یہ بہادر نوجوان سولہ برس کی عمر میں مارا گیا، اس وقت اس کی رانی حاملہ تھی، جس کا بچہ پریشیت راجہ ہو کر گزرا، اس رانی کی عمر کا کوئی تذکرہ ہمیں نہیں ملا مگر رواج کے لحاظ سے کہا جاسکتا ہے کہ اس کی عمر گیارہ برس سے زیادہ نہیں ہوگی۔<sup>(۱)</sup>

ہندو دھرم میں کمسنی میں نکاح کے چند اور احکام و امثال:

شری کرشن کے بزرگوں میں ایک راجا بنام ”جیامگھ“ گزرے ہیں، جن کی اولاد زینہ نہ تھی، انہوں نے کسی مخالف پر چڑھائی کی، وہاں ایک لڑکی ان کے ہاتھ آئی، اس کو رانی کے سپرد کیا اور کہا کہ لو یہ تمہاری بہو ہے، رانی نے متحیر ہو کر پوچھا کہ کس کی بہو؟ راجا نے جواب دیا کہ جو بیٹا تمہارے پیدا ہوگا یہ اس کی بیوی ہے، اس لڑکی نے بہت عبادت و ریاضت کی، جس کی برکت سے رانی کو لڑکا پیدا ہوا، جب وقت آیا تو اس لڑکی کے ساتھ اس کا بیاہ ہوا، اور اس سے نسل چلی۔ (۱)  
نوٹ: دیکھیے لڑکے کی پیدائش سے پہلے ہی باپ نے اس کی منگنی کر دی، نہ لڑکی سے پوچھا نہ لڑکے سے۔

۲۔ دشن کمار چرتیم کے مشہور مصنف ”دندی کوی“ کی تحریر سے معلوم ہوتا ہے کہ ماں باپ پیدائش سے پہلے بھی لڑکی کی منگنی کر دیا کرتے تھے، چنانچہ کتاب مذکور کے دوسرے حصے میں ایک لڑکی کہتی ہے کہ پیدا ہوتے ہی باپ نے میری منگنی کر دی۔ (۲)

۳۔ ہرش چرتیم، اچھواس ۴ میں ہرش راجا کی لڑکی کے تعلق سے یہ واقعہ مذکور ہے کہ جب ہرش راجا کی لڑکی بڑی ہوئی تو انہیں دنوں اتفاقاً کسی راہ گیر نے راجا کے محل کے نیچے ایک شلوک پڑھا، جس کا مضمون یہ تھا:

”جیسے برسات میں بڑھتی ہوئی ندی اپنے کناروں کو ڈھاتے ہوئے چلی جاتی ہے ایسے ہی لڑکی کی بڑھتی ہوئی عمر ماں باپ کی عزت کو خاک میں ملاتی رہتی ہے“ راجا نے رانی سے اس بات کا ذکر کیا، رانی نے جواب دیا کہ لڑکی کا بیاہ کر دینا باپ کے اختیار میں ہے، آپ اس کا بیاہ کر دیجیے۔

۴۔ برہما پران، شلوک ۱۴، ادھیائے ۹۵ میں ہے کہ اس سے پہلے کہ لڑکی شرم کے معنی سمجھنے کے قابل ہو، مٹی میں کھیلنے کودنے کی عمر میں ہو اس کا بیاہ کر دینا چاہئے ورنہ باپ گمراہ سمجھا جائے گا۔

۵۔ عمر کی بابت منوکا قانون یہ ہے کہ ۳۰ برس کا مرد بارہ سالہ لڑکی سے اور ۲۴ سالہ آٹھ

۱۔ ہری وئش پران، ادھیائے ۳۶، ص ۵۸

۲۔ ص ۹۷، اچھواس دوم

سالہ سے بیاہ کرے۔ (۱)

۶۔ اس بارے میں ہمیشہ بزرگ کا قول یہ ہے کہ ۳۰ سالہ مرد ۱۰ برس کی لڑکی سے جسے حیض نہ آیا ہو بیاہ کرے، اور ۲۱ سالہ سات برس کی سے۔ (۲)

## نوسال کی عمر میں لڑکی بالغ ہو جاتی ہے

سیدہ عائشہ رضی اللہ عنہا کے تعلق سے یہ بات تحقیق سے ثابت ہے کہ رخصتی کے وقت آپ نو سال کی تھیں، نوسال کی عمر میں لڑکی بالغ ہو جاتی ہے اور اس عمر میں اہل عرب کے یہاں نکاح کا رواج تھا، اس تعلق سے مزید چند حوالے ملاحظہ فرمائیں:

۱۔ ہشام بن عروہ نے نوسال کی فاطمہ بنت منذر سے نکاح کیا۔ (۳)

۲۔ عبد اللہ بن صالح کہتے ہیں کہ ان کے پڑوس میں ایک عورت نوسال کی عمر میں حاملہ ہوئی، اور اسی روایت میں ہے کہ ایک آدمی نے ان سے بتایا کہ اس کی بیٹی دس سال کی عمر میں حاملہ ہو گئی تھی۔ (یعنی نکاح نو برس کی عمر میں ہوا) (۴)

۳۔ سنن دارقطنی میں ہے: عبادہ بن عباد فرماتے ہیں کہ میں نے ایک عورت کو دیکھا کہ وہ اٹھارہ سال کی عمر میں نانی بن گئی، نوسال کی عمر میں اس نے بیٹی پیدا کیا اور اس کی بیٹی نے بھی نو سال کی عمر میں بچہ پیدا کیا۔ (۵)

۴۔ سنن کبریٰ میں ہے:

میں نے صنعاء میں ۲۱ سالہ عورت کو نانی بنتے دیکھا ہے، (اس کی صورت یہ ہے کہ) ایک

۱۔ شلوک ۹۴، ادھیاء ۹، ص ۹۴

۲۔ شلوک ۱۴، انوپروہ، ادھیاء ۴۴

۳۔ الضعفاء للعقیلی، رقم الحدیث: ۱۵۸۳، تاریخ بغداد، ج ۱، ص ۲۲۲

۴۔ الکامل لابن عدی، رقم: ۱۰۱۵

۵۔ سنن دارقطنی، کتاب النکاح، حدیث: ۳۴۳۶



عورت کو 9 کی عمر میں حیض آیا، 10 سال کی عمر میں بالغ ہوئی اور بچی پیدا کی، پھر پیدا شدہ بچی بھی نو سال کی عمر میں بالغ ہو گئی اور دسویں سال کی عمر میں بچی کو پیدا کیا۔ (۱)

5- خود امام المؤمنین سیدہ عائشہ صدیقہ رضی اللہ عنہا کا بیان ہے:

إذا بلغت الجارية تسع سنين فهي امرأة" (۲)

ترجمہ: جب لڑکی نو سال کی ہو جائے تو وہ عورت (بالغہ) ہو جاتی ہے۔

7- امام شافعی کا یہ بیان ملاحظہ ہو:

واعجل من سمعت من النساء يحضن بتهامة، يحضن و من بنات

تسع" (۳)

ترجمہ: میرے سننے کے مطابق سب سے جلدی تہامہ کی لڑکیاں بالغ ہوتی ہیں، وہ نو سال کی عمر میں بالغ ہو جاتی ہیں۔

8- دنیا کے حالات پر نظر ڈالیں تو پتہ چلے گا کہ یہ صرف زمانہ قدیم کی بات نہیں ہے، آج بھی افریقہ، یمن، حجاز، نجد اور سوڈان جیسے گرم ممالک میں لڑکیاں نو سال کی عمر میں ہی بالغ ہو جاتی ہیں، بلکہ بسا اوقات بچے والی بھی ہو جاتی ہیں۔

مذکورہ حقائق یہ بات ثابت کرنے کے لیے کافی ہیں کہ دنیا کے گرم علاقوں میں بالخصوص حجاز میں لڑکیاں نو سال کی عمر میں بالغ ہو جاتی ہیں، پھر اگر نو سال کی عمر میں سیدہ عائشہ کی رخصتی ہو رہی ہے تو یہ الزام کہاں تک صحیح ہوگا کہ حضور صلی اللہ علیہ وسلم نے ایک کم سن بچی کے ساتھ جنسی زیادتی فرمائی، (معاذ اللہ)۔

**میڈیکل سائنس کے تناظر میں:**

میڈیکل سائنس کے اعتبار سے لڑکے یا لڑکی کی بلوغت کی کوئی خاص عمر متعین نہیں،

۱- سنن کبریٰ، ج ۱ ص ۳۱۹

۲- ترمذی، باب ماجاء فی اکراه الیتیمۃ علی التزوید، کتاب النکاح، ج ۱ ص ۱۳۲ مجلس برکات مبارک پور

۳- شرح السنة للبغوی ج ۹ ص ۳۳۸

ملک و ماحول کے اعتبار سے یہ عمر کم یا زیادہ ہو سکتی ہے، عموماً ۸ سال کی عمر کے بعد بچی کبھی بھی بالغ ہو سکتی ہے، مختلف حقائق و شواہد اس پر شاہد ہیں، چنانچہ ”عظیم محمد“ میں معروف گائیکو لو جسٹ ڈاکٹر سید محمد عباس رضوی کی کتاب ”نسائیات“ کے حوالے سے ہے:

شباب (Puberty) یہ عورت کی زندگی کا وہ زمانہ ہے جب کہ وہ بچپن سے بلوغت میں داخل ہوتی ہے، یہ زندگی کا انتہائی اہم زمانہ ہے، جب کہ بہت سی جسمانی اور ذہنی تبدیلیاں وجود میں آتی ہیں۔

پہلا طمث جسے (Menarche) حیض کہا جاتا ہے اسی دور میں ہوتا ہے، جب ۸ سال سے کم عمر کی بچی میں ثانوی علامتیں ظاہر ہونے لگتی ہیں، اور طمث یعنی حیض (menstruation) شروع ہو جاتا ہے، اسے (precocious puberty) کہا جاتا ہے۔

بعض بچیوں میں اس سے کم عمر میں طمث یعنی حیض دیکھا گیا ہے، طمث یعنی حیض شروع ہونے سے جنسی بلوغت کا پتہ چلتا ہے، ان بچیوں میں جنسی تبدیلیاں بھی موجود ہوتی ہیں۔<sup>(۱)</sup>

ڈاکٹر محمد احمد نعیمی اپنی کتاب ”اسلام اور ہندو دھرم میں ناری کا استھان“ میں لکھتے ہیں:

”میڈیکل سائنس کی نظر میں (اس لیے نہیں کہ) ساری دنیا میں لڑکیوں کے حیض کا خون جاری ہونے یا بالغ ہونے کی عمر ایک نہیں ہوتی، بلکہ گرم دیش اور گرم علاقوں میں لڑکیوں کو حیض کا خون جلدی آتا ہے، جب کہ ٹھنڈے ملکوں میں یہ دیر میں ہوتا ہے، علاوہ ازیں اچھا کھانا پینا اور رہن سہن کا بھی اس پر اثر پڑتا ہے، مثلاً کمزور صحت اور خراب کھانے پینے والی لڑکی اگر ۱۳، ۱۴، ۱۵، ۱۶ سال میں بالغ ہوتی ہے، تو اچھی صحت اور اچھے کھان پان والی لڑکی ۱۰، ۱۱، ۱۲ سال کی عمر میں بالغ ہو سکتی ہے، اسی طرح سے ٹھنڈے علاقوں اور ملکوں میں لڑکی اگر تیرہ، چودہ، پندرہ سال کی عمر میں جوان ہوتی ہے تو عرب، افغانستان، امریکہ، افریقہ، راجستھان اور ایم پی جیسے گرم صوبوں اور ملکوں میں ۹ سال سے لے کر ۱۲ سال میں لڑکی بالغ ہو سکتی ہے“<sup>(۲)</sup>

ان حقائق کو بھی دیکھیں:

● سنگاپور کی نیوز ویسائٹ "ایشیائون" کے مطابق چین میں 7 سالہ بچی میں بلوغت کی علامات سامنے آنے کے بعد ان کے والد اور ڈاکٹر حیران رہ گئے۔

● 2016ء میں برطانیہ میں ایک 4 سالہ بچی کی بلوغت کی خبر عام ہوئی تھی۔

● روزنامہ "ڈان" مارچ 1966ء کے مطابق ایک 8 سال کی بچی حاملہ ہوئی اور 9 سال کی عمر میں بچہ جنا۔

● روزنامہ جنگ کراچی 16 اپریل 1986ء کے مطابق ملتان میں ایک آٹھ سالہ بچی حاملہ ہو گئی۔

● اسی روزنامہ میں 9 دسمبر 1997ء کو ایک خبر چھپی جس کے مطابق آٹھ سالہ پاکستانی لڑکی نے ایک بچے کو جنم دیا۔

● علاوہ ازیں کتاب "عظیم محمد" میں "کلم عمر کی مائیں" کے عنوان سے ایک لسٹ پیش کی گئی ہے جس میں ان بچیوں کا ذکر ہے جو کم عمری ہی میں ماں بن گئیں، چنانچہ کتاب مذکور کے ص ۲۱۲-۲۱۳ پر ہے:

● گنیز ورلڈ ریکارڈ کے مطابق پیرو کی رہنے والی سینا مرسیلا ٹڈینا نے 14 مئی 1939ء میں ایک بچے کو جنم دیا تھا اس وقت اس کی عمر 5 سال 7 مہینے اور 21 دن تھی۔

● گنیز ورلڈ ریکارڈ کے مطابق روس کے باشندے فیوڈر روبسیلیو کی بیوی نے 1725ء کے درمیان 27 بار زچگی میں انہوں نے 69 بچوں کو جنم دیا۔

● ایک ریکارڈ کے مطابق 13 ستمبر 1936ء گری سلڈینا اکونا کولمبیا کی رہنے والی لڑکی 8 سال 2 مہینے میں ماں بن گئی۔

● میکسیکو کی رہنے والی زلما گوڈالوپ مورلیس 12 جنوری 1993ء میں آٹھ سال کی عمر میں ماں بن گئی۔

● نانخیریا کی رہنے والی مزی دسمبر 1884ء میں آٹھ سال 4 مہینے کی عمر میں ماں بن گئی۔

● 8 اکتوبر 1967ء میں ارجنٹینیا کی رہنے والی ماریہ الیڈیا لینڈ 9 سال کی عمر میں ماں بن گئی۔

● یونائٹڈ اسٹیٹ کی رہنے والی اسٹالے پی، 16 مارچ 1908ء کو 9 سال کی عمر میں ماں بن گئی۔

- ساؤتھ افریقہ کی رہنے والی وینیسیا زوگس 10 جولائی 1980ء میں 9 سال کی عمر میں ماں بن گئی۔
- برازیل کی رہنے والی ماریہ سیکنڈ جو سس میکیرنس 25 مارچ 1986ء کو 9 سال 5 مہینے میں ماں بن گئی۔

معلوم ہوا کہ سات سال کی عمر کے بعد بچی کبھی بھی بالغ ہو سکتی ہے، بلکہ چار سالہ بچی میں بھی بلوغت کا امکان ہے، اگرچہ ایسا ہونا شاذ و نادر ہے، خاص طور سے عرب جیسے گرم ملک میں، لہذا سیدہ عائشہ سے نکاح پر ان کی کم عمری کو لے کر اعتراض کرنا حالات زمانہ سے چشم پوشی اور حقائق کا سراسرانکار کرنا ہے۔

انصاف پسند کے لیے اتنے دلائل و شواہد قبولیت حق کے لیے کافی ہیں، جب کہ ہٹ دھرم کے لیے سیکڑوں دلائل نا کافی ہیں۔



سیدہ سے کم عمری میں نکاح حضور (صلی اللہ علیہ وسلم) کے خصائص میں سے ہے ایک قول کے مطابق سیدہ عائشہ صدیقہ رضی اللہ عنہا سے آپ صلی اللہ علیہ وسلم کا نکاح آپ کی خصوصیات میں سے ہے، لہذا اس بات کو لے کر اعتراض مناسب نہیں، کیوں کہ ہر دھرم یہ مانتا ہے کہ اس کے مذہبی رہنماؤں کے لیے ایسی باتیں ثابت ہوتی ہیں جو ان کی خصوصیات میں شمار کی جاتی ہیں، ان کو لے کر ان مہان شخصیات پر اعتراض نہیں کیا جاسکتا ہے، مثلاً:

شری رام جی کے باپ راجہ دشرتھ کی تین بیویاں، کوشلیا، سمتر اور کیکئی کے علاوہ 353 رانیاں بھی تھیں۔ ہنومان جی کے پاس ۱۶ بیویاں تھیں۔ شری کرشن جی نے ایک ہی نیک گھڑی میں ۱۶ ہزار لڑکیوں کے ساتھ ایک ساتھ شادی کی۔<sup>(۱)</sup>

ہندو دھرم کی ان مہان ہستیوں پر کوئی بھی شخص اعتراض کا حق نہیں رکھتا ہے کہ ان لوگوں نے اتنی شادیاں کیسے کر لیں حالاں کہ ایک عام ہندو ایک سے زیادہ نکاح نہیں کر سکتا ہے، اس لیے کہ ایک سے زیادہ نکاح ان مہان ہستیوں کی خصوصیات میں سے ہے، اس لیے اس بات کو لے کر ان پر اعتراض نہیں کر سکتے ہیں۔

مذکورہ کتاب میں ہے:

”اگر برہمن کو چاروں نسلوں (برہمن، چھتری، ویش اور شودر) کی عورتیں ہوں اور چاروں کے بیٹے ہوں تو ان کے درمیان تقسیم کی صورت اس طرح ہے۔“<sup>(۲)</sup>

ظاہر ہے اسے بھی ہندو دھرم میں ”برہمن ذات“ کی مہانتا کے پیش نظر ان کی خصوصیت ہی کہا جائے گا، ورنہ عام طور سے آج ہندو دھرم میں ایک ہی بیوی پر اکتفا کیا جاتا ہے۔

یوں ہی عیسائی دھرم میں حضرت عیسیٰ کے لیے کچھ ایسی خصوصیات ثابت ہیں جو اوروں کے لیے نہیں ہیں، مثلاً بغیر باپ کے پیدا ہونا، گہوارے میں گفتگو کرنا، ساری زندگی نکاح نہ کرنا وغیرہ،

۱۔ اسلام اور ہندو دھرم کا تقابلی مطالعہ، ج ۲ ص ۵۹۰

۲۔ منواسرتی، ۹۷، اشلوک 149

اب کوئی شخص حضرت عیسیٰ پر اس وجہ سے اعتراض نہیں کر سکتا کہ آپ بغیر باپ کے کیسے پیدا ہوئے؟ یہ تو فطرت کے خلاف ہے، یا آپ کی پاک دامن ماں حضرت مریم پر زبان طعن دراز نہیں کر سکتا، کیوں کہ بغیر شوہر کے محض فرشتہ کے پھونک مارنے سے حاملہ ہونا یہ آپ کی خصوصیت ہے، لہذا اس بات پر اعتراض نہیں کیا جاسکتا ہے۔

بالکل اسی طرح سے سیدہ عائشہ سے کم عمری میں نکاح حضور صلی اللہ علیہ وسلم کے خصائص میں ہے، چنانچہ ابن حزم نے ابن شبرمہ سے روایت کیا کہ ان کے نزدیک نبی کریم صلی اللہ علیہ وسلم کا سیدہ عائشہ سے چھ سال کی عمر میں نکاح آپ کے خصائص میں سے تھا۔  
فتح الباری میں ہے:

”و زعم ان تزويج النبي صلى الله عليه وسلم وهي بنت ست سنين كان من خصائصه“ (۱)

اگر اس نکاح کو حضور کے خصائص میں سے تسلیم کر لیا جائے تو پھر کوئی اعتراض ہی نہیں رہ جاتا ہے، جس طرح سے ماسبق کی تفصیل سے معلوم ہوا کہ ہر دھرم کے رہنما کے لیے کچھ ایسی باتیں ثابت ہوتی ہیں جو ان کے خصائص میں شمار ہوتی ہیں، اور جن کو لے کر ان پر کیچڑا چھالنا درست نہیں ہوتا ہے، اسی طرح سے نکاح مذکور بھی حضور کے خصائص میں تھا (کما قبل) اس لیے اس نکاح کو لے کر اگر کوئی سوال اٹھاتا ہے، یا اس کو وجہ طعن بناتا ہے تو اس کی عقل پر ماتم کرنا چاہیے۔

واضح رہے کہ راقم الحروف کے نزدیک یہ نکاح آپ کے خصائص میں سے نہیں تھا بلکہ اسلامی نقطہ نظر سے کم عمر کی بچی سے کوئی بھی نکاح کر سکتا ہے، جیسا کہ تفصیل سے ثابت ہے، واللہ اعلم بالصواب۔



## نبی کریم علیہ السلام کی پاک دامنی عرب میں معروف تھی

جس وقت محسن انسانیت نے دعوت الی الحق کا کام شروع کیا، اس وقت اہل عرب نے آپ کی زبردست مخالفت کی، کفار قریش اس میں پیش پیش تھے، ہر جگہ، ہر محفل، حتیٰ کہ اپنے گھروں میں بھی اپنے اہل و عیال کے سامنے نبی کریم صلی اللہ علیہ وسلم سے بغض و عداوت کا اظہار کرتے، آپ پر نہ جانے کیا کیا الزامات لگاتے، جہاں بھی موقع ملتا آپ کی تذلیل و توہین میں پیچھے نہیں رہتے، اس وقت اہل عرب نے آپ کے خلاف بہت سارے پروپیگنڈے کیے مگر تاریخ و سیرت کی کتابیں اس پر گواہ ہیں کہ دشمنان رسول نے کبھی بھی آپ کی پاک دامنی پر انگلی نہیں اٹھائی بلکہ اس کے برعکس بعثت سے پہلے بھی اور بعثت کے بعد بھی ہمیشہ آپ کی صداقت و امانت داری کے ساتھ پاک دامنی کے بھی قائل رہے، آپ کے چچا زاد بھائی حضرت جعفر بن ابی طالب کا یہ بیان ملاحظہ فرمائیں، جو آپ نے بحالت ایمان نجاشی شاہ حبشہ کے دربار میں پیش فرمایا تھا:

”أيها الملك، كنا قوماً أهل جاهلية، نعبد الأصنام، ونأكل الميتة، ونأتي الفواحش، ونقطع الأرحام، ونسيء الجوار، ويأكل القوي منا الضعيف، فكنا على ذلك، حتى بعث الله إلينا رسولاً منا نعرف نسبه وصدقه، وأمانته وعفافه، فدعانا إلى الله لنوحده ونعبد، ونخلع ما كنا نحن نعبد وأباؤنا من دونه من الحجارة والأوثان، وأمرنا بصدق الحديث، وأداء الأمانة، وصلة الرحم، وحسن الجوار، والكف عن المحارم والدماء، ونهانا عن الفواحش وقول الزور، وأكل مال اليتيم، وقذف المحصنات، وأمرنا أن نعبد الله وحده لا نشارك به شيئاً، وأمرنا بالصلاة والزكاة والصيام“-(۱)

ترجمہ: اے بادشاہ! ہم جاہل لوگ تھے، بتوں کی پرستش کرتے، مردار کھاتے، برے کام کرتے، قطع رحمی کرتے اور پڑوسیوں کے ساتھ بدسلوکی کرتے تھے، ہم میں طاقت ور کمزور کو کھا جاتا، ہم اسی حال پر تھے کہ اللہ تعالیٰ نے ہمیں میں سے ہمارے پاس ایک رسول بھیجا، جس کے نسب، سچائی، امانت داری، اور پاک دامنی سے ہم آشنا تھے، اس نے ہمیں اللہ تعالیٰ کی توحید

و عبادت کی دعوت دی اور ان بتوں اور پتھروں کی عبادت ترک کرنے کا حکم دیا جن کو ہمارے باپ دادا پوجتے تھے، ہمیں سچائی، امانت داری، صلہ رحمی، پڑوسیوں کے ساتھ حسن سلوک اور محارم و خوں ریزی سے اجتناب کا حکم دیا، ہمیں بری باتوں، جھوٹ، یتیم کا مال کھانے اور پاک دامن عورتوں پر تہمت بازی سے منع فرمایا، ہمیں حکم دیا کہ ہم صرف ایک اللہ کی عبادت کریں، اس کے ساتھ کسی کو شریک نہ ٹھہرائیں، اور ہمیں نماز، زکوٰۃ اور روزے کا حکم دیا۔

مذکورہ واقعے سے معلوم ہوا کہ نبی کریم صلی اللہ علیہ وسلم کی پاکدامنی عرب سماج میں معروف تھی، اہل عرب اس کے قائل تھے، بالفرض اگر سیدہ عائشہ رضی اللہ عنہا سے نکاح کوئی عیب والی بات ہوتی یا اس سے آپ کی پاکدامنی پر حرف آتا تو آپ کے دشمن اس چیز کو ضرور اچھالتے اور آپ کے دامن عفت کو داغ دار کرنے کی کوشش کرتے، مگر سیرت و تاریخ کی کتابوں میں کہیں بھی اس واقعے کو لے کر آپ کی شخصیت کو مجروح کرنے کی کوشش نہیں کی گئی، کوئی بھی اس تعلق سے ایک حوالہ نہیں پیش کر سکتا ہے، معلوم ہوا کہ اس طرح کی شادی اہل عرب میں عام تھی، لہذا عصر حاضر میں اس نکاح کو لے کر اعتراض کرنا اور واویلا مچانا سراسر غلط ہے، بہت ساری باتیں ایک معاشرہ میں بلا کراہت رائج ہوتی ہیں جب کہ وہی باتیں دوسرے سماج میں نادرست ہوتی ہیں، ہمیں اس سماج کو دیکھنا چاہئے جس میں نبی کریم علیہ السلام نے اپنی زندگی گزاری اور سیدہ عائشہ سے نکاح فرمایا، پھر نہ کوئی اعتراض ہوگا نہ اشکال۔



## نکاح اور رخصتی کے وقت سیدہ عائشہ صدیقہ (رضی اللہ عنہا) کی عمر

اس تعلق سے متعدد اقوال ہیں:

۱۔ نکاح کے وقت چھ سال، رخصتی کے وقت نو سال۔

۲۔ نکاح کے وقت سات سال، رخصتی کے وقت نو سال۔

۳۔ نکاح کے وقت نو سال۔

۴۔ نکاح کے وقت سترہ یا انیس سال، رخصتی کے وقت بیس یا بائیس سال۔

ان تمام اقوال میں پہلا قول زیادہ رائج، مستند اور مقبول ہے، اس کے بعد کے دو میں سے پہلے قول کی تاویل یہ ہے کہ نکاح چھٹے سال کے اختتام اور ساتویں سال کے آغاز میں ہوا تھا، اس لیے راوی نے سات سال کی روایت کر دی یا راوی کو بیان میں شک ہوا، اسی لیے لفظ ”او“ سے روایت کرتے ہوئے چھ یا سات سال کی روایت کی، صحیح چھ ہی ہے۔

آخری قول کچھ ایسی دلیلوں سے ثابت ہے جو صحیح روایات کے مقابلے میں ناقابل قبول ہیں، اکثر کا تعلق تاریخ سے ہے اس لیے صحیح احادیث کی بنسبت ان کو ترجیح دینی عقل و نقل کے خلاف ہے۔

ذیل میں ہر قول سے متعلق دلائل پیش ہیں:

قول اول (نکاح چھ سال، رخصتی نو سال کی عمر میں)

حضرت عروہ حضرت عائشہ (رضی اللہ عنہا) سے نقل کرتے ہیں:

أَنَّ النَّبِيَّ ﷺ تَزَوَّجَهَا وَهِيَ بِنْتُ سِتِّ سَنِينَ وَادْخَلْتُ إِلَيْهِ وَهِيَ بِنْتُ تِسْعِ سَنِينَ، وَمَكَثَتْ عِنْدَهَا تِسْعًا. (۱)

ترجمہ: رسول اللہ علیہ السلام نے ان سے سات سال کی عمر میں نکاح فرمایا اور نو سال کی عمر میں انھیں آں حضرت کے پاس بھیجا گیا، اور آپ نو سال حضور کی زوجیت میں رہیں۔

۱۔ صحیح البخاری، کتاب النکاح، باب النکاح الرجل ولده الصغار، ج ۲ ص ۷۷ مجلس برکات مبارک پور

اختلاف الفاظ کے ساتھ یہی روایت مندرجہ ذیل کتابوں میں بھی دیکھ سکتے ہیں:

مسند احمد، حدیث نمبر: ۲۱۴۵۲، مصنف ابن ابی شیبہ، الآحاد والمثنائی للشیخانی، حدیث نمبر: ۳۰۱۹، معرفة الصحابة لأبی نعیم: ۶/۲۰۸، سنن النسائی، حدیث نمبر: ۵۵۴۴، عمدة القاری، باب تزوج النبی ﷺ عائشة: ۱۱/۶۱۳، فتح الباری، باب تزوج النبی ﷺ عائشة: ۹/۹۷، شرح صحیح البخاری لشمس الدین السفیر: ۷/۱۷، الاستیعاب لابن عبد البر، عائشة بنت ابی بکر الصدیق: ۲/۱۰۸، الاصابة فی معرفة الصحابة: ۸/۱۷، الثقات لابن حبان: ۳/۳۲۳، رجال مسلم لأحمد بن علی الأصبهانی، ذکر النسوة من أزواج النبی ﷺ: ۲/۴۱۳، شذرات الذهب: ۱/۵۵، تاریخ بغداد للخطیب: ۱۱/۲۷۵، سمط النجوم العوالی للعصامی، امحات المؤمنین وسماریة: ۱/۱۹۰، طبقات ابن سعد: ۸/۶۰)

قول ثانی (نکاح سات سال اور رخصتی نو سال کی عمر میں)

حضرت ہشام اپنے والد عروہ کے حوالہ سے حضرت عائشہ (رضی اللہ عنہا) کی روایت نقل کرتے ہیں، وہ فرماتی ہیں:

تزوجنی رسول اللہ صلی اللہ علیہ وسلم وأنا بنت سبعة سنين - (۱)

ترجمہ ”رسول اللہ علیہ السلام نے مجھ سے نکاح کیا اس حال میں کہ میں سات سال کی تھی۔

قول ثالث (نکاح نو سال کی عمر میں)

حضرت اسود فرماتے ہیں:

تزوجها وهي بنت تسع ومات عنها وهي بنت ثمان عشرة - (۲)

ترجمہ: رسول اللہ علیہ السلام نے ان سے نکاح کیا جب کہ وہ نو سال کی تھیں اور آپ

کا وصال اس وقت ہوا جب کہ وہ اٹھارہ سال کی تھیں۔

۱۔ المستدرک للحاکم، ذکر الصحابیات من أزواج النبی، ج ۴ ص ۱۱، دار الکتب العلمیہ بیروت

۲۔ الآحاد والمثنائی، لابن ابی عاصم، م: ۶۸۷، دار الراية للطباعة والنشر والتوزيع، السعویة الریاض، حدیث: ۳۰۱۹

### قول رابع (نکاح سترہ یا انیس سال کی عمر میں)

۱۔ اسلمت اسماء قديما وهم بمكة في اول الاسلام... وهي آخر المهاجرين والمهاجرات موتا، وكانت هي اكبر من اختها عائشة بعشر سنين.. بلغت من العمر مائة سنة -

ترجمہ: حضرت اسماء مکہ میں ابتداء اسلام میں مسلمان ہوئیں۔۔۔ مہاجرین مردوں اور عورتوں میں سب سے آخر میں فوت ہوئیں، اپنی بہن حضرت عائشہ رضی اللہ عنہا سے دس سال بڑی تھیں۔ (۱)

واضح رہے کہ ہجرت کے وقت حضرت اسماء کی عمر ستائیس ۲۷ سال تھی، سیدہ عائشہ آپ سے دس سال چھوٹی تھیں تو بوقت ہجرت آپ کی عمر سترہ سال بنتی ہے، اور ہجرت کے دو سال بعد رخصتی ہوئی اس لحاظ سے سیدہ کی عمر رخصتی کے وقت انیس ۱۹ سال کی تھی۔

ہجرت کے سال حضرت اسماء کی عمر ستائیس سال تھی اس پر یہ دلیل ہے:

”كانت اسن من عائشة وهي اختها من ابها.. ولدت قبل التاريخ لسبع وعشرين سنة“

ترجمہ: سیدہ اسماء حضرت عائشہ رضی اللہ عنہا سے زیادہ عمر کی تھیں۔ باپ کی طرف سے بہن تھیں۔ ہجرت ۲۷ سال قبل پیدا ہوئیں۔ (۲)

مزید یہ دلیل بھی ملاحظہ ہو:

”اسلمت قديما بمكة قال ابن اسحق بعد سبعة عشر نفسا .. بلغت اسماء مائة سنة ولدت قبل الهجرة لسبع وعشرين سنة -

ترجمہ: سیدہ اسماء رضی اللہ عنہا مکہ مکرمہ میں مسلمان ہوئیں۔ ابن اسحاق نے کہا سترہ انسانوں کے بعد، سو سال عمر پائی، ہجرت سے ۲۷ سال پہلے پیدا ہوئیں۔ (۳)

۱۔ البدایہ والنہایہ ج ۸ ص ۳۴۶ مطبع دار الفکر، بیروت

۲۔ اسد الغابۃ فی معرفۃ الصحابہ ج ۵ ص ۳۹۲

۳۔ الاصابۃ فی تمیز الصحابہ ج ۴ ص ۲۳۰، دار الفکر بیروت، سیر ※ ابن شام ج ۱ ص ۲۷۱ دار الفکر بیروت

## چارول اقوال کا تجزیہ:

قول اول ہی رائج، مستند اور مقبول ہے۔

دوسرے قول میں سات سال کی عمر کی روایت میں راوی سے شک ہو گیا ہے؛ چنانچہ ابوداؤد میں صراحت ہے:

عن هشام بن عروة عن أبيه عن عائشة قالت: تزوجني رسول الله وأنا بنت سبع، قال سليمان: أو ست، ودخل بي وأنا بنت تسع. (۱)  
اس روایت میں سات سال کو جزم اور چھ سال کو شک کے ساتھ ذکر کیا گیا ہے۔

دوسرا احتمال یہ ہے کہ نکاح چھٹے سال کے اخیر اور ساتویں سال کے آغاز میں ہوا ہو۔  
یہ بات بھی قابل غور ہے کہ جس راوی سے سات سال کی روایت ہے اسی سے چھ کی بھی روایت ہے، چنانچہ حضرت وھیب نے بخاری، حدیث نمبر: ۵۱۳۴ اور عبدہ بن سلیمان نے مسلم، باب تزویج الأب البکر الصغیرہ، حدیث نمبر: ۱۴۲۲ میں حضرت ہشام بواسطہ عروہ چھ سال کی روایت نقل کی ہے؛ اس لیے چھ سال والی روایت ہی کو ترجیح دی جائے گی، کیوں کہ اکثر حضرات نے چھ ہی سال کی روایت کی ہے۔

تیسرے قول میں "تزوج" سے مراد "رخصتی" ہے، کیوں کہ آگے خود راوی نے وضاحت کر دی ہے کہ حضور کی وفات کے وقت حضرت عائشہ (رضی اللہ عنہا) کی عمر اٹھارہ سال تھی۔  
چوتھے قول کے تعلق سے یہ بات کہی جاسکتی ہے کہ یہ قول اس لیے غیر مقبول ہے کہ اس کی بنیاد تاریخ و سیرت کی کتابوں پر ہے، لہذا اس کے مقابلے میں اس روایت کو ترجیح دی جائے گی جو کتب حدیث، شروح حدیث کے ساتھ دوسری کتب تاریخ و سیرت سے بھی ثابت ہے۔

علاوہ ازیں ان امور پر بھی غور فرمائیں:

۱۔ اگر معترضین سے مرعوب ہو کر ہم حدیث کی کتابوں بشمول بخاری و مسلم میں غلطی یا تحریف تسلیم کر لیں تو پورا ذخیرہ احادیث مشکوک ہو جائے گا، اس طرح حدیث کے درجہ اعتماد و استناد پر حرف آئے گا۔

۲۔ حدیث رسول اصول اربعہ (کتاب، سنت، اجماع اور قیاس) میں دوسرے درجے کی حجت ہے، اگر ہم یہ مان لیں کہ روایت حدیث میں اتنی بڑی غلطی ہو سکتی ہے کہ ”ست عشرہ“ کی جگہ ”ست“ اور ”تسع عشرہ“ کی جگہ ”تسع“ نقل ہو گیا ہے تب تو پھر کسی بھی حدیث میں اس طرح کی غلطی کا احتمال دکھا کر کوئی بھی حدیث کی حجیت کو چیلنج کر سکتا ہے۔

۳۔ نقل میں غلطی ایک دو بار ایک دو جگہوں پر ممکن ہے، چھ اور نو والی روایت تقریباً تو اتر معنوی کے درجے میں ہے، پھر اتنی ساری روایتوں میں اسی غلطی کا اعادہ کیوں کر ممکن ہے؟۔

۴۔ وہ صحابہ کرام، تابعین عظام اور رواۃ حدیث جو الفاظ حدیث میں اپنی طرف سے تقدیم و تاخیر بھی گوارا نہیں فرماتے ان کی ذات سے کیسے ممکن ہے کہ اس طرح کی غلطی کر سکتے ہیں؟۔

۵۔ ماقبل کی تفصیل سے ثابت ہو گیا کہ کم سنی میں نکاح ہر سماج اور مذہب میں بلا تکبر رائج ہے، یہ کوئی عیب کی بات نہیں، خصوصاً عرب سماج میں، تو پھر ہمیں دفاعی صورت اختیار کر کے صحیح احادیث کو رد کرنے کی ضرورت کیا ہے؟۔

## مصنف کی دیگر مطبوعات



مُبَلِّغُ اِسْلَامِ رِیسَرچ سینٹر ممبئی

Muballigh-E-Islam Reserch Center  
Mumbai- India